

1926—1991 ЕЛЛАРДА АЗАТ ХАТЫН

2021 ОКТЯБРЬ № 10

СӨЕМБЕКӘ

ISSN 0869-1398

ДЕМЕНЦИЯ
аннан
качып буламы

Зөлфирә һәм Алмаз
МИРЗАЯНОВЛАР
кем беренче, кем...

кабактан
уңдык
КЫШКА
ӘЗЕРЛИБЕЗ

Сәлимә
ГАБИДУЛЛИНА: «Бөтен барлыгым
белән татар мин!»

Мин әни булдым, әни! Мин әни булдым, әни!

Шушы сүзне әйткән мизгелдә барысы да үзгәрә! Аралар тагын да якыная, жылына, күңелләр бер-берсен сүзсез дә аңлай... Бер үк кичерешләр аша узганнарның якынлыгы башка аның. Сүзләр, хәрәкәтләр, теләкләр бөтенләй үзгә төсмер ала. «Менә әни ни өчен ул вакытта шулай дигән, шулай эшләгән (яки эшләмәгән) икән», – дип уйлыйсың... Барысы да мәңгелекнең үзе кебек гап-гади, чөнки син – Әни! Ә Әниләр инде бер телдә сөйләшә...
Өр-яңа проект башлайбыз. «Мин әни булдым, әни!» дип атала ул. Бер фоторәсемдә өч буын – әниегез, сез һәм кызыгыз (улыгыз): буыннар чылбыры шулай тезелә!
Жылылык, яктылык, нур бөркеп торган мондый фотосурәтләр сездә дә бардыр – кушылыгыз!

Гөлназ ГАРИПОВА

* * *

Әниемнең өч кызы без:
Айгөл, Алсу, Айсылу.
Бәхет – Әнигә – өч кызлы,
Безгә – Әниле булу.

Әниемнең өч кызы без:
Өчөбезгә – өч язмыш.
Апа очты мәңгелеккә –
Төссез калды бу тормыш.

Үстек... Без дә әни булдык:
Кызлы йортлар – нур тулы.
Бергәләшеп үстерәбез
Айнә белән Арзуны.

Әниемнең күп кызы без –
Жанга-жан һәм кулга-кул...
Күз карашыннан аңлашу
Үзе олы бәхет ул!

■ Махсус язылган бу шигырьдә барысы да күренә – гаиләбезнең табышлары һәм югалтулары, галәмгә сыймаслык ана-бала мөхәббәте һәм араларыбызны бәйләп торган кадер хисе дә! Әнибезнең яратып пешергән чәе һәм жылы кочагы, сүзсез дә аңлашыла торган карашы... Шулкадәр кадерле! Кояш гомере телибез, әнибез, Сиңа!

Алсу ГАЛИМОВА
Фото: Анна Исмагыйлева



Сөй гомерне, сөй халыкны, сөй халыкның дөньясын!



© «Сөембикә» 2021

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтләндә (Роскомнадзор) 2015 елның 18 маенда «Сююмбикә» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

Баш мөхәррир
Л. Н. Маликова

Тышлыкта:
Сәлимә Габидуллина
Фото: Юлия Вохминцева

Учредитель:
Акционерное
общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78
Рәмзия Кашапова

Баш мөхәррир урынбасары 222-09-78
Гөлнур Хәсәншина

Җаваплы сәркатип
Алсу Шакирова

Әдәби мөхәррир
Эльмира Закирова

Сайт мөхәррире
Камилә Димөхәммәтова

Мөхәррирләр
Чулпан Галиәхмәтова
Сөмбел Гаффарова
Фәгыйлә Шакирова
Верстка
Резеда Галиуллина
Корректор
Фирдәвес Исмагыйлева
Фотокорреспондент
Анна Арахамия
Гамәли хезмәткәрләр
Ильмира Сөләйманова
Виталий Матвеев

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 4.10.2021 ел.
Чыгу көне: 14.10.2021 ел.
Заказ **E-3335**
Тираж **10467**

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.suumbike.ru
E-mail: suumbike@tatmedia.com
ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:
Татарстанда **П2204** (яңы еллык),
П8299 (берьязыклы)

Татарстаннан
читтә: **ПО279**

Банк реквизитлары:
Филиал АО «ТАТМЕДИА»
«Редакция журналы «Сююмбикә»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002

16+





Фото: Анна Арахамия

Ильмира ГЫЙМАЕВА

Сабуллашу вальсы

Артык серле бүген көзге көн,
Жылытадыр тәнне вә жанны.
Туктап калган гүя шушы мәл,
Илаһи моң кочкан жиһанны.

Артык серле бүген көзге көн,
Елмая сөйкемле баладай.
Иркәлисе килә дөньяны,
Бар табигать пешкән алмадай.

Артык серле бүген көзге көн,
Оялчан килендәй тын калган.
Муллык исе тулган һава да
Мәхәббәткә, назга уралган.

Артык серле бүген көзге көн,
Мөлаем хатындай бик тыйнак.
Жил дә юк, очмый бер яфрак, –
Көн пөхтә, самими һәм жыйнак.

Артык серле бүген көзге көн,
Йомшак куллы газиз әнидәй.
Көмеш җепле алтын бишектә
Тирбәләсе килә бәбидәй.

Әбекәем үргән бишектер, –
Әбиләр чуагы дөньяда.
Әбиемнең көмеш чәчләре –
Әйтерсең Кояшта уңганга.

Артык серле бүген көзге көн, –
Чәчәк аткан гөләп куагы.
Сары майдай жанны дәвалый
Көзге җәй – әбиләр чуагы.

Артык серле бүген көзге көн,
Әрсез пәрәвезләр бәйләнә.
Җәй белән көз бакча түрендә
Сабуллашу вальсы әйләнә.

Безнең тышылыкта



«Һәр килүемдә Кремльгә
барырга жай тапмый
калмым. Ак диварларына
кулымны куеп торам.
Сөембикә манарасы
ташларына кагылам...
Тарихи Ватаныннан читтә
яшәүчеләр генә аңлар моны.»

12

Бер учакның жылысы
Гөлнур Сафиуллина



Заман һәм без

6

Чуалу
Чулпан
Галиәхмәтова



10

«Яшел
гаилә»
Гөлнур
Хәсәншина



16

Тау
артында
таулар
бар

Эльмира Закирова

20

Икесе —
бербөтен
Чулпан
Галиәхмәтова



Татар дөньясы

22



Оясында ни күрсә

Ландыш Нәсыйхова

Сөөн-бикә
һади Атласи

26

Мәдәни
тормыш

30



«Сөөкләм»
дип язарга
ярыймы?

Эльмира Закирова



Гөл апа

Нәбирә Гыймәтдинова

36

Яшәеш

42

Фидакарълек

Роза Камалетдинова

44

«Бу –
мәхәббәттер...»

Гөлнур Сафиуллина



Күңелебезгә
ак нур сипкәнсез...

Алсу Шакирова

48

50

Урал тау
уртасында

Лилия Фәттахова



Хуҗабикә

Гуаша массажи

Чулпан Юнысова

59

60



Кабак
кексы



Бу авыру турында безнең жәмгыятьтә сөйләргә яратмыйлар. Әмма ул эпидемиягә әйләнеп бара. Сүз картлык деменциясе турында. Бәлки, бу терминны ишеткәнегез дә юктыр. Халыкта аны гади итеп кенә «алмашына башлады», «башы китте», диләр. Жәмгыятьтә карт әби-бабайларның хәтере югалуы нормаль күренеш кебек кабул ителә. Картлыктан тагын нәрсә көтәсез диючеләр дә табылыр. Әмма өлкәннәрнең зиһене чуала башлау гадәти күренеш түгел. Моның белән килешергә ярамый. Бу проблема белән очрашмас өчен, чаң сугып, бүген үк уйлана башларга, чарасын күрергә кирәк. Әлегә авырудан өлкән кеше үзе генә түгел, аның якыннары да жәфа чигә.

«Әни мине танымый...»

Социаль челтәрләрдә хәзер көндәлекләр алып барырга яратабыз. Очрашу, гаилә кору, бала туу, аның мәктәпкә китүен тасвирлап язылган аккаунтлар бик күп. Мактанырга рәхәт шул. Әмма бик азлар үз башына төшкән проблеманы зур аудитория белән бүлешә. Оят чөнки! Житмәсә, социаль челтәрләрне күңел ачу өчен генә кулланган халыкның күңелсез тарихлар укып утырасы килми. «Кеше кайгысы кайгы түгел, үз башыңа төшмәсә», дигән борынгылар. Хак! Минем тормышта ул проблема булмаячак дип ышанып яшибез шул без. Чөнки ул без, алар түгел! Якыннары деменция белән очрашкан кешеләр блок алып бара микән дип озак эзләдем социаль челтәрләрдән. Юк! Бу хакта язмыйлар да, сөйләмиләр дә, фотога да төшермиләр. Бердәнбер кеше таптым – Төмән өлкәсеннән Ирина авыру әнисен карый. Һәр көнне диярлек пост куя. Аңа йөзәрлэгән кеше шәрехләмә яза. Димәк, бу проблема белән очрашучылар күп, әмма беренче булып сүз башларга кыенсыналар. Ирина әнисен ничек каравын, аның хәлен, авыру барышын берәз булса да әкрәнәйтү өчен нәрсәләр эшләве турында яза. Зарлану түгел бу – жан авазы.



Чулпан
ГАЛИӘХМӘТОВА

@irina.shesh.tmn «Бер төн эчендә дөнъямның асты өскә килде. Хәер, моңа эзер дә кебек идем, әниңең проблемасы буенча психиатрга да бардым. Әмма әниңе болай кабул итәргә эзер булмаганмын икән. Төнлә күршесе шалтырата. Бу – тормышымдагы иң куркыныч шалтырату иде. Телефон экранында күрше исемен күргәч, йөрәгем томырылып тибә башлады. Әни төнлә муенса сатып алырга уйлаган һәм... кибеткә бармаган, күршесенә кергән. Ярый төнлә кайткан күрше кызы ишеген бикләргә оныткан булган. Ә бит шул көнне көндөз әни кибеттән сөт алып кайтуын, берәздән даруханәгә барып кайтачагын шалтыратып әйткән иде. Төнлә ирем белән әниңе үзезбегә алып кайттык. Мин беренче мәлгә кирәк булган киёмнәрне сумкага салам, әни кире шкапка алып куя. «Үз өемнән беркайчан да китмим», – дип елый ук башлады. Әмма аны ялгызын калдыру куркыныч иде. Без аны мәжбүрләп машинага утырттык. Өч атна жәһәннәмдә яшәгән кебек яшәдек. Без бөтенләй дә эзер булмаганбыз икән. Нәрсә эшләргә белмиз. Тәүлек буге йокламыйбыз. Әниңең хәле тагын да начарланды. Бүлмәдән бүлмәгә йөрдә, кайтам дип бәргәләнә, тәртипсезләнә... Ул мине – бердәнбер кызын танымады...»

@irina.shesh.tmn «Әни аерым яшәгән чакта һәр көн янына барып йөрдәм. Ул вакытта ук анда сәерлекләр сиздем. Әмма акылы зәгыйфьләнер дип башыма да китермәдем. Деменция сүзен белми дә идем. Кайткан саен кызыма: «Минем белән берәр хәл булса, зинһар, әбиеңне калдырма», – дип әйтә идем. Хәзер аңлайым, минем белән бернәрсә дә булырга тиеш түгел! Деменцияле авыруны карау бик зур йөк. Бу бик куркыныч авыру. Нәрсәләр генә эшләрәм дә, авыруны туктатып булмый. Мин әнигә нәкъ менә хәзер бик кирәк. Аның өчен яшим!...»

@irina.shesh.tmn «Әнигә бу очрашуның ничек тәэсир итәсен күз алдыма да китерә алмадым, әмма ниятләдем. Бертуганнары белән очраштырдым. Нәрсә генә булуга



**В. Бехтерев исемендәге
Республика клиник психиатрия
хастаханәсенең психиатрия
паллиатив бүлеге мөдире
Елена ПЛАТОВА:
«Карт инде мин, шуңа ялгышам,
дип әйтү – тамырдан дәрәс түгел».**

карамастан, туганнар аралашырга тиеш! Инде бөтенесе дә гомер көзендә булган бертуганнар бик күп сөйләште. Әни жанланып киткәндәй булды, хәтта нидер сөйләде. Китәм дип бәргәләнмәде, үзен бик тыныч тотты. Туганнарының янында булганын сизде бугай. Ә бүген герантология үзәгеннән дәрәсләрдән кайткач, машинадан төшәргә теләмәде. «Мин хәзер әти янына алып барачаклар. Мин төшмим», – ди. Кич тынычсыз үтәчәк икән. Көйләп машинадан төшәрдәм дә, әкрәк генә урамда йөрдәм, эскәмиядә утырып тордым. Әни башка йортта яшәүләрен, минем белән беркайчан да бармаячагын кабатлады да кабатлады. «Әни, машина иртәгә килә, әтиң янына иртәгә барысың», – дип көч хәл белән өйгә алып кердем. Әмма өйгә кергәч тә бәргәләнүдән туктамады, урамга чыгам, дип, гел ванна бүлмәсенә керергә талпынды... Әни мине бүген танымады...»

@irina.shesh.tmn «Ирина, бу мәшәкатьләрдә үземне югалтудан куркам», – дип язасыз. Әйе, бик авыр миңа. Әмма моның белән яшәргә

һәм үзеңне югалтмаска кирәк. Минем никадәр ирек яратучы кеше булуымны күз алдына да китерә алмыйсыздыр. Шуңа хәтта балам да берәү генә, ул кечкенәдән мөстәкыйль булып үстә. Гомерем буге ирекле булып яшәдем. Нәрсә теләсәм, шуны эшләдем. Башкалар кебек эшкә дә бәйлә түгел идем. Теләсәм эшләдем, кызыгы бетсә, тоттым да башкасына күчтем. Теләгәндә дуслар белән очраштым, теләгәндә башка шәһәргә булса да сәяхәткә чыгып киттем. Гаиләм бармаса, берүзем дә китә идем. Өйдәгеләр мине ничек бар шулай кабул итәләр, үпкәләмәделәр. Ә хәзер мин бәдрәфкә дә тынычлап бара алмыйм... Акыл белән эш итеп яшәсәм дә, эчемдә нинди буран уйнаганын үзем генә беләм. Мин бәйлә. Әнигә бәйлә. Әмма ул – ӘНИ! Аның бик тә сәламәт һәм бәхетле булып яшәвен теләм. Беренчә миннән генә тормый, ә бәхетле итә алам. Хәтта елмаеп эндәшсәм дә аны бәхетле итә кебек...»

@irina.shesh.tmn «Күрәсен, баш мие белән ашказаны арасындагы элемент беренчеләрдән булып югала. Чөнки әнидә туклану хисе юк. Ул өстәл артында утырганда гел нәрсәдер ашый. Шуңа күрә алдына куелган порциясен ашап бетерүгә, кухнядан алып чыгып китәм. Юкса ашаганын онытып, тагын сораячак. «Син тукмы?» – дип сорыйм. «Юк. Ашатачаклармы?» – ди ул, кухнядан чыгып киткәнчә үк. Йә бүлмәсенә барган жирдән борылып чәй сорый. «Әни, син бит инде ике чынаяк чәй эчтең», – дим. «Юк, син миңа ярты стакан гына чәй салдың», – ди...»

@irina.shesh.tmn Әни өчен эшләгәннәрне иң элек үзем өчен эшлим бугай. Аңа инде тегә беләм, укый беләм, тапкырлау таблицасын беләм – барыбер. Ә минем өчен бу бик мөһим! Әниңең ниндидер функциясен йә һөнәрен югалтуын күрү миңа тагын да авыр. Күрәсен, аның авыруын тулысынча һаман кабул итеп бетерә алмыйм. Шуңа күрә көн саен сәгатьләр буге укыйбыз, тегәбез, язабыз. Опекунлыкны рәсмиләштерергә кирәк, диләр. Ничек итеп үз



Деменцияне ачыклау буенча иң яхшы тест – кәгазьдә хәтердән түгәрәк сәгать рәсеме ясау.

кулларым белән әнине акылга
зәгыйфь дип языйм. Мин моны
булдыра алмыйм. Минем әни бит
ул!...»

@irina.shesh.tmn «Кичә кич табиб
язып биргән даруны беренче тап-
кыр әнигә эчерергә онытканмын.
Моны төн уртасында гына аңладым.
Кызым төнгә икедә безнең янга
кереп, әнинең бүлмәсендә ут януын
әйтте. Янына кергәндә ул инде
яртылаш киенеп беткән иде.
Йокым туйды, хәзер аш пеше-
рәм», – ди. Көйләп-жайлап әнине
чишендереп яткырдым. Үзем дә аны
кочаклап яттым. Ул һаман торырга
тели. Берничә сәгать шулай яткан-
нан соң түзмәдем, ярты сәдәф дару
бирдем. Иртән әнине уятуы бик
авыр буласын, эшкә соңга каласым-
ны уйлап, әнине кочаклап йоклап
киткәнмен...»

@irina.shesh.tmn «Мин – әнинең
бердәнбер кызы. Әнине карау бары
минем өстә. Баштарак: «Их, туганна-
рым булган булса», – дип уйлый
идем. Әмма кешеләр белән аралаша
торгач, ярый әле берүзем генә дип
сөөнәм. Күп булсак, бер-беребезгә
өметләнәр идек. «Мин карадым,
хәзер син кара», – дия башлар идек.
Аннан китәр иде үпкәләшү, ызгы-
шу... Ә авыру ата-аналар моны сизә.
Аларның бит кыска хәтерләре генә
юк, ә хисләр шулай ук калган.
Балалар арасындагы үпкәләшүгә
сәбәпче булганын сизеп, хәле
начарланыр, көйсезләнә башлар иде.
Авыру әти-әниенә бер-берең
төрткәлэгәнче, якыннарымның хәлен
яхшыртыр өчен нишли алам дип
уйларга кирәктер. Сезнең шулай
дип уйлавыгыздан да аңа рәхәт
булачак. Намусыгыз да чиста булыр.
Ә үзләре үлгәнче үк авыру әти-
әниенң өен бүлешеп тавыш чыгару
бөтенләй мантийкка сыймый торган
хәл...»

@irina.shesh.tmn Жыеп куйган
карават өстенә утырырга, ятарга әни
бервакытта да рөхсәт итми иде.
Гомумән, ятып торуны яратмады ул.
Ашау да безнең аш бүлмәсендә генә
булды. Ризык ташуны жене сөймәде.
Өйдә тузан һәм чүп булырга тиеш
түгел иде. Әни һәрвакыт пөхтә бул-
ды. Ә хәзер... Соңгы айларда ул уры-
нын жыймый башлады. Әйтсәм дә
жыймый. Әнинең функцияләре
югалуны күрү бик авыр... Ә кичә
йоклар вакыт житкәч, салфеткаларны
вак итеп ерткалап, чылатып идән
юарга кереште. Имеш, идән тулы чүп.
Ә минем өйдә бер тузан бөртеге дә
юк. Кечкенәдән шулай өйрәтелгән...
Кичә дә йокларга әни белән яттым...»

@irina.shesh.tmn «Кичләрдән курка
башладым. Соңгы ике көндә әни үзен
бик тынычсыз тотта. Һава торышы
тәэсир итә, диләр. Ярый әле нянька
бар. Көндез мин эштә чакта ул карый.
Ә күпләр бит тәүлек бие авыру янын-
да үзләре генә. Акылдан шашарга
мөмкин...»

@irina.shesh.tmn «Кичә кич бие әни
өенә кайтырга жыенды. Аптырагач,
киемнәрен яшереп куйдым. Аның
кызы икәнәме бик сирәк кенә
хәтеренә төшерә. Ул хәзер күбрәк –
балачагында, туган өендә, абый-
энеләре янында...»

@irina.shesh.tmn «Әнидәге сәер-
лекләре элек сизә идем. Табибларга

йөрттем, төрле диагностика үттек.
Әмма бер табиб та безне кирәкле
белгеч – психиатрга жибәрмәде.
Вакытында! Чөнки никадәр иртә-
рәк барсаң, шулкадәр яхшырак.
Деменциянең башлангыч стадия-
ләрендә кирәкле дарулар эчсәң,
авыру әкрәнә. Әмма, кызганыч,
аны дөвалап булмый. Авыру агы-
шын берәз туктатып тору да
зур бәхет ул...»

Куркыныч статистика

Бу авыру буенча реаль статистика
алып бару жиңелләрдән түгел.
Бөтендөнья сәламәтлек саклау оеш-
масы саннарына ышансак, Россиядә
ике миллион кешенең акылында
зәгыйфьлек бар. Шулар рәвешле ил –
Жир шарында алтынчы урында.
Бу авыру елдан-ел арта. Моно гомер
озынлыгы арту белән бәйләп тә
аңлатырга мөмкин. «Альцрус» демен-
цияле кешеләргә һәм гаиләләренә
ярдәм итү фонды мәгълүматларына
караганда, жирдә әлеге авыру белән
интегүчеләр саны 2050 елга
131 миллионга житәчәк. Шулай ук
сораштырулардан күренгәнчә, демен-
цияле кешеләрнең яртысының туган-
нары авыруның беренче билгеләре
турында белмәгән. Деменция, нигез-
дә, 65 яшьтән өлкәнрәк кешеләрдә
күренә башлый. Аны 60–70 процент
очракта Альцгеймер китереп чыгара.
Калган сәбәпләр: Пик авыруы, ин-
сульт, баш миендә кан әйләнеше
үзгәрү. Авыру күбрәк хатын-кызларда
очрый. Белгечләр әйтүенчә, Россиядә
өлкәннәрнең дүрттән өчендә күпме-
дер күләмдә деменция билгеләре бар.
Иң куркынычы – күбесе авырый
башлаганнарын аңламый. Бу саннар-
ны Memini социаль проекты ачыкла-
ган. Авыруларның күбесе табибларга

КЫЗЫКЛЫ МӘГЪЛҮМАТ

«Lancet» медицина журналы узган
ел деменция авыруына кагылышлы
тикшеренүләр үткәреп, нәтижәсен
таратты. Белгечләр авыру китереп
чыгаруга китергән 12 сәбәпне
ачыклаган. Ул факторларны
бетерсәң, авырып китү мөмкинлеге
40 процентка кими:

- югары кан басымы;
- тазару;

- шикәр авыруы;
- саңгыраулану;
- баш сөяге травмалары;
- депрессия;
- тәмәке тарту;
- спиртлы эчемлекләр эчү;
- физик активлык аз булу;
- кешеләр белән аз аралашу;
- гыйлемсезлек;
- әйләнә-тирә пычрану.

күренми. Үзе дә, туганнары да моны кирәк санамый. Чөнки безнең жәмгыяттә карт кеше оныта инде ул, холкы да яманрак дигән караш яши. Аннан соң Россиядә герантология дигән медицина тармагы юк дә-рәжәсендә диярлек. Дөрөс, «Демография» илкүләм проекты кысаларында «Өлкән буын» программасы гамәлгә ашырыла. Аның нигезендә 65 яштан өлкәнрәкләрне гериатр тикшерергә, кирәк икән – махсус тестлар үткәргә тиеш. Әмма бу тикшеренү, нигездә, гәүдә авырлыгы, авырулар турында сорапшырып, кәгазь тутыруга кайтып кала. Әлеге эшне гадәттә участок терапевтлары алып бара. Димәк, тест уздырып утырырга аның вакыты да җитми дигән сүз.

Картлыкка сылтау дәресе?

В. Бехтерев исемендәге Республика клиник психиатрия хастаханәсенен психиатрия паллиатив бүлгә мөдире Елена Платова әйтүенчә, деменциягә, ягъни кешенең танып-белү функцияләре, хәтер бозылуга нәселдәнлек һәм тышкы факторлар сәбәпче. Кызганыч, пациентлар табибка 3–5 елга соңарып мөрәҗәгать итә икән. Нигездә, карт ата-аналары ялгыз яши алмый башлагач кына якыннары хастаханә юлын таптарга тотына. Моннан кала, өлкән кеше үзе дә: «Мин уш-зиһенемдә, жүләргә чыгарырга ашыкмагыз әле», – дип киреләнергә мөмкин. Ә беренче кыңгырау инде күптән шалтыраган була. Кеше аны үзе үк сизә ала. Кичә булган хәлне исенә төшерә алмый интегә, яңа мәгълүматны авыр кабул итә башлый, ориентлашу авырлаша...

– Деменция нормаль картлык күренеше була алмый. Әле бүген генә бер пациентны кабул иттем. «Авыруның беренче билгеләре кайчан башланды?» дигән сорауыма туганнары: «Берничә ай элек», – ди. «Ә аңа кадәр ничек иде», – дип сорыйм. «Бөтен картлардагы кебек, оныту гадәте бар иде инде», – диләр. Бик киң таралган ялгышлык. Бу гәһә медицина хезмәткәрләре арасында да бар. Бөтен картлар да онытмый, бары тик авырый башлаганнар гына

оныта! Әгәр дә әби күзлеген кая куйганын онытып, даими эзләп йөри икән, аның урамда адашып өйгә кайта алмый йөргәннен көтәргә кирәк түгел. Деменция турында язган порталлардан тест үтеп карагыз. Шунда барысы да ачыкланчак. Әгәр дә башлангыч вакытында терапия үткәргә өлгерәсез икән, зиһенле гомер озаккарак сузылачак. Әйе, деменцияне дөвалап булмый, әмма актив тормыш алып баруға нокта куелмаячак, – ди Елена Платова.

Безнең жәмгыяттә ярлык тагу киң таралган. Психиатрга мөрәҗәгать иткән, димәк, жүләр. Авыру үзе дә, якыннары да соңга кадәр табибка бармый йөри. Шуңа күрә дә иң элек якыннар бу авыруны кабул итәргә әзер булырга тиеш. Бөтен кеше дә үз иреге белән психиатр ишеген ачып керми, билгеле. Авыру билгеләре сизелгән өлкәннәр белән утырып сөйләшү зарур. Кычкырмыйча, аларга басым ясамыйча гына табибка барырга күндерергә кирәк, ди белгечләр.

Деменция белән авыручыларның күпчелегә өйләрендә дөвалана. Димәк, гаиләдә бер кеше тәүлек дөвамында аның янында булырга тиеш дигән сүз. Авыруны карап, янында утыручы хезмәтә күпләр өчен кыйммәт. Гадәттә, алар сәгатенә 150–200 сум сорый. Дөрөс, Татарстанда Сәламәтлек саклау министрлыгы белән бергә Хезмәт, халыкны эш белән тәмин итү һәм социаль яклау министрлыгы озакка сузылган өйдә карау программасын гамәлгә ашыра, әмма ул бар авыруларны колачлый алмый. Узган ел гына Татарстанда ике меңгә якын өлкән кешегә деменция диагнозы куелган. Әле аларның хастаханәгә килеп житмәгәннәре йә шәхси клиникага мөрәҗәгать иткәннәре күпме. Елена Платова әйтүенчә, бүгенге көндә ул эшләгән хастаханәдәге ике бүлектә дә урын юк. Шәхси дөвалау учреждениеләре дә авыруларга кытлык кичерми. Соңгысына, билгеле, бар кешеләрнең финанс мөмкинлегә дә җитми. Шуңа күрә дә якыннары авыру белән ялгызы гына кала.

МОНЫ БЕЛҮ ФАЙДАЛЫ

Деменциядән профилактиканы яштан үк башларга кирәк. Әмма шуны да онытмагыз: сакланарга беркайчан да соң түгел. Алда язылачак пунктларны даими үтәсәгез, картлык көнендә алмашыну мөмкинлегә бик аз.

- Уку, кроссвордлар чишү, яңа һөнәрләр өйрәнү.
- Йөзү йә һавада йөрү.
- Бакчада эшләү.
- Дөрөс туклану – күбрәк диңгез продуктары, алма, чикләвек, кара шоколад куллану, яшел чәйгә өстенлек бирү, майлы ит һәм камыр ризыкларын азрак ашау.
- Кан басымын, шикәр дәрәжәсен контрольдә тоту.
- Гадәтләрен үзгәртү – мәсәлән, кибеткә яңа маршрут белән бару.
- Аралашу мохитен зурайту.
- Лаеклы ялга соңрак чыгу.
- Һәрвакыт тынычлык саклау.

«Кызганыч, бездә туу культурасы бар, ә үлем культурасы юк. Кешене туганда ничек кадерлиләр?! Бала табу йорты, әнисенә ярдәм итәләр, өйрәтәләр, белгечләр тикшерә. Үләргә яткан кешене карарга өйрәтмиләр менә. Ә бу бик мөһим! Ә бит без барыбыз да шуңа кайтабыз», – ди табиб. Деменцияле пациентлар өчен беренче хоспис Мәскәүдә әле ачылырга гына тора. Ә бу диагноз белән, нигездә, 10–15 ел яшиләр. Деменциянең соңгы стадиясенә җиткәннәренә, гадәттә, психоневрология интернатларына җибәрәләр. Бар кеше дә карт әнисен йә әтисен андый учреждениеләргә җибәрә алмый. Безнең халык, шөкер, башкачарак холыклы. Гөрләтеп яшәгән әниенң көннәрдән бер көнне алмаша башлаган авыру карчыкка әйләнүен кабул итү бик авырдыр, билгеле. Акыллы кеше кылмаган гамәлләр эшләгәндә, әрләргә ашыкмагыз. Үзәбезнең дә картаясы бар. Ә картлыкта ни язганын бер Ходай үзе генә белә. Дисбе тартып утырган өлкәннәренң: «Ходаем, якты дөньякай белән үз акылымда булганда хушлаштыр», – дип теләк теләвен яш барган саен гына аңлайсың икән...

Өченче буын » тормыш дәвам итә

«ЯШЕЛ ГАИЛӘ»

– Шимбә-якшәмбеләрдә дә: «Бу ял көннәре кайчан бетә инде?» – дип яшәгән кеше мин. Эшемне шулкадәр яраттым! Балалар бакчасында сабыйларга бик озак еллар татар теле укыттым. Аларны ничек сагинуымны белсәгез иде?! Дәрәскә тезелешеп кереп утырулары, «Хәерле көн! Хәлләрегез ничек?» – дип сораулары күз алларыма килә... Эштән бер ел элек киттем. Балаларны яшь, үзләре янып, энтузиазмнары ташып торган ханымнар укытырга тиеш, дидем. Киттем дә, дөньяда шуңа ук бушап калды. Беренче мәлләрдә бигрәк күңелсез, ямансу булды. Вакыт күп – аны кая куярга, нишләргә белмәдем...

Роза ханым Акбәрова «Яшел фитнес»ка бер ел элек килеп кушылган. Проект бүген фитнесның нинди генә заманча юнәлешләрен берләштерми Әлмәттә: гимнастика, йога, цигун, воркаут, капозйра, кроссфит, пилатес, йөгерү, велосипедларда шөгыльләнү, бию... Мөмкинлекләре чикләнган кешеләр өчен аерым тренировкалар оештырыла. Быел программада бу исемлеккә бик модалы бер юнәлеш – сапбордлардагы йога өстәлгән. (Сапборд – су өстендә шөгыльләнүгә мөмкинлек бирә торган махсус такта. Әлмәтлеләр ул яктан бәхетле – үз пляжлары бар.)

– Мин башта аэробика төркеменә генә йөрдем. Спортны үзем өчен яңалык дия алмыйм. Гомер буена шөгыльләндем мин аның белән. Йөзәргә йөрдем – салкын суга да керә алам. Чаңгыда да еш шуам. Шәһәребездә зур шугалак төзеп куйгач, өлкәнәп бетсәм дә, тимераякка да бастым... Үземне гел карарга, гәүдә авырлыгын бер тирәдә тотарга тырыштым. Яшь барган саен хатын-кызның организмы үзгәрә бит аның – артык килограммнар өстәлә. Килограммнар булмаса – граммнар. Ә барлы-юклы 100 граммны да өстәве генә ансат, ә алып ташлавы жиңел түгел...

Ә «Яшел фитнес» – бөтенләй башка ул. Беренчедән, профессиональ тренер белән шөгыльләнәбез: Рәмия Чирскова безгә нинди күнегүләр кирәген үзбездән яхшырак белә. Төркемгә кушылу өчен беребездән дә махсус әзерлек таләп ителми, яшь буенча да чикләүләр юк. Бездә күбрәк минем кебек – инде лаеклы ялга чыгучы ханымнар йөри. Ир-атларыбыз да бар. Төркемдә шөгыльләнү күпкә отышлырак: монда сиңа кешедән калышасы килмәү теләге дә кушыла...

Аэробикадан тыш, Роза ханым йогага да йөрергә карар итә. Үзе әйтмешли, шундый мөмкинлек бар икән, нигә йөрмәскә? Йога – Әлмәттә иң популяр юнәлешләрнең берсе. Аңа яшьләр дә тартыла. Тренерлары Нил Тахауовның да өлеше зурдыр – ул Әлмәттәге иң яхшы белгечләрнең берсе санала. Күнегүләр «Сәламәтлек» паркында иртәнге жиденче яртыда ук башлана – халык шул вакытка инде жыелып өлгөрә. Алай гына түгел, иртәнге бишенче яртыда «Әлмәт» ижтимагый-мәдәни үзәгенең жәйге террасасында – түбәсендә узган күнегүләргә дә йөргәннәр әле.

– Зумба белән дә шөгыльләндем. Паркның иң зур сәхнәсендә оештыралар аны. Рәт-рәт тезеләп басалар –

шундый матур... Башта читтән генә карап тордым – миннән булмас шикелле иде. Аннан тәвәккәлләдем. Бөтенләй бии белмәсәң дә, зумбага кушыла аласың: фитнесагы традицион күнегүләр комплексына сальса, хип-хоп, реггетон кебек бию элементлары өстәлә анда. Бөтен нәрсә онытыла – ниндидер бәйрәмдә рәхәтләнеп күңел ачып кайткан хис кенә кала.

Ә былел Роза ханым үзе өчен яңа юнәлеш тапкан – пилатес. Аны тренер Анджелла Шәйхетдинова алып бара. Гәүдәнең сыгылмалылыгын саклау өчен иң кирәк күнегүләр шушында дип саный. Инде хәл итеп тә куйган: жәйге бушлай тренировкалар тәмамлануга түләүлегә күчәчәк.

– «Яшел фитнес» тормышымны бик нык үзгәртте, – ди ул. – Күреп торасыз, үземдә яңа мөмкинлекләр ачтым. Һәм барысы да бушка бит! Минем кебек өлкәннәр өчен аның бу ягы да бик мөһим... Парк, өй янындагы скверга үзәң генә дә чыгып шөгыльләнүгә була, әлбәттә. Әмма безнең барыбызга да ялкаулык хас. Янындагылар: «Ярар, бүген чыгып торма инде, көн бигрәк кызу (салкын, җилле)», – дип торса – бигрәк тә. Ә «Яшел фитнес» шул ялкаулыкны жиңәргә, үзалдыңа максат куеп яшәргә өйрәтә. Яшәү дәрәжәсенең өсти! Сәламәтлек өчен файдасын әйтмим дә... Аннан проектка кушылу – аралашу дигән сүз дә бит әле. Бу яшыңа җиткәч андый ихтыяж да бар икән... Һәм ул бик күпләребезгә кагыла икән... Гомернең күп өлеше инде узылган: алга атлайсы юл артта калганыннан кыскарак. Шунның өчен дә аякларым йөрәп торганда, башым эшләгәндә, үзем өчен күбрәк яңалык ачарга, актив тормыш белән яшәргә тырышам. Безгә шундый мөмкинлек һәм шартлар тудырган өчен шәһәр администрациясенә, ветераннар үзәгенә һәм иң мөһиме – «Татнефть» җитәкчеләренә бик рәхмәтлемен. Теләгәң булып та, велосипедың, скандинавия таягың яки гантельләрең юк икән – һәммәсен арендага биреп торалар. Шуларына кадәр уйланган!

Әйе, барысы да уйланган. Хәтта проектта актив катнашучыларга бүләккә кадәр. Килеп шөгыльләнәсез икән – сиңа баллар языла. Алар жыелып бара. Әйтик, балларың 50 гә тула икән, ноутбук, электросамокат, телевизор кебек бүләкләр оту мөмкинлеген бар. Баллар күбрәк булган саен – шанслар арта. Тагын бу баллар кафеларда, күңел ачу үзәкләрендә ташламалар да алырга ярдәм итә әле.

Әлмәт, Казанны узып, «Яшел фитнес» күптән республика буйлап таралды, илнең алтмыштан артык башка төбәкләренә барып җитте – социаль-спорт хәрәкәтенә әйләнде инде. Оештыручыларның максаты – күнегүләргә даими итү һәм аларга 1 миллион кешене тарту.

Ә нигә «яшел гаилә»ме? Проект программаларында катнашып, күнегүләр тәмамланганның соң да аралашуларын дәвам итүчеләргә «green family» дип атыйлар. Әлмәт «яшел гаилә»гә әйләнергә өлгәргән дә инде.

Гөлнур ХӘСӘНШИНА

2015 елның апреле. Бер төркем студентлар Горький паркында ачык һавада тренировкага чыга. Музыка астында күнегүләр ясаган яшьләргә шул көнне үк иллеләп кеше кушыла... «Яшел фитнес» проектының идея авторы Мурат Димитров әйтүенчә, барысы да шулай башлана. Ә 2016 елда бу идеяне «Татнефть» компаниясе күтәрәп ала: ачык һавада спорт белән шөгыльләнәргә теләүче элмәтлеләрне шәһәр паркларына чакыра. Катнашучылар саны инде йөзләр-меңнәр белән исәпләнә башлый. Шул елны ук «Татнефть»нең бу социаль проекты «Eventiada Awards» Халыкара коммуникацион проектлар конкурсында, «Сәламәт тормыш рәвешен халык арасында тарату буенча иң яхшы проект» номинациясендә җиңеп чыга.

Ә бүген... Бүген бу проект инде Россия Федерациясенең Президент грантлары фонды һәм Татарстан Республикасының Яшьләр эшләре министрлыгы ярдәмендә гамәлгә ашырыла. Проектның генераль партнеры гына үзгәргәнә юк: «Татнефть» компаниясе «Яшел фитнес» аша социаль мәсьәләләрне ничек хәл итү үрнәген күрсәтүен дәвам итә.



БЕР УЧАКНЫН ЖЫЛЫСЫ



Гөлнур
САФИУЛЛИНА

– Үз-үземә: «Мин булмасам, кем эшләр соң моны?» – дим дә, кабат жиң сызганып эшкә тотынам... Сүзләремне дөрөс аңлагыз. Ич тә мактану, масаю дип кабул итмәгез. Артист та, укытучы да, китапханәче дә түгелмен – матур сүзләр сөйли белмим. Күп төбәкләрдә татар иҗтимагый хәрәкәтләрен шул һөнәр ияләре җитәкли бит. Ә мин... Мин гап-гади җир кешесе... Эш кушалар икән, аны җиренә җиткереп үтәргә кирәк дип кенә беләм...

Татар теле, татар милләте югалмасын – бу иң зур теләгем.

– Мин Чиләбе өлкәсенең Кунашак районы Кунашак авылында туып-үстем. Без – татарлар аны Конашак дип йөртәбез. Эти-әнием дә шушында дөньяга килгән. Ә әби-бабаларым – Татарстаннан. Бу якларга сөргенгә сөрелгән булганнар. Тамырларыбыз Татарстанның кайсы төбәгенә, нинди авылга барып тоташа – берсен дә белмим...

Әбиләр исән чакта кечкенә идек, ә әниләрдән сорашып калу турында уйламаганбыз...

Чиләбе өлкә татар Конгрессының Конашак район бүлегә рәисе Сәлимә Мәүләви кызы Габидуллина белән әңгәмәне шулай ерактан башлыйбыз. Башлангыч сыйныфлар укытучысы булган әнисе кызының да үз юлыннан китүен тели, әлбәттә. Ә ул... агроном һөнәрен сайлый. Район үзәгендә үскән кыз бала! «Жир тартты – шуңа бардым», – дип аңлата ул кыска гына итеп.

Курган авыл хужалыгы институтын тәмамлап кайта да, район авыл хужалыгы идарәсенә орлыкчылык белгече булып урнаша. Һәм гомерлеккә шунда кала. Үсемлекләрне саклау буенча квалификациясен күтәрү өчен Ленинградка барып белем ала. «Үсемлекләр табибы мин», – дип балкып елмая ул. Күренеп тора – эшен ярата!

– Кан алуучы лаборатория белән чагыштырырга булмый безне. Бик кызык эш бу! Үсемлекләр тишелеп чыкканчы ук анализлар ала башлыйбыз. Орлык нәрсә белән чирли – шуны ачыклыйбыз. Аннан диагноз куйгач, дару язабыз... Игеннәр тишелгәч, кырдан кайтмыйбыз да диярлек. Шимбә дә юк, якшәмбе дә. Тамырлары исән-саумы, бөжәкләр зыян салмыймы – барысы да күз уңында булырга тиеш. Тиешле дәвану вакытында һәм дәрәс билгеләргә кирәк... Кышын да эш житәрлек – чәчү орлыкларының сыйфатын тикшерәбез.

Мин идарәгә эшкә килгән мөһләрдә безнең эштә кызлар юк диярлек иде – барысы да олы-олы абыйлар гына. Әмма минем остазым хатын-кыз булды: Ләйсән Фәлах кызы Габбасова. Татарстанның Сарман районыннан иде ул. Утызынчы елларда репрессияләнеп килгәннәр. Жирне яратуны минем канга ул да сөндүргәндер... «Чәчкәчкә үзең утыр, чәч орлыкны!» – дия иде ул. «Нигә мин утырырга тиеш?» – дип аптырый идем. Ә ул тагын кабатлый: «Утыр! Яхшы агроном булырга телесең икән, утырасың чәчкәчкә. Комбайнга да! Син бар эшнә дә башкара белергә тиешсең!» Мин аңа хәзергәчә рәхмәтле...

2008 елда ике райондагы – Конашак һәм Кислинскидагы орлыкчылык һәм үсемлекләрне саклау инспекцияләрен берләштереп, яңа оешма төзелә. «Россельхозцентр»ның Конашак районы бүлегә житәкчесе итеп Сәлимә ханым билгеләнә. Унга якын эш урыны дигән сүз бу. Аларның сакланып калуы да Сәлимә Мәүләвиевнаның тынгысызлыгы белән бәйле: Чиләбе өлкәсендә беренчеләрдән булып «Планриз» дигән биологик препаратны алар чыгара башлый. Бөртекчеләрне төрле чирләрдән саклауда бу препаратка тиңләшерлек химик чара юк.

Кыскасы, эше шактый авыр һәм катлаулы аның – мәшәкәтләре болай да житәрлек булган. Ә ул, үзе теләп, әнә нинди ижтимагый эшкә тотынган. 2009 елда Чиләбе өлкә татар Конгрессының Конашак район бүлеген

житәкләргә тәкъдим итәләр аңа. Ул ризалаша. Бу эшнә бөтен җаваплылыгын тойган хәлдә ризалаша.

– Конашак – Чиләбе өлкәсендә татарлар күпләп яши торган районнарның берсе. Бездә бүген 14 меңнән артык милләттәшебез гомер итә. Алар башлыча дүрт авылда – Мөслимдә, Үзбәгәрәктә, Карабулда, Конашакта яши. Бу зур авылларның һәрберсендә элек татар мәктәпләре булган. Хәтта бөтен фәннәргә кадәр татарча укытылган. Безнең эти-әниләргә бу бәхет эләккән әле – алар ул чакларны әле дә сагынып сөйлиләр. Ә без инде башка чорда үстек. Эти белән әнигә рәхмәт – ярый әле туган телне көнүзгә дәрәжәсендә булса да өйрәткәннәр. Әби белән үстек – ул да безнең белән бары тик татарча гына аралашты. Яшьтәшләренә күбесенә анысы да эләкмәгән бит... Ирем дә татар. Ул да Конашак егете. Аның да бабалары Татарстаннан. Ничек табыштыкмы? Элек танцылар була иде бит – шунда... Безнең гаиләдә катнаш никахлар юк: өч кыз туганым да, бер ир туганым да – барысы да үзбәзлеккә белән кавышты. Туйлар да татарча узды: җыр-биюләр дә татарча булды.

Бу мәсьәләдә эти шактый кырыс иде безнең: «Бары тик татарга гына чыгасың!» – диде. Элек әтиләр шулай каты иде бит – без аның күз карашынан да курка идек...

Әйе, татарча сөйләшәм. Әмма матур итеп, әдәби телдә сөйләшә алмыйм. Моңың өчен борчылу күңелдә гел бар иде. Борчу гына да түгел әле ул: «Безне нинди мөмкинлектән мәхрүм иткәннәр бит», – дигән үпкә дә хәтта... Татарстан Президенты Рөстәм Миңнеханов Чиләбе өлкәсенә эшлекле сәфәр белән килгәндә, безнең белән – татар милли хәрәкәтендә катнашучылар белән дә очрашты. «Татарча чиста итеп сөйләшә алмыйм, шуңа кыенсынам», – дигәч, ул: «Ничек сөйләшә аласың – шулай сөйләш! Сөйләш кенә!» – дигән иде. Тырышам менә...

Иң мөһиме – үзе генә тырышып калмый, башкаларны да тырыштыра Сәлимә ханым. Чөнки оешманы житәкләргә алынган беренче көнне үк үз алдына максат куя: ничек тә бозны кузгатырга кирәк!

Балалар бакчасынан башлыйлар.

Район үзәгендә урнашкан «Березка» балалар бакчасында туган телне өйрәтү түгәрәге оештырып җибәрәләр. Әйтергә генә җиңел... Оештырганчы, башта аңа рәхсәт аласы бар бит әле. Сәлимә ханым бәхетенә (һәм аныкына гына да түгел!) Конашак районына яңа житәкче килә: Сибагатулла Нурулла улы Әминов нинди генә үтенеч белән керсәләр дә, кире борып чыгармый. Ярый, монысы булды да ди. Ә бит татар теле укытучысы табу – үзе бер чишелмәслек проблема. Үзбәгәрәктән кала – ә анда татар теле атнага ике сәгать булса да укытыла әле – башка бер авылда да татар теле укытучылары инде юк. Татарстаннан республика житәкчеләре бер килгәндә

Дин саклана бездә: бик зур, бик матур мәчетебез бар.



■ Татарстан Президенты Рөстәм Миңнеханов кулыннан бүләк алу мизгелләре.

бу мәсьәләне дә хәл итүгә ирешәләр: укытучыларны Казан онлайн рәвештә әзерли башлый. Жиңел сулап куялар: берәр елга укырга жибәрергә кеше таба алырлар идеме икән әле – хатын-кызның кайсысы шулкадәр озака өйдән китеп тора алсын?!

– Телне, беренче чиратта, гаиләдә өйрәтергә диләр... Килешмим. Бүгенге эти-әниләр ничек өйрәтсен аны – үзләре белми, яшьләр әби-бабайлар белән дә бергә тормый хәзер. Бәйрәм вакытларында балалар бакчасында ата-аналар белән очрашканда гел әйтәм: «Улларыгыз, кызларыгыз аша сез дә менә хәзер туган телегезне беләчәксез», – дим. Бу, чынлап та, шулай...

«Березка»га йөрүчеләр татарча шигырьләр сөйли башлыйлар, жырлыйлар, бииләр. Чиләбе өлкә Татар конгрессы житекчесе Лена Колесникова аларга милли костюмнар тектерергә ярдәм итә... Сәлимә ханымның күңеленә исә яңа борчу керә: ә мәктәпкә киткәч нишләр бу балалар? Андагы мохиттә кабат телне онытырлармы? Туган телне өйрәнү өзлексез система булырга тиеш бит ул – бер жырлап-биеп кенә һәм шуңа куанып кул чабып кына булмый әле.

Районның татар авылларындагы мәктәпләрдә татар теле түгәрәкләре эшли башлый. Конашакта бүген ул түгәрәккә 38 бала йөри. Мөслимдә – 32, Үзбәгәрәктә – 80. Уен аша туган телләрендә сөйләшергә өйрәнәләр. Дәрәсләкләр житекчеләк – Бөтендөнья татар конгрессы жибәрәп тора. Яңа ел житеме, Сәлимә ханым, бүләкләр күтәрәп (анысы өчен спонсорларга рәхмәт!), мәктәпләргә китә – Кыш бабай исеменнән бүләкләр тапшырырга: тырышлыкны күрә белергә дә кирәк! Бигрәк тә – балаларныкын.

Ә күңелдә канәгатьлек хисе һаман юк... Конашакта яңа мәктәп салып яталар – татар телен тирәнтен өйрәнүче бер сыйныф булсын иде анда дип хыяллана ул. Балалар бакчасының татар төркеменнән балалар туп-

туры шул сыйныфка – татар мохитенә барып керсен иде. Чиләбедә Тукайга һәйкәл ачкан көнне житекчеләргә тапшырырга дип, өч көн эчендә жиде йөзгә якын имза жыйлар: халыкның бу үтенечен югарыдагыларга башкача ничек житекерәсең? Әлегә уңай җавап кына алганнары юк... Андый чакта канатлар салынуы гажәп түгел. Сүзне башкага борам. Уңышларга!

Ел саен укучы балаларны Татарстанга – Актаныштагы лагерьга жибәрәләр: түгәрәкләрдә өйрәнгәнне ныгытырга, туган телдәгә сүзләргә баеп кайтырга.

Өлкәдә узган «Нәни энжеләр» бәйгесендә Конашакларның катнашмыйча калганнары юк. Нәниләр дә, аларның эти-әниләре дә бик теләп баралар ди. Ә аннан ул кызлар үсеп житекчеләр дә, «Татар кызы» Халыкара бәйгесе сәхнәсенә күтәреләләр: конкурста катнашучылар арасында Конашак туташлары булмаган ел юк әле.

Конашак районының иң матур урынында – Чебакүл дип аталган тозлы күл буенда ел саен этномәдәни лагерь эшли. Сәлимә ханым ел саен анда татар төркеме жыйа. Балалар бөтен өлкәдән килә! Әлбәттә, тел өйрәнергә! Укытучылары – бөтен Чиләбе татарларына билгеле атаклы татар теле укытучысы Сания Вахит кызы Шевченко! Вожатыйлары – «Сәләт» лагере әйдаманнары! Чиләбе татар конгрессы житекчесе Лена Колесниковага рәхмәт – әйдаманнарны Казаннан ук китертә. Смена ахырына татар төркеме тирәсенә бөтен лагерь жыела: аларда кызыграк!

Ай саен Чиләбедән кадәр алып кайтып, өлкәдә чыгуучы «Хәзинә» газетасын тараталар. 1200 данә! (Артыграк алып кайтырга да мөмкин, тик ул: «Житәр-житмәс булсын», – дигән фикердә. Татар сүзе кадердә йөрсен!) Үзе әйтмешли, бер карасаң, әзер газетаны нигә таратмасаң? Икенче карасаң... Чиләбенең үзеннән үк кайтартырга, Конашак буйлап таратырга, һәр оешмага, һәр татарга житекерергә... Кемнәндер үтенергә, көйләргә, жайларга... «Син бит татар, милли хакына эшләргә кирәк моны дип сорыйм», – дип елмая ул. Хәер, читләр түгел, күбрәк үзенекеләр булыша – ире, улы. Сәлимә ханым хаклы: өйдәгеләрең сине аңламаса, терәк булмаса, ижтимагый хәрәкәттә катнаша алмыйсың.

Сабантуй. Татарның бу матур бәйрәме Конашакта гомер-гомергә узган. Сәлимә ханым балачактагы Сабантуйларын да хәтерли: «Әлек тә Чебакүл янындагы мәйданда уза иде. Гаилә, бөтен туганнар белән чыгабыз. Әниләр самавыр куя, учак аса... Якын кешеләр белән очрашу, аралашу көне була иде». Конашакның бүгенге Сабантуеми? Ул да бик матур үтә икән. Балалар һәм зурлар өчен ике мәйдан оештырыла. Жыр-бию тынмый, милли уеннар гөрли. Аерым бер шатерда татар милли ризыкларыннан гына табын корыла: Сабантуй кунаклары безнең аш-сулардан авыз итсен, аның нинди бай икәннен күрсен! Ә кунаклар – мәйдан тулы: Конашак районында 48 милли үкеле яши. Татарлар аларның барысы белән дә дус, тату көн итә.

Конашакта үткән бөтен татар чараларын санап чыга алмам – күп алар. Һәрберсе бер максат белән оештыры-

ла: кем икәнлекләрен белсеннәр, тамырларын онытмасыннар, татар сүзе ишетсеннәр...

– Бер нәрсә куандыра – мин берүзем генә түгел. Фикердәшләрем байтак. Венера Нуретдинова бар менә. Ул безнең жирле шагыйрәбез. Чыгышы белән Татарстаннан. Ирен безгә юллама белән агроном итеп жибергәннәр иде – төпләнеп калдылар. Университет тәмамлаган, гомер буге рус теле һәм әдәбиятын, татар телен укытты. Конашакта, Үзбәгәрәктә: ирен кая эшкә билгеләделәр – шунда... Наилә Гыйльфанова бар. Ул Конашак мәктәбендә татар теле түгәрәге алып бара. Үзбәгәрәкнең татар теле укытучысы Лариса Радикова бар. Бик тырыш, җаваплы... Миңа булышучылар күп алар: ир-атлар, хатын-кызлар. Ир-атлары шул хатын-кызларның ирләре, уллары инде... Гадәттә, гаилә-гаилә киләләр безнең оешмага. Үзәбез үткәргән чаралардан гел рухланып кайтам. Бигрәк тә балалар өчен уздырган кичәләрдән. Алар белән эшләргә бик яратам. Татарча исәнләшсәләр, берәр сүз әйтсәләр дә йөрәгемә сары май булып ята...

Аннан Сәлимә ханым спонсорларны саны: совхоз директоры Дамир Джалилов, эшмәкәрләр Артур Хәлилов, Зөфәр Насыров, Идеал Шиһапов... Алар да таяныч!

Сүзәбез кабат тел мәсьәләсенә күчә: нишләтәсең – авырткан жирдән кул китми шул.

– Бөтендөнья татар конгрессы оештырган чараларга килгәләрә туры килә. Казан безнең өчен изге жир инде ул... Һәр килүемдә Кремльгә барырга җай тапмый калмыйм. Ак диварларына кулымны куеп торам. Сөембикә манарасы ташларына кагылам... Тарихи Ватаныннан читтә яшәүчеләр генә аңлар моны. Бөтенроссия татар авыллары Сабан туге Чиләбе өлкәсендә узганда Рөстәм Миңнеханов безгә микроавтобус бүләк итте. Шунның

белән халыкны Казанга экскурсиягә алып килгәләдек. Барысы да мин кичергән шушы хисләргә кичерде...

Тик сүзем башка нәрсә хакында иде. Форум-жыеннарда яңгыраган чыгышларның 70 процентын гына аңлаганмындыр беренче килүләрдә. Ә хәзер 90 процентын дип әйтә алам. Делегациябездә телне начаррак белүчеләр булса, аларга тәржемә итеп утырам әле. Ничек өйрәндемме? Бер сере юк. Хатын-кызның күп гомере аш бүлмәсендә уза бит аның. Телевизорым гел эшләп тора – һәрвакыт «Татарстан-Яңа гасыр» телеканалын гына карыйм. Башкаларга да шулай киңәш итәм хәзер – булыша. Бездә сәгать Казан вакытыннан аерыла: Чиләбе вакыты белән иртәнге сәгать 8 дә һәм көндезге 2 дә Татарстан гимны яңгырый. Йөрәгем әллә нишли шул чакта... Башкорт оешмалары чакыра: «Безгә күч, бергә эшлик!» – диләр. Юк, китә алмыйм! Татар бит мин, бөтен барлыгым белән татар! «Татарча диктант» акциясендә катнашабыз менә. Килүчеләр елдан-ел күбәя дип сөенәм. Укучы балалар ел саен һичьюгы ун сүзгә генә истә калдырса да, сүз запаслары арта бара бит.

Сөйли-сөйли дә, үртәлеп, тагын бер үк сүзләргә кабатлый:

– Барысына да безнең буын гаепледер... Эштән башканы белмәдек – мөмкинлекләргә кулдан ычкындырдык шул... Бер ун яшыкә яшырәк буласы иде хәзер!

Улы Руслан белән кызы Эльвинаны гына күз алдында тотып әйтми ул – бөтен якташлары турында уйлый. Ә үзенекеләр, шөкер, туган телләрен белә, аңлый, сөйләшә. Әмма иң куанычлысы – туган телдә оныклар сөйләшә! Карина әнә татарча үткән барлык чараларда катнаша – җырлый. Казанда узган җыр-бию сәнгате буенча «Казан сөлгесе» Халыкара фестиваленнән беренче дәрәҗә лауреат исемә алып кайткан. Сәхнәдә чыгыш ясау өчен Каринага махсус милли бизәкле костюм тектергәннәр. Инде шундый ук күлмәкне аның сеңлесе Айлинә сорый.

Барысы бергә җыелганда чәкчәк пешерергә яраталар: кызлар камырны кисеп тора, Сәлимә нәнәйләре пешерә. Кыстыбый, бәләш, кош теле... Милли хисләр милли ризыклар аша да сеңә дип саны ул. «Татар кызы токмач басып, токмач кисә белергә тиеш», – дип өйрәтә оныкларын.

Менә шулай яши Конашакның, үзе әйткәндәй, гап-гади Сәлимәсе. Ул җитәкләгән район оешмасы Чиләбе өлкәсенә Златоуст, Миасс, Озерск, Магнитогорск шәһәрләре татар оешмалары белән беррәттән мактала. Чиләбе татар конгрессы Башкарма комитеты әгъзасы да әле ул: җитәкчеләре Лена ханым Колесникова тынгысыз жан – гел яңа идеяләр белән яна һәм аларны да үз артынан ияртә.

– «Нәрсәгә кирәк сиңа боларның барысы да?» – дип әйтүчеләр дус-танышлар арасында да очрый хәтта кайчак. Сүзгә озынга сузмыйм. «Кемдер эшләргә тиеш бит», – дим...

...Бер кеше яккан учактан дөнья җылынмый, дисезме? Ә сез кабызып карагыз!



■ Оныгы Карина – Сәлимә ханымның иң зур горурлыгы. Оешма үткәргән чараларның һәрвакыт үзәгендә кайный ул.



Татарстанның
халык язучысы
Марсель ГАЛИЕВнең
тормыш кагыйдэләре

ТАУ АРТЫНДА ТАУЛАР БАР

ТУГАН ТӨБӘГЕМДӘ ТАБИГАТЬНЕҢ ҮЗЕ ШИКЕЛЛЕ ГА-ДЕЛ КАРАШЛЫ КЕШЕЛӘР БЕЛӘН АРАЛАШЫП ҮСҮЕМНЕ БӘХЕТ ДИП САНЫЙМ. Юк, бәләкәйдән үк Парижларны күрергә, дөньялар гизәргә насыйп булмады. Эмма язмышыма үпкәләмим. Ярлы бала чагым күңелле узды. Аздан да канәгатьлек алу – миңа нәселдән бирелгән сыйфаттыр, мөгаен. Минем өчен Эйфель манарасы авылымның пожар каланчасы иде. Тегермән шарлавыгы – Ниагара, арьяк болын түмгәклегендә үскән аксыргаклар – бала чагым пальмалары, шул тугайлар өстеннән сыктап әйләнгән тәкәрлекләр адашып калган диңгез акчарлаклары иде. Туган ягымдагы инеш-күл, тау-үзән исемнәрен әйткән чакта, жан рәхәт сулкылдый. Алар туган як шәмаиленә язылган догалыкның аерымы бер сүзләре кебек.

ТЕЛ КОЕЛАРЫМ САЕГЫП, СИРТМӘСЕ ШЫГЫРДЫЙ БАШЛАСА, ТУГАН ЯКНЫ ЮКСЫНУДАН ЖИРСҮ БИЛӘП АЛА. Сүзгә сусап кайтам. Бу – минем туган җирем генә түгел, Сүзнең дә туган төбәге. Тәүге сүз – әнкәм сүзе – зиһенемне иркәләп уяткан. Балачак иленең капкалары бикле. Сим-Симнан ачтырыр идең – паролем онытылган... Туган як киңлекләренә күз текәп, үзалдыма пышылдыйм: «Сагындым...» Мин, үзем дә сизмичә, тылсымлы паролемне әйтәм шулай, күзгә күренмәс җарияләр капкаларны киереп ачалар.

Туган авылымның исеме – Балтач. Борынгы заманда Балтачы дигән атаклы кеше булган. **ҺӘЙКӘЛЛӘРНЕҢ ГОМЕ-РЕ КЫСКА БУЛУЫН ЧАМАЛАП, ШӘҖӘР-АВЫЛЛАРГА КЕШЕ ИСЕМНӘРЕН КУШЫП КАЛДЫРУ – ТӨРКИ БА-БАЛАРЫБЫЗДАН КИЛӘ.** Менә ни өчен Көнчыгыш Европа, Украина, Идел-Урал төбәгендә, Себердә Балтач исеме белән аталган авыл-посёлоклар бихисап.

КӨТҮ КӨТКӘНДӘ ВАКЫТНЫҢ КЕРЕШ КЕБЕК СУЗЫЛ-ГАНЫН БЕЛӘМ МИН. Күктә кояш гел бер урында үшәп-ләнәп тора, урман артына тәгәрәп төшәргә һич ашыкмый. Бездә бит сыерлар урман-аланнарда аерымы көтелә, ә сарыкларның яраткан үләнә тауларда. Сыерлар, кигәвенгә түзә алмыйча, койрыкларын байрак итеп болгыйлар. Сарыкларның мондый эсседә аңы парга әйләнә. Менә шушы ике төрле холыкның җаена төшеп берләштерү көтүче вазыйфасы инде.

Мәктәп – авылның күз карасы. Тәрәзәләрен балкытып, ул бөтен өйләрдән биек булып утыра. Олы урам, тыкрыкларын ияртеп, мәктәпкә алып килә. Капкасы да мәгънәле

шыгырдап ачыла. **МӘКТӘПТӘ БАР ДА БЕЛМӘВЕНЧЕ БЕЛҮГӘ КОРЫЛГАН.** 6 яшьтә үк кызыгып мәктәпкә килдем дә зур коридорда югалып калдым. Укытучы Фатыйма апа тукталып: «Әллә укыйсың киләме?» – дип сорады. «Үлеп укыйсым килә!» – дим. Көлеп җибәрде. Минем «үлеп» дигән сүздән көлүе икән. Җитмәсә, әле яныннан үтеп барган укытучы абыйга да әйтеп көлдерде. Нәрсәсе кызык тоелгандыр. «Үлеп ашыйсым килә», «Үлеп йоклысым килә» дип сөйләшәбез бит инде.

Әдәбияттан «өчлө» алдым мин мәктәптә. Укытучы шулай куйды инде 11 нче класста. Китап күп укый идем укуым. **ЭММА УКУТУ СИСТЕМАСЫ ДӨРЭС ТҮГЕЛ ИДЕ БИТ.** Бер кызык мәгълүмат юк. Кайчан партиягә кергән язучы? Шуларны белми идем. Шуңа күрә «өчлө» куеп чыгардым инде. Соңыннан уңайсызланып, үкенеп тә йөрдә әле. «Сезнең бер гаеп тә юк, мин чынлап та дөрес җавап бирә алмадым», – дидем. Әдәби әсәр укып кына булмый бит инде. Уңай герой, тискәре геройлар анда... Мәктәпкә кергәнчә үк укый белә идем югыйсә. 4 нче класста авыл китапханәсендәгә бөтен татарча китапны укып чыктым.

Сугыш турында булмаса, авылда кино карап вакланмый да идек. Без караган фильмнардагы сугыш вакыйгаларында кырылган немецларның исәбе-хисабы юк иде. Фильм төшерүчеләр шулкадәр арттырып җибәрә!.. Хыялда кырганбыз икән фашистларны. Сугыш беткәч санап карасалар, әллә ничә ил белән сугышып та, алар сизгез миллионга якын корбан биргәннәр. Ә безнекеләрнең әле дә очына чыга алганны юк... Утызмы, иллеме миллион... **МИНЕМ ТӨШКӘ 50 ЕЛГА ЯКЫН ГЕЛ СУГЫШ КҮР-НЕШЛӘРЕ КЕРЕП ҖӘФАЛАДЫ.**

Танцыдан соң, төнге Азнакай урамын бер итеп кайтып киләбез. Тугызынчы «А», «Б», «В» классыннан чибәр өч кызы сайлап алганмын. Берсен генә култыкласам, калган икесе үпкәли, икесен култыкласам, берсе артып кала. Өчесе дә ошый бит әле боларның. Сөйләшәргә җиңел, уенчак холыклы кызлар. Менә шулай... **ГАШЫКЛЫКНЫҢ БӘГЫРЫГӘ СЫЗЫП ТӨШМИ ТОРГАН, ӨСТӨН ГЕНӘ СИРПЕЛЕП АЛГАН ЮКА КАТЛАМЫ ДА БУЛА ИКӘН...**

КЕШЕ МАЙМЫЛГА КАЙТЫП БАРА БИТ ӘКРЕН ГЕНӘ. Мәскәүдә, Кремльдә Ленин кабинетындагы өстәлдә торган бер скульптура шаккаттырган иде мине. 1921 елда Америка миллиардеры Хаммер Ленинга бронзадан коелган

скульптура бүләк итә. Дарвин китаплары өстендә утырган маймыл кулына кешенең баш сөяген тоткан. Ирония белән карап утыра. Миңа калса, бик тирән мәгънә салынган аңа. Әллә ниләр уйларга була... Кешедән көлгән дә кебек ул маймыл, менә кая барып чыктың син, дип, кисәткән дә кебек... Менә шул маймыл хәленә килдек бугай инде, китаплар өстендә маймыл утырыр вакытка җиттек...

Беркөн телевизордан «Суперигра» тапшыруы бара. Ксения Собчак «Орёл и решка»ны алып баручы Анастасия Ивлеевага мәктәп программасы буенча сораулар яудыра. Петр I ничәнче гасырда идарә иткән? «Отцы и дети» романын кем язган?.. «Джугашвили фамилиясе нәрсә аңлата?» – дип тә сорады. Тегесе белми. Собчак Сталин фамилиясе икәннен әйтте инде соңыннан. Уйлап куйдым: бу бит белемгә керми. Информация генә бит бу. **БАШЛЫЛЫККА ДА КЕРМИ УЛ. БАШЛЫЛЫК БИТ УЛ БАШКА ӘЙБЕР – АНАЛИЗ ЯСЫЙ БЕЛҮ.**

Чатыр тауга менгән кеше юк иде әле элек. Мин 33 яшемдә мендем. Анда бернинди кеше эзе дә юк иде. Бу биеклекнең илаһи тәэсиреннән шаккатып калдым. Һәм аны ярату хисен үз күңелемдә генә күмеп калдырмыйча, башкаларга таратасым килде. Ел саен кайта, тауга менә башладык егетләр белән. Югарыдан бөтен тирә-як күренә. Башкортстан, Бакалы районнары үч төбөндә сыман... **ТУГАН ЖИРНЕҢ НИДИДЕР БЕР КЕНДЕГЕ БУЛЫРГА ТИЕШ ИНДЕ БҮТӘН РАЙОННАРДАН АЕРЫП КУЯ ТОРГАН...** Чатыр тауны гел күреп үстем. Капкадан чыгуга ерактан ук зәңгәр булып күренә иде ул. Менмәгән килеш: «Зур җәнлек сыртыннан барган кебек... Ул уяныр да кагыныр шикелле», – дип язганмын. Һәм чынлап та шулай.

Бер кайтуда көне бие берүзем суырларны видеокамерага төшереп йөрдем. Гаҗәп кызык җан ияләре: кешегә ияләшкәч, гаиләләре белән чыгып яталар; курыкмаска кирәген бер-берсенә хәбәр итәләр; бу абый безгә тими, дип, сызгырып сөйләшәләр. Бу җәнлекнең нәсел шәжәрәсе ерак гасырларга барып тоташа. Геродот безнең эрага кадәр 450 ел элек Һималай таулары арасында алтын эзләүче кырмыскалар барлыгын язып калдырган. Бу хәбәр легендага әверелеп, төрле кыйтгаларга таралган. Хәтта Александр Македонский да гаскәриләреннән эзләтеп караган... Узган гасырның 80 нче елларында француз галиме Мишель Пессель тибет телен өйрәнәп, Һималайга сәяхәт кыла, минаро дигән халык яшәгән авылларга барып чыга. Тау яссылыгында суыр ояларын күреп шакката. Болар чынлыкта алтын эзләми, ә җирне казып оя ясый. Ә җир тирәнлегеннән чыккан туфракны аралап, кешеләр алтын бөртекләре эзли икән. Минаролар бу җәнлекне нәкъ безнеңчә байбак дип атый. Русчасы – сурок, монголчасы – тарабаган. **ЧАТЫР ТАУНЫ ҮЗ ИТКӘН СУЫР-БАЙБАКЛАРНЫҢ НӘСЕЛ ТАМЫРЫ ҺИМАЛАЙ КЫЯЛАРЫНА БАРЫП ТОТАША.**

Сөтле чәй кебек нурлы йөзле әбиләр, чуклы шәлъяулыкларын иңенә салып, төркем-төркем булып ашка баралар.

Чирәмле капка төбөндәге утыргычта – илләр гизеп кайткан ирләр. **ТҮБӘН ОЧ ПАРЛАМЕНТЫ БЕЗНЕҢ КАПКА ТӨБӨНДӘ УТЫРУДАН БАШЛАНА...** Кайда соң ул илленче елларның салам түбәле өйләре, авылның эчкерсез кунакчыллыгы, гадел ярлылыгы?! Ике-өч ел элек әйләнеп чыктым авылны – бөтенләй башка! Матур итеп кирпечтән салынган йортлар, шәп коймалар... Ләкин алар мине кузгатмый. Мин белгән авыл юк инде хәзер! 70 ел эчендә бетә икән авыл. Инде өченче буын китеп бара...

Автобуста алты илдә булып кайтканнан соң, дәрәсән әйткәндә, җирдән чиркана башладым. Анда җирнең һәр карышы кешенекә – эшкәртелгән, чиста, матур... Ә бездә – печән чабылмыйча кыргыйга әйләнгән болыннар, кура булып каралып утырган былтыр калган үләннәр... **БАЛАЧАКТАГЫ АВЫЛНЫ ГЫНА САГЫНАМ. ХӘЗЕР ЯГЫМ-СЫЗ УЛ АВЫЛ.** Анда кеше күрмисең хәзер. Капка төбөндә утырулар кая киткәндер... Мин армиядән кайткан елны кунакка чакырып, чират тезелгән иде. Әле якын туган дип тә әйтеп булмый бит күбесен. Хәзер андый нәрсә юк авылда. Телевизор бетергәндер дим мин. Кеше кешегә мохтаж түгел. Элек бит кешеләр киңәшләшә иде. Хәзер телевизор каршында АКШ президенты белән утырган кебек була да ул, аралашырга теләгә калмый. Без барын да беләбез дип уйлый. Сурәтле экран зинһен-ми эшчәнлеген ялкауландыра, күзаллау, хыял мөмкинлеген чикли...

Берәү сөйли. Шундый бер кисмәк була икән: шунда салып, 50 елдан, 100 елдан соң сине терелтәләр, имеш. 100 елдан соң терелеп кая барасың инде?! Анда инде типкәләп кенә ыргытачаклар, беркемгә кирәген калмаячак. Бу нинди мәгънәсез уй микән дип уйлап куйдым. **ҮЗ ЧОРЫҢ БЕЛӘН ГЕНӘ ЯШИ АЛАСЫҢ СИН, ҮЗ ЧОРДАШЛАРЫҢ БЕЛӘН ГЕНӘ!** Гомәр абый Бәширов 90 ны узгач, күңелсез йөри иде. Аңларга була: яшьтәшләре китеп бетте бит...

Ирония белән генә: «Идея – татлы имезлек», – дип язган идем. Шуны тормышта кичерергә туры килде: идея алмашынуга эләтек без. Ышанып, коммунизм тәзизез дип йөрдек тә бит... Ә шуны үзгәртү шулкадәр авыр бирелә кешегә... Мин, ярый, коммунизмга ышанмадым, үзгәрешләргә эчтән әзер идем. Ләкин барыбер бөтен яшәеш шуңа корылган булгач, күп якларын тиз генә кабул итеп тә булмады... **КЕШЕЛӘРНЕҢ ҮЗГӘРҮЕН КҮРҮ БИК АВЫР ТӘЭСИР ИТТЕ. АЛАР КҮЗ АЛДЫНДА ТӨС АЛМАШТЫРДЫЛАР.** Руслар чукунып йөри башлады. Безнекеләр намазлыкка басты. Бөтенесе ялган... Кичә коммунист, парторг булып йөргән кешеләрнең үзгәрүен күрү бик сәер икән ул.

ПРОЗАДА ИСНЕ, ТӘМНЕ БИРӘ БЕЛҮ, ПОРТРЕТЛАРНЫ ЯЗУ... МИН УЙЛАП ЧЫГАРГАН ӘЙБЕР ТҮГЕЛ, ӘДӘБИЯТ ФӘНЕНДӘ БАР УЛ. Кем күрә ала, кем юк инде – шул гына. Әйтик, Мәһдиевтә бар иде исне бирә белү. Безнең прозада исне бирә белмиләр бит. Максим Горькийда портретларны сурәтләү көчле. Әдәби портретлары

гажәп! Аның кебек язган кеше юк. Бездә портрет дигән әйбер хәзер генә күренә башлады. Моңарчы шул «Тукайның борыны тирли», – дигән бер жөмлә күрдем мин «Тукай турында замандашлары» дигән китапта. Тукай нинди булган, ничек сөйләшкән – бернәрсә юк. Кешене ярату юк микән бездә... Апырадым. Шуннан тугандыр инде ул портретларны бирергә тырышу.

Хәзер илһам килгәнне көтеп утырып булмый инде. Бигрәк тә прозада. Шигырь күктән төшкән кебек ул. **КАЯ, ШИГЫРЬ ЯЗЫМ ӘЛЕ, ДИП, БЕРКАЙЧАН ЯЗГАН БУЛМАДЫ МИНЕМ.** Ә прозада утырырга кирәк. Үзегне мәжбүр итеп утырырга... Кара эш дип атым мин аны. Ә шигырь... килсә – килә, килмәсә – юк инде. Менә минем бер елдан артык шигырь язган юк. Һәм язасы да килми. Шигырь заманы түгел хәзер. Проза заманы да түгелдер әле, бәлки. Әдәбиятның йогынтысы бетте бит.

РӨСТӘМ КУТУЙ – МИН СОКЛАНГАН КЕШЕ. ШАГЫЙРЬ БУЛАРАК ТҮГЕЛ, ПРОЗАДА БУ. КҮП НӘРСӘГӘ АҢАРДАН ӨЙРӘНДЕМ. Аның кебек сыгылмалы матур тел белән образлы итеп язган кеше юк иде. Зур әйберләр дә язмады кебек... Әмма һәрберсә ювелирларча эшләнгән иде. «Домик» дигән кечкенә генә бер әйберен хәтерлим. Укып шаккаткан идем. Малай уйный: идәнгә утырган да, шакмаклар тезеп йорт кора. Ә әти кеше чемодан өстендә утыра. Хатын каядыр тәрәзәгә караган. Аерылышу мизгеле. Соңгы жөмләсә ничек бит аның! «Отец поднял чемодан, и дом рухнул» – малайның шакмаклары жимерелеп төшә! Шундый тирән әйберләре күп иде аның.

ХӘЗЕР ЮМОР ЮК – ЧӨНКИ АРАЛАШУ ЮК. Аралашканда үзеннән-үзе килеп чыга ул. Күңелсезлек дөньяда. Әйткәннәр иде аны ул чир башланганда: «Мир будет другим», дип. Дөнья башка хәзер. Кешене үзгәртеп була икән дип, алдан ук уйлаганнар инде. Кешенең кадере бетте бит. Хәзер танышың очраса, килеп күрешмәсә ялар иде, чир йоктырып, дигән бер уй килеп куя. Бернәрсәнең кадере калмады: әдәбиятның, культураның, сәнгатьнең...

ИҢ КЫЕН НӘРСӘ – ЯЛГЫЗ КАЛУ. Дуслар бик юк бит инде... Ялгыз калудан курку бар.

ИҢ РӘХӘТ ЯЛ – ТАУЛАРДА! Көннәр буга карап йөрсәң дә туймыйсың. Тау артында таулар бар дигәнгә мин юл йөрәп, үз күзләрем белән күрәп ышандым. Соңгы елларда Алтайга баруны гадәткә кертә башладым. Андагы тауларны карап бетерә торган түгел. Иксез-чиксез!.. Кырымда, Алуштадагы таулар да шаккатмалы! Ул ташлар! Ул табигать ясаган скульптуралар!.. Ләкин автобус белән барып, фотога төшереп булмый анда. Теләсә кайда туктар өчен, такси ялларга кирәк. Менә бүген фейсбукка ике фотон куйдым әле: Төркиядәге һәм Алтайдагы тауларны.

ХАТЫНЫМ – БАШЛЫ КЕШЕ, АНЫҢ БЕЛӘН КИҢӘШЕП БУЛА. Аналитика көчлерәк анда тарихка карата. Безнең өйдә – ике галимә, алар янәшәсәндә авыррак, әлбәттә.

Хатыным Динә – университет доценты, тарих фәннәре кандидаты, кызыбыз Зөлфия кардиология буенча медицина фәннәре кандидаты, доцент.

Жир йөзәндә кешелек тарихында гамәлгә кергән бәйрәмнәрнең иң күркәме – Жыен, Сабантуй бәйрәме булып. Татар халкы дөньяга китергән шушы нурлы бәйрәм Кояшның, Жирнең үзе кебек түгәрәк мәйданда үткәрелә. **ТҮГӘРӘКНЕҢ ТҮРЕ БУЛМЫЙ.** Майданның кайсы тарафында булсаң да, үзегне үзәктә итеп тоясың. Халкыбыз монда бер йөрәк булып тибә.

ДӘҮЛӘТЛЕ ХАЛЫКЛАР ЗУР ШӘһӘР МӘЙДАННАРЫНДА АТКА ҺӘЙКӘЛ КУЯ. Алар йә бронзадан, йә мәрмәрдән, йә чуеннан биек постаментка бастырыла. Бу дөньяда яшәвенә рәхмәтле милләт атка һәйкәл куеп, үз-үзен санлавын раслый шулай. Әмма без хәтта Казан ханлыгын нигезләгән Олы Мөхәммәт ханга да атлы һәйкәл куя алмадык.

Коръәннең аять-сүрәләре күктән нәкъ менә гарәп телендә индерелүе табигый сайланыштан. Бу бөек телдәге сүзләрнең бер-берсенә үрелеп, чигелешле яңгырашы, күпме мәчетләр, хан-солтан сарайларының дивар ташына уелып, такыялы бизәкләр рәвешендә сурәтле язылышы – исциткеч сәнгатьлелекнең кабатланмас үрнәге. **ИСЛАМ ДИНЕ БЕЗГӘ СҮЗ АША ТҮГЕЛ, ИҢ ӘҮВӘЛ МОҢ АША КЕРГӘНДЕР.**

АНА ТЕЛЕ – ШУЛ ТЕЛДӘ СӨЙЛӘШҮЧЕ КЕШЕНЕҢ ЙӨЗ-КЫЯФӘТЕНДӘГЕ МИМИКАНЫ, КҮЗ КАРАШЫН, ТАВЫШ ҮЗЕНЧӘЛЕГЕН, ЖЫР-МОҢЫН БИЛГЕЛИ. Мин кая гына барсам да, үз милләттәшләремне елдам-кайнар күз карашыннан, тавыш тембрыннан танып алам. Ялгышам икән, димәк, ул кешенең нәсел агачының кайсыдыр тамыры татар канына барып тоташа... һәм ул аны үзе дә белми...

Дөньяда Йолдызнамә дигән фән барлыгын, туган көнеңә аеңа карап, кайсы йолдызлык астында тууыңны белеп, шуннан холык-фигылеңне ачыклап була икәнне ишеткәнем дә юк иде. Мең еллар буена күзәтү, тәҗрибә туплап эшләнгән бу хикмәти фалда әйтелгәннәр тач туры килә икәнгә мин шактый еллар үткәч кенә инандым. Мин, Үлчәу йолдызлыгы астында туып, әллә нинди күркәм сыйфатларга ирешәчәк икәнмен. **ҮЛЧӘҮЛӘРНЕҢ ИҢ ТӨП СЫЙФАТЫ – КАТМАРЛЫ ТОРМЫШ ХӘЛЛӘРЕНДӘ ҮЛЧӘУ ТӘЛИНКӘЛӘРЕН ГАДЕЛ ЯССЫЛЫКТА, ТИГЕЗ ТОТАРГА ТЫРЫШУ ИКӘН.** Миңа төрле низагларны җайлап, йомшартып, килештереп, гомер бизмәннең ике тәлинкәсен дә бер җиңеллектә яисә бер авырлыкта тоту насып ителгән. Эльмира ЗАКИРОВА әзерләде.

P. S. Татарстанның халык язучысы, Г. Тукай исемендәге Дәүләт премиясе лауреаты Масель ГАЛИЕВне 75 яшьлек юбилее белән котлыйбыз! Иҗат уңышлары телибез!

ИКЕСЕ – БЕРБӨТЕН

Алар – татар эстрадасының иң матур парларының берсе. Сәхнәдә бер-берсен тулыландырып, бербөтен булып иҗат итәләр. Берсе – моңлы тавышлы җырчы, икенчесе – нәфис сүз остасы. Концертлары – җылы атмосферасы, ихласлыгы, гадилегә белән аерылып тора, чөнки ул чын күңелдән, пафоссыз. Тормышта да шундый икән Алмаз Мирзаянов белән Зөлфирә Шәйдуллина. Бер-берсенә үрелеп яшәгән бу парны аерым күз алдына китерү бик кыен.

Сезнең иҗат тандемиңда кем баш?

Зөлфирә: Алмаз!

Алмаз: Тормышта – Зөлфирә. Иҗатта кем дә булса җитәкчелек итәргә тиеш инде. Әмма ике тәкә башы бер казанга сыймый, диләр бит. Шуңа, ир-ат буларак, ул авыр йөк миндә булырга тиештер. Концертларыбызның беренче сезонның үзем башлап йөрдем. Зөлфирәнең дә оештырып карау теләге бар. «Сиңа кирәк түгел ул», – дим. Ул – җырчы. Берни турында борчылмыйча, сәхнәгә чыгып җырларга тиеш.

Татар эстрадасында гаиләле җырчылар бик күп. Гадәттә, хатыннарының көчле тавышы, харизмасы янында ирләр төссезләнеп кала. Син курыкмыйсыңмы, Алмаз?

Алмаз: Юк, курыкмыйм. Безнең эстрада да шундый парлар бар икән, димәк, иренә шулай уңайлы. Ә мин үзем теләсәм генә, икенче планга күчә алам. Әгәр теләгем булмый икән, моны беркем эшли алмый. Мин – үз жанрымда, Зөлфирә үзенекендә көчле.

Алмаз, шоу-бизнестә шигырьләргә урын юк кебек. Ә сез концертларыгызны нәфис сүз белән үрәп алып барасыз...

– Әнием шигырьләр яза. Нигезе шулдыр. Рәшит абый Сабировның килеп эндәшүе дә зур этәргеч булды. «Әнем, шигырьләр яратасың икән, шигырьятне эстрадада популярлаштыр», – дип, үз фатихасын бирде. Бу – зур бурыч. Сезнең белән килешә алмыйм. Хәзер концертларда шигырь сөйләү модага кереп бара.





ничек бар – шулай »

Зөлфирә: Моннан берничә ел элек нәфис сүзнең нәрсә икәннән дә белмиләр иде. Алмаз үрнәк булды дип саным. Алмаз шигырьне сәхнәгә алып менде. Әнгам Атнабаевны популярлаштырды. Быелгы сезонда ул шагыйрь ижатына аерым бүлек багышларга исәпләп торабыз. Шунысы да кызык, Алмазча шигырь сөйләргә тырышучылар да күбәя башлады.

Үзеңне кабатлаганнарда ачуың килмиме?

– Юк, әлбәттә. Димәк, ижатым буш түгел. Кеше миннән күреп, шигърияткә тартыла икән, ничек начар булсын инде ул. Гомумән, җыр бүлешеп талашкан җырчыларга шаккатам. Моңы хайп өчен эшлиләр микән?! Җыр бит ул матурлыкка өнди, талашу чыганагы булырга тиеш түгел.

Алмаз, син сәхнәгә юлны тамадалыктан башладың дип әйтсәм, килешәсезме?

– Килешә алмыйм. Әйе, җанын биреп эшләүче тамада мин, әмма инде сәхнәдә бик күптәннән. Күп җырчылар белән эшләдем. Сәхнә ижаты башка ул. Клибыңны чыгарып, җырларыңны радиоларга ротациягә биреп, образыңны тудырасың. Тамадалык белән популярлык казанып булмый. Ә менә популярлык казанып өчен акча эшләргә була. Тамада булып эшләгән акчаны иҗатка кертә ул артистлар. Сәхнә күп чыгым сорый.

Зөлфирә, син инде күптән сәхнәдә. Хәтта Россия Президенты гранты откан җырчы.

– Мин инде кечкенәдән җырлыйм. Әни белән әти мәҗбүриләп җырлата башлады дисәм дә була. Башта яратмадым, әмма бәйгеләрдә җиңә башлагач, шул өлкәдә дуслар тапкач, үз иттем. «Йолдызлык–Созвездие»дә берничә ел катнаштым. Шушы фестивальдә грантка ия булдым. Алар үзләре мине тәкъдим иткән. Башта – Татарстан, аннан соң Россия Президенты грантын алдым.

Сезнең яшь аермасы – ун ел. Гаилә тормышында кем күбрәк юл куя?

Зөлфирә: Мин күбрәк куямдыр. Алмазны терәк итеп кабул иттем. Ул елны әтине югалткан идем. Минем өчен Алмаз – теләсә нинди хәлдән чыгу юлы таба белүче. Уйларыбыз да, тормыш кыйммәтләребез дә бер безнең. Яши-яши барыбер дә ун яшь аермасы сизелә. Әмма ул бик сирәк була.

Алмаз: Ул бит яшь аермасыннан түгел. Анысы – ир белән хатын мөнәсәбәтләре ул. Без бит бергә концертлар куеп йөрдек. Зөлфирә белән очраша башлаганчы, яшь аермасы зур дигән курку бар иде. Әмма аның миңа таба беренче адымнары шикләремне коеп төшерде. Ул тәвәккәлләмәгән булса, батырчылык итмәгән дә булыр идем.

Бер-береgezнең иң шәп биш сыйфатын әйтеgez әле...

Алмаз: (Зөлфирә: «Башта син әйт», – дип әйтергә өлгерә.) Эшчән, минем әнигә охшап хыялый, үпкәләве тиз бетә, кызык итеп сөйли белә, юмор хисе бик көчле.

Зөлфирә: Ярата һәм яраттыра белә, оста киңәшче, туган җанлы, сезнеке, безнеке дип аермый ул, дөньяны, кешеләрне ярата. Бик киң күңелле ул минем...

Алмаз, Зөлфирәгә җырчы буларак хөрмәтең бик зур икәне сизелә. Син аның талантына сокланасың, әйеме?

Алмаз: Әлбәттә! Аңа тавыш Аллаһы Тәгаләдән бирелгән. Җырлый белмәгән кеше җырлаганда авызыннан сүзтезмә чыга, ә Зөлфирәдән моң агыла. Аны тыңлыйсы гына килеп тора.

Хыялыгыз бармы?

Зөлфирә: Мирзаяновлар мәктәбен булдырасым килә. Мин – вокалдан, Алмаз сөйләм теленнән дәресләр бирер иде. Әмма мин җырлый беләм, мин сөйли беләм, дип кенә мәктәп ачып булмый. Бу эшкә тотыныр өчен белемле булырга кирәклеге, моңың өчен вакыт һәм чыгым күп таләп ителүен дә аңлыйм. Әмма без икебез дә педагог белемле. Димәк, нигез бар. Нигә әле бу хыялны чыңга ашырмаска?! Киләчәктә үзбездә сәхнә әһелләре итеп кенә түгел, үсеп килүче буыңа белем бирүче укытучылар итеп тә күрәм.

Текст: Чулпан ГАЛИӘХМӘТОВА.

Фото: Анна АРАХАМИЯ. Видео: Булат ГАЗИЗУЛЛИН.

Видеоны карар өчен смартфонның камерасын QR-кодка якынайтыгыз.



ОЯСЫНДА НИ КҮРСӘ



Ландыш
НӘСЫЙХОВА

...Очканында шул булыр. Халкыбызның буыннан-буынга күчеп килгән әлеге мәкале бүген дә үзенең актуальлеген югалтмый. Ә очар өчен һәр кешегә ныклы канатлар, кайтырын сагынып көтә торган нигез кирәк. Бала өчен ул башта ата-ана йорты булса, үсә төшеп насыйбын очраткач, үз өенә әверелә. Бүгенге геройларыбыз Земфира һәм Рамил Әхмәтшиннарның йорты да хәзер туганнарны гына түгел, балаларны, оныкларны бергә туپлый торган жылы учак булып тора.



Ана сөте белән кәргән

Ә бергә тергезгән гаилә учагын сүндермичә саклау вазыйфасы тормыш кануннары белән хатын-кызга бирелгән. Бу учакта һәркемгә жылы һәм уңайлы булсын өчен нәкъ менә аңа зур рухи һәм физик көч куярга туры килә. Тәүлектә егерме дүрт сәгаттән күбрәк вакыт булса да, Земфира ханым үзенә дә, башкаларга да шөгыль табар иде, мөгаен.

Активлыгына шаклар катарлык.

– Башка хатын-кызлар кебек үк, тормышымда шактый күптөрле рольләр башкарырга туры килә. Тәмле ашлар пешереп иремне эштән каршы алучы хатын да, газизләрем өчен жанымны фида кылырга эзер ана да, сеңлемә апа да, иртән яраткан эшемә ашыгып чыгып йөгерүче дә мин. Ләкин, иң беренче чиратта, бүгенгә кадәр бала булып кала алуым белән горурланам, – ди ул. – Аллага шөкер, икебезнең дә эти-әниләребез исән-сау. Шатлыкларыбызны уртаклашыр, авыр чакта киңәш сорап мөрәҗҗәгать итәр якин кешеләребез булуны зур бәхет дип саныйм.

– Эштән бушаган арада, эти-әнигә шалтыратып, телефонның икенче очында кадерле тавышларны ишеткәч тә Аллаһыма рәхмәт укыйм, исән-саулар дип шөкрәна итәм, – ди Рамил әфәнде дә.

Эти-әнисеннән күрәп, балалар да көнаралаш дәү әни-дәү этиләренә шалтыратып хәл белешә.

Тумышлары белән бер авылдан алар. Алексеевский районында урнашкан Зур Тигәнәленең Ташчишмә суын эчеп, Өчкүлендә коенып, саф һавасын сулап үскән Земфира белән Рамил бүген район үзәгендә яши. Авыл тормышының рәтен, жаен, рәхәтен, авырлыгын белүче, икесе дә күп балалы гаиләдә үскән әлегә пар эштән курыкмый. Тырышлык-үжәтлекләренә, дөньяга карашларына исләр китәрлек. Бар ирешкәннәре хәлал тырышлыклары белән килгән. Ә иң зур уңышлары – әлбәттә, моннан 28 ел элек нигез салган гаиләләре.

– Безнең ишекнең бикле чагы булмады. Иптәшем Зөфәр белән иртән торып эшкә йөгәрсәк тә, күңел тыныч иде. Чөнки балалар дәү әниләре белән кала. Димәк, өс-башлары бөтен, та-

маклары тук булачагына шик юк. Моның өчен әнигә рәхмәтем зур, – дип сүзгә кушыла Земфира ханымның әнисе Нәкыя апа. – Балалар хезмәттә үсте, кечкенәдән көчләре җитә алырлык эш кушу – олы тормышка эзерләүнең нигезе ул. Кызларыбыз хезмәттән тарсынып тормады: йортта да эшләде, су да ташыды. Шөкер, бүген дә алынган эшләрен җиренә җиткермичә тукталмыйлар.

– Эшкә дә бит алар тегеләй ит, болай эшлә дип түгел, үз үрнәкләре аша өйрәтте. Этием Дамир, мәсәлән, балта остасы да, әйбәт машина йөртүче дә. Утын кискәндә бүрәнәнең бер башын эти үзе тотса, икенче башына үзеннән-үзе минем куллар үрелде. Минә гел үзе белән йөртте. Кечкенәдән этиемә сокландым, аңа охшагач тырыштым.

Ата-ул дуслыгы бүгенгә көндә Әхмәтшиннарның дәвамчылары белән ике арада да нык. Ранил дә, Камил дә этиләре белән киңәшмичә яңа эшкә тотынмый, аның киңәшен, хуплавын көтә. «Бергә эшләү бит ул нәрсәдер ясауга гына кайтып калмый, шул арада төрле темаларга сөйләшсәң, укуда йә эштә килеп чыккан хәлләрне анализлыйбыз», – ди ата кеше.

– Безнең этиебез кебек сабыр ират тагын бар микән Жир йөзендә?! Эти-әнисен хөрмәт иткәне, гаиләбез өчен җан атып торганы өчен яратабыз аны. Ул беркайчан да тавыш күтәрми, дөнья яңалыклары, эш мәшәкәтләре турында сөйләүне бүлдермичә генә тыңлый. Ә соңыннан үз фикерен әйтә, төпле киңәшләрен бирә. Андый очракларда бит иң мөһиме киңәш тә түгел, ә сине тыңлаучы, хәлеңә керүче булуы кадерле, – ди ире хакында Земфира ханым.

Бу җәһәттән өй эчендәге ремонттан калган артык төзелеш материалларына урын табылуны да горурланып сөйли ул. Этисен шатландырырга теләгән Камил, шул такта-кадакларны тотып, ишегалдына чыгып киткән. Эштән кайткан этисе исә кече улына сокланып карап торган-торган да булышырга булган. Ике көн дигәндә ишегалдында эскәмия, кое һәм тегермәннән торган матур композиция үткән-сүткәннәренә таң калдырып басып тора.

■ «Этиемнең әнием Флерага карата керсез мөхәббәтен күрүчын хисләренеллар узгач та сүрелмәвен тагын бер кат раслый. Кайчак бит сүзләрдә артык, күзләрдә, ым белән дә күп нәрсәне аңлап, аңлатып була».



■ «Минем бәхеткә шундый ир тәрбияләгәннәре өчен әни белән этигә бик рәхмәтлемен».



■ «Эти-әниләр безне ничек тәрбияләгән, ничек күрсәткән, көзгә шикелле шуны ук кабатлыйбыз».



– Макаренко, Сухомлинскийлар кебек, андый кагыйдә бар, мондый бар, дип тормадык. Балаларны китапча тәрбияләмәдек, – ди дүрт бала әнисе Земфира ханым. – Без үскәндә чикләүләр булуын хәтерләмим, шулай да без «ярамый» сүзен беләп үстек. Этигә хөрмәтне исә әни тәрбияләде. Нинди эшкә генә тотынсак та, әни: «Этиегездән сорадыгызмы?», «Этиегез ни әйтер?» дияр иде. Шул сүзләре белән үк әнием ир-атка хөрмәт тәрбияләгән инде. Әни аш-суга, сабырлыкка



■ Земфира ханым татар әдипләре ижатына багышлап теккән китапчыкларга һәм башка төрле эшләнмәләргә нәниләр генә түгел, олылар да соклана.



■ Ял көннәрендә йорт тирәсендә ярдәм итәргә дип, авылга ашыга алар.



■ Алма агачыннан ерак төшми. Шуңа күрә дә ата-ана үзе тәрбияле булырга тиеш.

өйрәтсә, әти машина белән дуслаштырды. Бөтен мәсьәләдә аның белән киңәшләшә идем. Хәзер инде үз балаларым да шундый: әтиләрен күз карашыннан аңдыйлар. Олы улыбыз Ранил, инде үзе дә әти кеше булуга карамастан, хәзер дә Рамил янына ашыга.

– Балаларны тәрбияләгәндә, тегеләй эшлә, мондый бул дип өйрәтергә кирәкми, минемчә. Аллаһы Тәгалә биргән күзләре, колаклары бар. Бер-беребезгә, өлкәннәргә, тирә-юньдәгеләргә карата мөнәсәбәтләренә күрәп, ишетеп үсәләр, күңелләренә салып

баралар дип уйлыйм, – дип сүзгә кушыла гаилә башлыгы.

– Кияүгә чыккансың икән, иреңне, аның туганнарын ихтирам итеп, санлап торырга кирәк. Шул чакта үзең дә кадер-хөрмәттә яшәрсен. – Үзе дә 25 ел кайнана белән яшәгән Нәкыя апаның олы тормышка аяк атларга әзерләнүче кызына житкергән нәсыйхәте бу. – Шөкер, кияү дә, кода-кодагыйлар да кызымнан канәгать.

– Әтиләре кайтмыйча, өстәл артына утырмыйбыз. Кунак килсә, чакырмыйча торып, балалар бүлмәләреннән дә чыкмый. Ә без өйдә булмаганда, килгән кешене чәй эчермичә жибәрмиләр инде, – ди Земфира ханым.

Хәрәкәттә – бәрәкәт

Әхмәтшиннар белән аралашкан чакта татар халык мәкальләрен шактый искә төшердек. Бусы аерым бер спорт төре белән шөгыльләнүне генә күз алдында тотмый. Гомумән, тормыштагы мобильлекне, хәрәкәтчән булуны хуплау аша күзаллана. Дөрес, спортны да ярата алар. Ранил кечкенәдән тхэквондо белән шөгыльләнгән. Земфира ханым белән Камил энә, ГТО нормативларын уңышлы тапшырып, алтын билгегә лаек булганнар. Тырышуның нәтижәсе дә бар: мәктәп тәмамлап укырга кергән чакта Камилгә өстәмә балл язылган. Камил мәктәптә укыган чакта шулай ук районның баскетбол буенча жыелма командасы белән республика күләмендә дә уңышлы чыгышлар ясаган. Буш вакытларында бергәләп өстәл теннисы уйныйлар. «Үзең дә тынгысыз, башкаларга да тыныч утырырга бирмисен дип көләр миннән, – ди Земфира ханым. – Жай чыктымы, кышын – чаңгыда, жәен велосипедта йөрергә чыгабыз, бергәләп бассейнга йө Камага су коенырга йөрибез. Бу да бит гаиләне берләштерә торган бер алым».

Спортны гына түгел, ижатны да үз итүче әлеге гаилә район, республика күләмендә үткәрелә торган төрле бәйге-чараларда да актив катнаша, үзләренә бердәм булуларын күрсәтә. Берничә ел элек «Нечкәбил» бәйгесендә – «Иң тату гаилә», «Күркәм гаилә»дә «Күп балалы гаилә» номинациясендә жиңү яулаулары да шуны

раслый. Ә бит Рамил әфәнденең эше җаваплы, ул бүгенге көндә республиканы кирпич белән тәэмин итү өлкәсендә җаваплы вазыйфа били. Шулай да хәләл җефетенә омтылышларын, үтенечен беркайчан да игътибарсыз калдырмый, һәр чарада катнашырга жай таба. Гармунын сузып сәхнәгә кергән Рамил әфәндене күргән тамашачы аның әле генә рульдә жылдереп килгән күп очракта сизми дә кала. Иң мөһиме – нәтижә!

Жиңүләр жиңел генә бирелми. Һәр чара тырышлык, осталык, күп очракта үзәтлек тә таләп итә. Мондый сыйфатлар бүгенге геройларыбызда житәрлек. Катнашкан һәр бәйгедә алар игътибарсыз һәм бүләксез калмый.

– Сәхнәдә басып торган шат күңелле әнибезгә карап, сеңелләрем Зилә белән Дилә дә: «Үсеп житкәч, безнең дә матур гаиләләребез булачак. Без дә «Нечкәбил»дә катнашчакбыз», – дигәннәре әле дә хәтердә. – Камилнең әлегә истәлекләре аерым бер горурлык белән яңгырый.

– Никадәр генә баналь яңгырамасын, әмма һәр гаилә – ул аерым бер дәүләт. Аның үз кануннары бар. Бу дәүләттә яшәү һәркем өчен дә уңайлы, жайлы булырга тиеш. Әлбәттә, һәр баланың үз юлы. Әмма гаиләдә алган үрнәк, тәртипләр, традицияләр аны гомере бие озатып бара. Шуңа күрә аларны төрле яклап үстерергә тырышабыз да инде. Ә иң мөһиме – мөмкин кадәр күбрәк бергә булырга омтылабыз. Балалар кечерәк чакта кичләрен бергәләп китап укый, төрле башваткычлар чишә идек. Рамилем бик матур итеп жырлый, гармунда уйный. Кызлар кечерәк чакта аңа кушылып биергә яраттылар. Хәзер исә кулдан эш китте. Без кайтканчы өйдәге эшләренә балалар бетереп куя.

Земфира ханымның яңа уку елы башында игълан ителгән район башлыгының үсеп килүче буынны тәрбияләү һәм ата-аналар белән уңышлы эшләү өлкәсендә казанышлары өчен грантына лаек булуында да гаиләсенең өлеше бар.

– Эшемне бик яратам. Күңел байлыгымны, ижади осталыгымны үстерүдә балалар бакчасында эшләвем дә ярдәм итәдер дип уйлыйм, – ди 6 яше тулыр-тулмас мәктәпкә керергә

ашыккан, соңрак Казан педагогика көллиятендә тәрбияче һөнәрен үзләштергән героем.

Бәхетле гаилә – зур хезмәт

– Әүвәлге байлык – балалар, ди өлкәннәр. Килешәм, һәр бала дөньяга үз ризыгы белән килә. Ышанычлыныклы жылкәң булганда, парлап, бергәләп тәрбияләгәндә кыенлыгы сизелми дә. Бездән күреп, олылары кечеләренә күз-колак булды, бер-берсен үстерешергә булышты. Ишле гаиләнең рәхәтен һәр жирдә яңгыраган балалар тавышыннан тоям. Көнем алар белән башлана, алар белән уза. Эштә дә төркемдәге егерме биш сабый белән рәхәтләнеп уйныйм, – ди жай чыккан саен, районның «Кайгырту» балалар приютына барып, анда тәрбияләнүче үксезләренң күңелен күрергә ашыккан Земфира ханым һәм балачагы хатирәләре белән уртаклаша. – Кечкенәдән рольгә кереп уйнарга яраттым. Ул заманда уенчыклар хәзергедәй күп түгел. Дәү әниң сөлгеләрне төреп курчаклар ясап биргәннән әле дә хәтерлим. Шуларны бер-бер артлы тезеп утырта, ашата, укыта идем. Дәү әниң: «Аллаһы Тәгалә сине балага күмәме, бөтенләй баласыз калдырамы инде», – дип борчылып сөйләнгәнне истә калган. Биргәнәнә мең шөкер, дәвамчыларыбыз бар. Хәзер дә тәрбия уен аша бара. Кәрзингә ашау-эчү кирәк-яраклары салып, пикника барып кайтабыз. Йә булмаса, туп, ракетка алып, спорт мәйданчыгын әйләнәбез. Бу тынгысыз заманда да бар нәрсәгә вакыт та, жай да табыла, теләк кенә кирәк.

Бүгенгә көндә эти-әниләре янында төпчәкләр – Зилә белән Дилә яши. Мәктәпне тәмамлаганнан соң хәрби бурычын үтәп кайткан Ранил инде башлы-күзле булган. Шул ук Алексеевский бистәсендә яшиләр. Тормыш иптәше Камилә белән уллары Сәмирне тәрбиялиләр. Тиздән дөнья ямьләнדרеп тагын бер бәби алып кайтырга жыеналар. Камил исә шәфкатьле һөнәр сайлаган. Бүгенгә көндә ул – Чуаш дәүләт университетының медицина факультеты студенты, булачак хирург. Жай чыккан саен эти-әнисе, туганнары янына ашыга.

– Дилә белән Зилә – әтиләрененң иркә кызлары. Дүрт яшьләреннән биергә илттем. Бер көн дә бармыйбыз дигәннәре юк. Быел тугызынчыда укыйлар, имтиханнарда әзерләнергә кирәк. «Әни, өлгерәбез», – диләр. Шуңа каршы килмибез инде. Гитарада уйнарга өйрәнәләр, җырлыйлар, инглиз телен чарлыйлар. Жай булганда һөнәр өйрәнергә тырышуны хуплыйбыз гына, тормышта бар нәрсәнең кирәге чыгарга мөмкин бит.

Традиция дигәннән, гаиләдә барлык дини бәйрәмнәр дә үткәрелеп килә. Корбан чалалар, Мәүлет ашы, гаепләр уздыралар. Әтиләре белән малайлар мәчеткә чыгып киткәч тә, кызлар торып коймак пешерә, өстәл әзерли. Инде берничә ел дәвамында бистәдә оештырыла тораган мәселман лагерена йөргән малай һәм кызлар әби-бабайдан килгән горегадәтләренә хөрмәт итәргә кирәклеген дә эти-әни үрнәгендә күрә.

Өйдә хөрмәт итә, күз карасыдай кадерлеп саклый торган тагын бер тарихи истәлек – 1880 елда чыккан дога китабы. Рамил әфәнде тарафыннан карт әбисенә бүләк ителгән әлегә үзенчәлекле мирас Коръәннәр белән бергә өй түрәндә кадерләп саклана. Еллар битләрен берәз таушатса да, ут та яндыра алмаган әлегә китапны буыннан-буынга тапшыруны үз бурычлары дип саный Әхмәтшиннар.

Алдагы жөмләдә Коръәннәр дип күплек сандә әйтүем хата түгел. Бу гаиләдә һәр кешенә үз Коръәне бар. Тәүге бала – Ранил тугач: «Баш очына күегыз, күз тиюдән саклар», – дип, Нәкыя апаның Коръән алып килүеннән башланган әлегә күркәм гадәт бүген дә дәвам итә. Һәр туган балага яшел тышлы изге китап бүләк ителә. «Һәрберсе Коръәннең урынын белә, кадерләп саклай. Яшьтән дога ишетеп үскән балаларыбыз начар юлга кереп китмәс, йөзбездә кызыллык китермәс, иншаллаһ», – ди Земфира ханым һәм сүзен дәвам итә. – Күпләр миннән «Бәхетлеме син?» – дип сорый. Бу сорауга әбиемнән калган нәсыйхәт белән җавап бирергә яратам. Өч бертуган чокырда утыручы Бәхетне күргәннәр. Иң өлкән туган Бәхетне акча сораган. Бәхет аны акчага коендырган. Тегесе, үзен бик тә

// Земфира Әхмәтшина:

Районда күпчелек рус телендә

аралаша. Шуңа күрә мин русча

«белмим», өлкәннәребез дә

«аңламый». Өйдә туган телдә

генә сөйләшәбез. Телгә мөхәббәт

тәрбияләүдә «Сәләт» хәрәкәтененң

дә роле зур дип саныйм. Кызлар

аңа икенче сыйныфтан үк

кушылды.

бәхетле санап, юлын дәвам иткән. Уртанчы туган Бәхеттән бик тә чибәр хатын сораган. Янында пәйда булган чибәркәйне күргәннән соң, сөенеченнән кая басканын да белмичә, хәлән житәкләп китеп барган. Кече энеләре чокыр янына килеп тезләнгәч, Бәхет аннан: «Ә сиңа ни кирәк, егет?» – дип сораган. Егет: «Ә сиңе үзәңә ни кирәк соң?» – дип, сорауга каршы сорау биргән. «Мине моннан тартып чыгарсаң иде», – дип үтенгән Бәхет. Егет аны чокырдан тартып алган да үз юлы белән китеп барган. Бәхет исә гел аның артыннан йөргән. Бәхет ул беркайчан да күктән төшми. Ул – кешенә үз кулында һәм акылында. Һәркем үз бәхетенә үзә сәбәпче. Үзәң тапкан бәхет кадерле, диләр. Минемчә, табигать хатын-кызга ана булу, кешелекне дәвам иттерү вазыйфасын биргән. Такташ сүзләре белән әйтсәк, нәрсә житә ана булуга?! Ә яхшы әни булу өчен, янда ныклы жылкә – эти кирәк. Без бергә, бердәм булганда гына бала-оныкларыбыз бәхетле булачак.

Төрле сынаулар, югалтулар аша узарга туры килсә дә, дөнья мәшәкатләренә бирешмичә, иңне-иңгә куеп, тормыш сукмагыннан бергә атлаучылар гына бәхеткә лаек. Әхмәтшиннарның да бәхете дәвамлы булсын, туган ояларынан канатныгытып очып киткән кошчыклар үзләрен көтеп торучы эти-әниләрен онытмасын, уңышлары белән шатландырып торсыннар.



Һади
АТЛАСИ

Сөембикә-ханбикә... Халкыбызның жан авыртуы, әрнүе, үкенече...
Ачы язмышы... Өзелгән хыяллары... Газиз халкы өчен жанын да бирергә эзер торган
бу шәхеснең тууына быел 500 ел була. Ә аның исеме әле дә телдә – ул буыннардан-
буыннарда тапшырылып килә. Без хәтта аның жанындагы газапларга кадәр тоябыз:
яраткан ирен югалту ачысын, дөүләтәннән аерылу фажигасен, улы өчен өзгәләнүләрен...
Әйе, хәтер – үлемсез... Сөембикә рухының безнең арада бүген дә яшәвенең зур мәгънәсе бар:
аның исеме киләчәккә булган өмет-ышанычларыбыз да яшәтә.

СӨЕН-БИКӘ

(әсәрдән өзек)

Казанлыларга руслар янына барып ярлыкау сораудан башка чара калмаганга күрә, алар, Зөядә торучы Шәехгали һәм дә рус башлыкларына илчеләр җибәрәп, үзләрен олугъ князьнең багышлавын, гөнаһларын гафу итеп, аларны тоткын иттермәвен, Казанга хан буларак Шәехгалине җибәрүен, Сөен-бикә илә Үтәмешгәрәйне Мәскәүгә алдыруын үтенделәр...

Юлбарыс мирза Мәскәүгә барып, бөтен Казан йорты исемеңнән Иванга ялынычлы ярлык тапшырды. Ул ярлыкта: «Бөтен Русьнең олугъ падишаһысы, олугъ князе булган Иван Васильевичка, башларында Ходайкол углан һәм Мурали бәк булдыгы хәлдә, бөтен Казан йорты, муллалары, сәетләре, шәехләре, шәехзадәләре, муллазадәләре, имамнары, хажилары, хәфизлары, бәкләре, угланнары, мирзалары, эчкеләре, йорттагы һәм йортның тышындагы казаклары, шулай ук чуаш, чирмеш, мукшы, тархан, мишәрләре вә бөтен Казан җире син олугъ падишаһның аларны багышлап, аларга булган ачуыңны бетерүең, Казанга хан итеп Шәехгалине җибәрүең, Үтәмешгәрәй ханны исә анасы илә бергә алуың турында сиңа багыналар; рус тоткыннарын коткарып, кырымлыларның Казанда калганнарын, шулай ук аларның хатын һәм балаларын олугъ князьгә бирергә булалар; шулай итеп падишаһ аларны багышласа иде, шул хакта алар табыналар», дип язылган иде.

Иван, казанлыларның ялынычлы ярлыкларын ишеткәч тә, Юлбарыс мирзага җавап бирергә кушты. Ул җавап: Үтәмешгәрәй илә Сөен-бикә, шулай ук кырымлыларның барчасы олугъ князьгә тапшырылганда, Иван Казан йортын багышлаячак; казанлылар рус тоткыннарын һичбер вакыт кулларында тотмаенча, аларның барчасын азат итәргә, бәкләр һәм үз кулларында булган рус тоткыннарының барчасын Казан елгасының тамагына китереп, аларны шунда рус боярларына тапшырырга, калган тоткыннарны исә, Шәехгали падишаһ булгач та, барысын да коткарып, казанлылар кулында рус тоткыннары һичбер кеше калмаса, дигән сүзләрдән гыйбарәт иде. Юлбарыс

мирза, Иванның җавабын ишеткәч тә: «Һәр эш падишаһның ирегендә, ул аларны ничек багышласа, барысы да шулай булыр», – диде. Шуннан соң Иван Юлбарыс мирзаны Казанга кайтарып, теге сүзләрен Казан бәкләренә сөйләргә боерды. Шәехгали, шулай ук рус башлыклары янына Алексей Адашев исемле кешене җибәрәп, аның аркылы тегеләргә ничек эш итәргә кирәклең турында боерык язды. Иванның бу боерыгы Казан ханлыгы өчен чиктән тыш зарарлы булдыгы кеби, Сөен-бикә өчен дә шулчаклы зарарлы иде.

Иванның боерыгында казанлылар өчен бик авыр шартлар булганга күрә, аларның күбесе ул шартларны кабул итәселәре килмәде. Казанлылар боярлар илә бик озак сатулашып карасалар да, аларга руслар тарафыннан һичбер йомшаклык күрсәтелмәде.

Иванның боерыгында: әгәр дә казанлылар аның теләгәннәрен булдырмасалар, ул шушы көзне Казан өстенә барачак, диелгән булганга күрә, казанлылар ирексездән руслар теләгәнчә эш итмәкче булдылар. Боярлар илә казанлылар арасында сөйләгән сүзләргә бинаән, соңгылар Үтәмешгәрәй илә анасы Сөен-бикәне, шулай ук Казанда калган кырымлыларны Зөя каласына китереп русларга тапшырырга, рус тоткыннарының барчасын азат итәргә, бәкләр исә үзләренә кулларында булган тоткын русларны Казан суының тамагына китереп бирергә, Шәехгали боярлар илә Казан елгасының тамагына килеп, шунда казанлылар илә сөйләнми калган нәрсәләрен сөйләргә, аны бөтен Казан йорты шул урында каршы алырга тиешле иде. Инде казанлылар, рус тоткыннарының кайсыларын азат итми калдыралар икән, ул чагында олугъ князь үзе теләгәнчә эш итәр, диелгән иде. Августның 11 нче көнендә казанлылар Ходайкол углан, Мурали бәк, Аңкилде абызны Шәехгали янына җибәрәп, Үтәмешгәрәй илә Сөен-бикәне русларга тапшырачак идекләрен белдерделәр. Шуларны каршы алырга кешеләр җибәрүен Шәехгали илә боярлардан үтенделәр. Шәехгали рус башлыклары илә киңәшкәннән соңра, Сөен-бикәне Казаннан алып



Фото: art16.ru@Елена Сунгатова

«Сөөмбикә белән хушлашу». Фиринат Халиков эше.

кайтыр өчен Петр Серебряныйны жибәрде. Аның янын-
да байтак кына бояр балалары һәм укчылар бар иде.
Кайсыбер елъязмаларның сүзләренә караганда,
аларның саны дүрт мең иде. Казан татарлары Сөөн-
бикәне русларга тапшырырга булсалар да, Сөөн-бикәнең
ул эштән хәбәре юк иде. Петр Серебряный, Казан
олугълары илә, Сөөн-бикәнең сараена барып керде.
Ул чагында Сөөн-бикә биек урындык өстендә иде.
Петр Серебряный Сарайга кергәч, бүреген салып,
Сөөн-бикәне алырга килгән икәнлеген сөйләде.
Тизлек илә китәргә тиешлелеген белдереп, Сөөн-бикәгә
хәзерләнәргә кушты. Серебряныйның бу сүзе Сөөн-
бикәгә бик авыр тоелып, утырган урынында катып
калды.

Акрын гына тавыш илә: «Тәңренәң язмышы, Мәскәү
падишаһысының теләгәнә булсын», – диде. Сөөн-
бикәнең хәлсезләнәргәнлеген сарай кәнизәкләренә дә
сизелерлек булганлыгы өчен, аны култык астыннан
тотып торалар иде. Теге сүзнә әйтүе илә Сөөн-бикә
бөтенләй хәлсезләнәп китте. Ачы тавыш илә кычкырып

жиргә егылды. Аның болай булуы бөтен сарай
кешеләренә тәэсир итеп, андагы кешеләренә берсе дә
егъламый калмады. Сарайның сөйкемле хатыннары,
матур кызлары ачы тавыш илә егълылар, битләрен
тырмыйлар, сачларын йолкыйлар, кулларын чәйниләр
иде. Боларның тавышлары сарайның тышына да ишетел-
леп, хан йортындагы кешеләр дә егълы башлады.
Хан сарае илә хан йорты канлы яшьләр агызыла торган
урын булып калды. Егълау тавышы шәһәр халкына да
ишетелеп, алар хан йортына килә башлады.
Казанлыларның кайсылары русларны кырмакчы булып,
кулларына ташлар алганнар иде. Ләкин Казан башлык-
лары аларга ирек куймадылар. Таяклар илә куалап, хан
йорты яныннан өйләренә жибәрделәр. Бу чакта Сөөн-
бикә егылган жиреннан тормаган иде. Берәздән соң
аны күтәреп торгыздылар. Аңа үлек төсә кергән иде.
Казан елгасының тамагында рус көймәсе күптән Сөөн-
бикәне көтеп торганга күрә, Петр Серебряный аны
Идел кырыена алып китте. Ул үзе алдан, Сөөн-бикә
арттан барадыр иде. Сөөн-бикәнең йөрерлек хәле бул-

маганлыктан, аны сарайдан күтәрәп чыгардылар. Үтәмешгәрәйне исә сарай кешеләре кулларында күтәрәп баралар иде. Сөен-бикә ире Сафагәрәй ханның кабере янына барып хушлашырга Петр Серебряныйдан рөхсәт сорады.

Сафагәрәй хан Казан мәсҗедләренә берсе янына күмелгән иде. Петр Серебряный Сөен-бикәнең үтенечен тыңлап, аңа ире илә хушлашырга ирек куйды. Шулай булса да, аны саклар өчен ничәләп карауылчылар җибәрде. Үзе исә ишек төбендә карап торды. Сөен-бикә кабер янына җиткәч, башындагы алтын башлыгын алып ташлады. Моңлы тавыш илә егълап: «Әй минем сөекле падишаһым Сафагәрәй! Күрәсеңме бөтен хатыннарыңнан артык яраткан хатыныңны? Хәзерендә мин сөекле угълың илә рус йортына тоткын булып китәмен. Синәң илә озак ханлык итмәдем... Күп яши алмадым. Син ник миннан вакытсыз аерылдың? Ни өчен мине тол, сөекле угълыңны үксез калдырып кара җир астына киттең? Син кайда торасың? Мин да синәң янына барыймчы, икәүләп бергә торыйкчы! Ни өчен син мине монда калдырып киттең? Күрмисеңме, синәң бикәң үзебезнең мәңгелек дошманыбыз булган Мәскәү падишаһысының кулына биреләдер. Мин ялгызым гына аңа каршы тора алмадым, үземә ярдәм итүче кеше таба алмаенча, ирексез аңа биреләмен. Әгәр дә тел һәм динез бер булган падишаһ кулына тоткын ителгән булсам иде, мин һич кайгырмаган булыр, шатланып кына барыр идем. Сөекле падишаһым! Минем ачы егълауларымны ишетсәнә! Үзеңнең караңгы ләхетенә ачып, мине үзеңнең янына алсана! Синәң ләхетәң сиңа һәм миңа хан урындыгы, якты сарай булсыннар, әй сөйкемле падишаһым! Кайсы чакта мин рәнҗеп, сиңа «үлүчеләр илә тугъмаучыларга куаныч булыр», дия идем түгелме? Шул мин әйткәнчә булмадымы? Син шуларны белмәдең, менә безгә хәзерендә тере көенчә кайгы һәм рәнжү килде. Сөйкемле падишаһым, үзеңнең яшь һәм матур бикәңне кабул итсәнә! Минә харап итмәсәнә! Минем матурлыгым илә дошманнар файдаланмасыннар иде. Мин синнән аерылмыйм, көлке һәм мыскыл ителер өчен, телләре һәм диннәре башка булган ят җиргә китмим. Сөекле падишаһым! Кем анда килеп минем егълавымны басылдырыр, кем минем ачы яшьләремне туктатыр, кем минем жанымның кайгыларын таратыр, кем минем яныма килер? Миңа һичкем юк... Мин кайгымны кемгә сөйлим: угълыма сөйлимме, ул сөттән аерылмаган; атама сөйлимме, ул моннан бик ерак; казанлыларга сөйлимме, алар бит үз ирекләре илә ант итеп мине русларга бирделәр. Әй сөекле падишаһым Сафагәрәй! Ник син миңа җавап бирмисең, ни өчен үзеңнең сөекле бикәңнең ачы яшьләрен ишетмисең? Менә монда, ишек төбендә, мәрхәмәтсез гаскәрләр торалар, алар мине, ерткычлар кыр кәҗәсен алып киткән кебек, синәң яныңнан алып китмәкче булалар. Бер чагында синәң хатының булган, бөтен Казан падишаһлыгының бикәсе саналган кеше хәзерендә кызганыч тоткын, ярлы һәм арык кол булып калды. Бoryнғыдагы куанычлар, андагы кәеф-сафалар

өчен хәзерендә егышулар, ачы күз яшьләре килде. Электәге ханлык шатлыклары урынына мине рәнжүләр, кайгылар, бәләләр чормады. Мин хәзерендә егълы да алмыйм, күземнән яшьләрем дә чыкмый. Бетми торган ачы яшьләр илә минем күзләрем сукурайды. Күп кычырудан тавышларым кысылды...» – диде. Сөен-бикә шул сүзләргә сөйләгәч тә, кычырып, Сафагәрәй ханның каберенә егылды. Ике сәгать чамасы урыныннан кузгала алмады. Сөен-бикәнең моңлы тавышлары илә сулкылдап егълаулары рус башлыгының да күңелен йомшартты. Ничаклы угъланнар, мирзалар бар исә, барысы да кычырып елы башладылар. Петр Серебряныйга Сөен-бикәне көтеп тору авыр тоелды. Үзенә кешеләреннән берсен җибәрәп, Сөен-бикәне алып чыгарга боерды. Теге кешенә кушу буенча, сарай егетләре илә сарай кызлары Сөен-бикәне җирдән күтәрделәр. Шул чагында аның хәле киткән, йөзе сулган, башы ачылган, бите ерткаланган иде. Петр Серебряныйның кешесе Сөен-бикә янына килеп: «Бикә, син курыкма, елавыңнан тукта! Син бит мыскыл ителергә, үләргә бармыйсың. Синә Мәскәүгә олы сый өчен алып барабыз. Казанда ничек булган булсаң, анда да шулай булырсың. Олылыгың илә ирегең синнән алынмас. Ирекле падишаһ сиңа зур сый күрсәтер. Ул, һәр кешегә мәрхәмәтле булып, синәң падишаһының начарлыкларын искә төшермәс. Синә бигрәк тә яратып, Казан урынына сиңа рус йортында шәһәр бирер. Синә кайгы һәм сагышта калдырмаенча, аларны шатлыкка алмаштырыр. Мәскәүдә, Шәехгалидән башка, яшь падишаһлар, сиңа тиндәшләр күп. Әгәр теләсәң, шуларның үзең охшаганына барырсың. Шәехгали синәң атаң вә яхүд бабаң шикелле карт. Син матур чәчкә, пешкән җиләк кебек яшь. Шуның өчен Шәехгали синә алырга теләмәс. Һәр эш падишаһның ирегендә, ул нәрсә теләсә, сиңа шуны кылыр. Син ул хакта кайгыртма, сагышланма!» – дип, Сөен-бикәне юатырга тырышты.

Сөен-бикәне озатып калыр өчен, Казан халкының барчасы урамга чыккан, ир, хатын, егет, кыз, зур, кечкенәләрнең берсе дә өйдә калмаган иде. Сөен-бикәне руслар кулына тапшыру башта кыен саналмаган иде исә дә, соңыннан чиктән тыш кыен булып чыкты. Таш кебек каты күңелләр дә йомшарып, кызгану яше күрмәгән күзләрдән дә яшьләр агар булды. Сөен-бикә үзенә билгеләнгән арбага утырып, Казан елгасының тамагына таба китә башлады. Озак та үтмәстән, арба яр кырына килеп туктады. Сөен-бикәнең арбадан төшәрлек хәле калмаганга күрә, аны култыгынан күтәрәп төшәрделәр. Сөен-бикәне алып китәчәк көймә яр кырында көтеп торадыр иде. Бу көймә төрле бизәкләр илә бизәкләнгән, уртасында, Сөен-бикәгә утырыр өчен, бизәкле бер бүлмәсә бар иде. Сөен-бикәнең арбадан төшәргә хәле булмадыгы кеби, көймәгә керергә дә хәле юк иде. Шуңа күрә аны көймәгә күтәрәп кертергә тиешле булды.

Сөен-бикә көймәгә керер алдыннан озатырга җыелган халык илә сагълыклашты. Халык та

аның илә чын күңелдән хушлашып, Сөен-бикәне кызганган идеген белдерде. Теге көймәдән башка тагын да ничәләп көймәләр яр кырыенда торалар иде. Шуларның берсе Петр Серебряныйга, башкалары исә Сөен-бикәне саклап баракак рус гаскәренә билгеләнгәннәр иде.

Озак та тормаенча көймәләр кузгалып китте. Казан халкы елганың ике ягынан Сөен-бикәне озатып барды. Сөен-бикә чиктән тыш акыллы вә шуның илә бәрабәр бик юмарт, шулай ук халыкның һәр кайсына мәрхәмәтле булганлыгы өчен, аны Казаннан жибәрү халыкка бик кыен тоелды. Көймәләр күздән югалганга чаклы халык аны карап калды. Сөен-бикә утырган көймәнең алдында һәм артта сугыш көймәләре булып, боларның эчендә коралланган рус гаскәре Сөен-бикәне саклап барадыр иде. Казан халкына Сөен-бикәне озату ничаклы кыен булса, аны рус кулына тапшырып, өйләренә кайту да шулчаклы кыен булды. Озатканда күпме яшә коелды исә, кайтканда коелганы да аннан ким булмады. Сөен-бикәнең Казаннан китүе 1551 елның 11 августында, Зөягә житүе шул көннең кичендә булды. Аны озатыр өчен Казаннан байтак кеше Зөягә килгән иде. Шуларның кайсылары елап Казанга кайтты, кайсылары исә Зөядә калды.

Сөен-бикә Зөя каласында бер кич кундыктан соңра августның 12 нче көнендә Волга буенча Мәскәүгә озатылды. Аны саклап барыр өчен Петр Серебряный жибәрелде. Петрың янында бояр балалары, укчылар, шулай ук Казан олугъларыннан Костров илә Галимәрдан хажі бар иде. Сөен-бикә Зөядән киткәч, Казанга таба карап: «Кызганыч син, канлы, кайгылы шәһәр! Синең башыңнан таңың төште. Син хәзерендә тол хатын кебек булып калдың. Син хужа түгел, инде кол булдың. Синең атаклылыгың барысы да китте. Син, башсыз арыслан кебек, хәлсез калып, беттең, һәрбер падишаһлык акыллы падишаһ илә идарә ителә, көчле гаскәр илә сакланыла. Шулар булмагач, кем синнән падишаһлыгыңны алмас? Синең көчле ханың үлдә, башлыкларың көчсезләнде, кешеләрең боекты, башка падишаһлыктар сине якламады, аз булса да сиңа ярдәм бирмәде, шуңа күрә син жиңелдең. Менә хәзерендә син үткәндәге атаклыларыңны, андагы бәйрәмнәренә, андагы жыеннарны, андагы кәеф-сафаларны сагынып, минем илә бергә ела! Кайда синең борынгыдагы ханлык бәйрәмнәрең, андагы шатлыкларың? Кайда синдәге угъланнарның, бәкләрнең, мирзаларның мактану вә олугъланулары? Кайда синең яшә хатыннарың, матур кызларың? Аларның бию вә җырлары? Болар барысы да югалды, бетте. Хәзерендә синең ул урынында халыкның ыңгырашуы, уфылдавы, елавы, үксүе генә калды. Синдә бал елгалары, эчемлек чишмәләре аккан чаклар бар иде. Хәзерендә анда синең кешеләреңнең каннары агадыр, ачы яшьләре коеладыр, рус кылычы аларны бетергәнчегә чаклы кипмидер. Әй Алла! Минем башыма килган вакыйганы атам илә анама барып хәбәр бирүче, кеше теле илә сөйләүче, тиз очучан кош кай-

дан алыым икән? Әй Алла! Безнең көнчебез һәм азгын дошманыбыз булган Шәехгалине үзең хөкем ит, үзең җөзасын бир! Минә дошманым кулына биргәнлекләре өчен, миңа килгән кайгылар Шәехгали илә казанлылар башына да килсен. Аларның теләве, Иванны алдаулары буенча мин шулай булдым. Мин тоткынны (Шәехгали) үзенә алырга теләмәде. Минә зур хатын итәсе килмәде. Ул миннән башка, үзенә хатыннары исә генә Казанда падишаһлык итмәкче булды. Ул миңа олугъ князьне ачуландырып, аның боерыгы буенча, безне, һич гәнаһсыз, үзебезнең падишаһыбыздан кудырды. Ни өчен безне үзебезнең җиребездән куалар, ни өчен безне тоткын итәләр? Ул миңа Казанда кечкенә бер өлеш жир бирсә, мин шуннан артык нәрсә теләмәс, үлгәнчегә чаклы шунда торыр идем. Яисә минә үземнең утрагым булган Нугай урдасына, Жәек артына, аның олугъ бәге булган атам Йосыф янына жибәрсә иде, мин анда атамның өендә тереклек итәр, үземнең үксез һәм тол калуыма үлгәнчегә чаклы елар идем. Мәскәүгә баруга, рус йортында мыскылланып, көлкә ителеп яшәүгә караганда, миңа ирем янында булу артыграк, ачы үлемне тату яхшырак булыр иде...» – диде.

Сөен-бикә Зөядән Нижний Новгородка, аннан Муромга, Муромнан Владимир аркылы Мәскәүгә килде. Аның Зөя илә Нижний арасында, шулай ук Нижний илә Муром арасында булган сәфәре көймәләрдә булып, боларның беренчесе Волга буенча, икенчесе Ока буенча иде. Башкалары арба илә булды. Сентябрьнең 5 нче көнендә Сөен-бикә Мәскәүгә килеп җитте. Ул көн шимбә иде.

Сөен-бикәнең Зөядән китүеннән бер көн соң Шәехгали Казанга китте. Казан елгасының тамагында көймәдән төшеп, Бишбалта янында урын тотты. Августның 14 нче көнендә Казаннан Колшәриф мулла, Мөхәммәтсәед, Ходайкол угълан, Мурали бәкләр Шәехгали янына килделәр. Болар Шәехгалине Казан ханлыгына билгеләр, руслар илә ике арада булачак эшләренә сөйләшер өчен килгәннәр иде. Августның 16 нчы көнендә Шәехгали Казанга кереп ханлык итә башлады. Шулай итеп, Казан ханлыгы яңадан Шәехгали кулына күчте. Шәехгали тыштан караганда Казан ханы булып күренсә дә, ханлыкны башкаручы рус князе Иван иде. Казан ханлыгын башкаруда Шәехгали үзлегеннән бер эш эшли алмаенча, аның бар эшләгән эше Иван боерыгы буенча иде. Моннан элек Шәехгали Казанда тынычлап ханлык итә алмадыгы кеби, бу юлы да тынычлап тора алмады. Аны казанлылар яратмыйлар, аңа ханлыкның алга китүе өчен тырышучан җитәкче дип карамыйлар иде.

1552 ел гыйнварында Мурали, Костров бәкләр, шулай ук Галимәрдан хажі Иванга багынып, Шәехгалине Казаннан алуын, аның урынына бер калгай жибәрүен үтенделер. Болар ул чагында Мәскәүдә торалар иде. Тегеләрнең сүзләре Иванга ошады. Шул елның февралендә Алексей Адашевны Казанга жибәреп, аңа Шәехгалине ханлыктан төшерергә боерды.

Мартның 6 нчы көнендә Шәехгали Казаннан китте.

Шәхес » хәтер-хатирә

Әдип белән Саҗидә. Саҗидә Сәләйманова һәм Әдип Маликов. Алар икесе дә әдәбиятыбызда тирән эз калдырган зур талант ияләре. Шагыйрә Саҗидә Сәләйманова диюгә, әлбәттә инде, аның ире, язучы һәм шагыйрь Әдип Маликовны искә төшерәбез. Бер-берсенә терәк булып, бер-берсен тулыландырып, «Бездән дә бәхетле кем бар бу дөньяда» дип, иҗатны, тормышны сөеп яшәгән бу ике зур шәхеснең бергә яшәгән еллары легендаларга торырылык. Журналист Әнвәр Маликов әтисе Әдип абый, әнисе Саҗидә апа турында менә ничек искә төшерә: «Әтием белән әнием матур пар гына түгел, коллегалар да, бер-берсенә тәүге укучылары, беренче тәнкыйтьчеләре дә иде. Ул – игелекле, тыныч, гадел, берәз сүлпәнрәк. Әнием, киресенчә, һәр эшкә җиңел алына, хискә бирелүчән, җырларга ярата... Йортыбызда һәрчак иҗади атмосфера, шигърият рухы... Бөтен сөйләшүләр шул темага гына... аларның миңа нинди зур байлык калдырып киткәнән үсеп җиткәч кенә аңладым...»
 Быел аларның икесенең дә юбилей елы. Августта Әдип Маликовның тууына 100 ел булды. Бу көннәрдә исә Саҗидә Сәләймановага 95 ел тулуны билгеләп үтәбез. Ә укучылар өчен Саҗидә белән Әдипнең бер-берсенә язган хатларын уку, яшерен яну-көйләрне тою үзе бер табыш булып. Ике яшь йөрәкне кавыштырган хатларның кайберләрен сез дә укып карагыз әле.



14-августта акыры, Күедагы кайткан төмәтәл. Әтн. Каршы алды һәм мин үк икедә белән сезнең китеп баруыңны хәбәр итте. Төрмәсә көннән соң Тәтешле, булдым, урамда әтисеңне очраттым, сөйләшкән тор-

«СӨЕКЛЕМ» ДИП ЯЗАРГА ЯРЫИМЫ?

Әдип Маликов истәлекләреннән:

...Мин аны беренче тапкыр 1933 елның җәендә Аксәет авылы клубында очраттым. Сәхнәдә оча-куна биегән сары чәчле кызга гөрләтеп кул чаптылар...

Сентябрь җиткәч, бер кулына – чәчәкләр, икенчесенә сумка тоткан кечкенә буйлы горур кызны мәктәп юлында күрдем... Физкультура түгәрәгенә йөрүләр...

Икенче тапкыр Саҗидәне, һич уйламаганда-көтмәгәндә, Тәтешле мәктәбендә очраттым. Мин – педучилище тәмамлаган укытучы. Ә ул – алтынчы сыйныф укучысы, икенче рәттә утыра. Шунда бер-беребезне танып алдык...

Берничә көннән армиягә китәргә военкоматтан чакыру килде. Тарантасларга төялгән такыр башлы егетләргә бөтен Тәтешле озата чыкты. Мәктәп укучылары арасында Саҗидә дә бар иде. Ул, һаваны йомшак кына сыйпаган

сыман итеп, кул болгап калды. Миңа булгандыр дип уйлады. 1939 елның көзе иде бу.

Жиде елга сузылган солдат тормышы. Рәхимсез су-гыш... Кайда да шул кыз күз алдымнан китмәде...

...1946 елның жәендә Кораллы көчләр сафыннан Ак-сәеткә кайткач, әти бер арада Сөләймановлар турында сүз чыгарды, Сажидә исемен телгә алды: «Уфа пединституты-на керергә жыена икән...» 10 яшьлек сеңлем Лена да сүзгә кушылды: «И чибәрлеге аның, абый...»

1950 елда Мәскәүдә Әдәбият институтында беренче курсны тәмамлап, каникулга кайтканда Куеда станцасын-да мине әти каршы алды. Вагоннан төшүгә үк поездым кузгалып та китте. Ике генә минут торганын белә идем.

– Китте шул, – диде әти, уфтанган сыман. – Сөләйма-нов кызы Урал ягына эшкә китте. Институтны тәмамла-ган. Яңа адресын сорап алдым...

Әдәбият институтының икенче курсына укырга килүгә, Әдип Маликов Башкортстан чигендәге Әбжәлил районы Аскар урта мәктәбенә Сажидәгә хат юллый. Ике арада хатлар йөри башлый.

«Сажидә!

Мин сезне, Аксәет мәктәбендә укып йөргән нәни биюче кызы, бик ачык хәтерлим... Куедага кайтып төштем. Әти каршы алды һәм шул үк поезд белән сезнең китеп баруы-гызны хәбәр итте... Уфа пединститутын тәмамлагансыз икән, эшли дә башлагансыз, уңышлар теләм!

Мин әле студент булып йөрәм. Безнең уку йорты «Язу-чылар союзы каршындагы Әдәбият институты» дип атала. Биредә үзбәк, поляк, грузин, татар, румын, кытай, болгар һ. б. милләт егетләрен очратасың...

Сажидә, сез нык үзгәргәнсездер, очрашканда, бәлки, бер-беребезне танымас та идек. Тормышыгызда нинди яңалыklar бар? Эшкә күнегеп буламы? Жәйге каникул ничек үтте? Барын да әйтеп хат язугыгызны үтенәм.

Сәлам белән, Әдип. 11.09.50.»

«Исәнмесез, Әдип!

Учительскийга керсәм, укытучылар шау-гөр килеп кар-шы алдылар: «Сажидә, бие, сиңа хат бар, – диләр. – Әле кайдан гына – Мәскәүнең үзеннән!» Хатадыр дип уйла-дым башта, Мәскәүдә бит минем беркемем дә юк. Хатны ачып, соңгы юлга игътибар иттем һәм кемнән икәннен дә белдем. Әйе, Уфа педагогия институтын тәмамлап, эшли башладым. Туганнар һәм дуслар ризасызлык белдерүгә карамастан, Башкортстанның иң ерак районын сайладым. Минем аз булса да сәяхәт итәсем, ят җирләрне, яңа кеше-ләрне күрәсем, элек күчмә халык булып саналган баш-кортлар белән танышасым килде. Магнитогорск 35 кило-метр гына булуга карамастан, Аскар шактый караңгы, аулак почмак икән. Әле Уфада чакта ук бу яклар күлгә бай дип ишеткәнем бар иде. Шул күңелемне тартып китерде, ахрысы. Мин бит йөзәргә бик яратам. Имтиханнар җитсә, Агыйдел буеннан кайтып керми идем.

Монда чын башкортлар яши. Жәй башыннан ук ишег-алдында казан асалар, ачык һавада табын әзерлиләр. Авылның тирә-ягында биек-биек кыя таулар. Гаҗәеп матур күренешләр!

Хыялымнан сезне чыгарып ташласам, тормыш мәгънәсезгә әйләнер төсле.

Беләсезме, мин Сезне «Пионер Павлик Морозов» спек-такле буенча хәтерлим. Бер бәләкәй генә рольдә мин дә катнаштым. Бу Аксәет мәктәбендә укыган чакта иде. Аннары байтак еллардан соң мин Сезне яңадан очраттым. Тәтешле урта мәктәбендә укыганда дәрескә яшь кенә җыр укытучысы керде. Бу Сәз идегез... Әле дә хәтеремдә: ак чырайлы, ябык кына гәүдәле идегез. Сезнең китүегез миңа бик кызганыч булып тоелган иде. Хәзер очрашсак, Сезне обязательно таныр идем. Теге вакытта, поезд кар-шыларга төшкән әтиегез Сезнең кунакка кайтасыгызны әйткәч, үзегезне бер күрәсем килгән иде. Ләкин мин утыруга, Сәз кайткан поезд кузгалып та китте.

Көнләшәм мин Сәздән. Әдәбият институтында укый-сыз... Мин монда укучыларга Мәскәү һәм Мәскәү дәүләте тарихы турында сөйлим, ә үземнең башкалада булганым да юк. Киләсе жәйгә бару турында хыялланам: музейла-рын, тарихи урыннарын карап йөрергә, Третьяков гале-реясы белән танышырга, «Иван Сусанин»ны тыңларга...

Сәлам белән, Сажидә. 20 сентябрь, 1950 ел.»

«Исәнмесез, Сажидә! Кайчакта шулай үткәнне хәтерли-сең, һәм күз алдыннан, экрандагы шикелле, таныш йөзләр чагылып үтә. Менә шулар арасыннан бер кешегә – сезгә багышлап хат язугым булды. Нәрсә сәбәп булгандыр, үзем дә төшенеп җитә алмыйм. Бәлки, минем кайткан юлны давам итеп, сезнең шул поезд белән утырып китүегездер? Әллә әтиегез белән очрашумы?.. Һәрхәлдә, Куедада күрешә алмау бик пошындырды мине... Үземнең тормышлар бер көйгә, студентларча гомер үткәрәм. Лекцияләр тыңлый-быз, күңелсезрәкләреннән качып чыгабыз да кинога китәбез (или шатаемся по Тверскому бульвару). Атна саен язучылар белән очрашу кичәләре булып тора. Үткән атна-да Илья Эренбург белән очраштык. Нәрсәләр язугым белән кызыксынгансыз. Уфа газеталарына язышканым юк. Казанда чыккалый. 1948 елда «Сахалин язмалары» дигән кечкенә китабым да басылды. Янам, көям, эзләнәм – киләчәктә, бәлки, берәр рәте чыгар шунда. Хат көтәм үзегездән. Фоторәсемегезне җибәрегез, чынлап әйтәм, Сажидә, ярыймы?..

Әдип. 30.09.50.»

«...Беләсезме, Әдип, монда хәзер гаҗәеп матур, күз явын алырдай алтын көз. Шундый тын, моңсу, сихри айлы төннәр. Агачлыklar арасында коры яфракларны кыштырдатып йөрергә яратам мин. Мондагы табигать бик ошый. Шулай да өйгә кайтасы килә. Биредә туганнарым, якыннарым юккадыр инде...

Миңа шунысы кызык булып китте. Әткәй белән ничек очраштыгыз соң? Башта кем кемне таныды? Неужели Сәз? О, ул минем турыда сөйләмичә түзмәгәндер инде...

Безнең фикер-тойгылар еш кына бер-беребезне кабатлый.

Фотомны сорагансыз. Ни гажәп, район үзәгендә фото-ателье юк. Үзегездән дә алу шарты белән, элекке фотомны жиберергә туры килә инде. Тузгыган чәчләремә игътибар итмәссез тик.

Сәлам белән, Сажидә. 12 октябрь, 1950 ел.»

«Исәнмесез, Сажидә! Хатыгызны алдым. Дөрөсрәге, дару урынына кабул иттем. Мин ул көнне Мәскәү клиникасында ята идем. Операциядән соң тән уттай яна, башымда әллә нинди томанлы уйлар... Кемдер акрын гына басып, минем койка янына килә. Башны күтәрми генә сорыйм: «Сестра, дару китердегезме?» Миңа ир кеше җавап бирә: «Әйе, дару китердем сиңа. Менә ике хат», – дип, кулын суза. Карыйм, каршыда Габдулла Әхмәтшин басып тора (Уфада укыганда «Тальян гармун»ны карагансыздыр, бәлки, шуның авторы). Хатларның берсе – Сездән, икенчесе – Ерак Көнчыгыштагы энем Рәмзидән иде. Карточкагызны алып, элекке таныш чалымнарны эзли башлыйм. Русча әйткәндә, «те же чуть-чуть упрямые губы, немножко грустное, открытое лицо, доверчивый взгляд» и т. д.

Каникул көннәрен башлыча Татарстанда, Баулыда, нефть якларында үткәрдем. Фадеев үзе кул куеп биргән командирока белән Әлмәткә дә барып чыктым.

Менә Сизгә күптәнге карточкамны жиберәм. Мәскәүгә килгәч әле рәсемгә төшкән дә булмады.

Сәлам белән, Әдип. 23.10.50.»

«Әдип, исәнмесез! Эшнең кайнар чагында язам – ыгызыгы киләбез, чабабыз, нервларны сыныйбыз. Бүген көне бие бишенче классларым белән бергә булдым. Лозунглар яздык, стена газетасы, фотогазета чыгардык. Карикатуралары – «Крокодил» көнләшерлек. Әдип, миңа мәктәп җене кагылды, ахры. Мин балалар белән саташып яшим... Карточкагызны алдым, рәхмәт! Дөрөсән әйткәндә, Сезне башкача күз алдына китергән идем. Соңгы тапкыр, мин – укучы, Сиз укытучы чакта күргәндә, берәз оялчан, тыйнак, йомшак күңелле булып калгансыз хәтеремдә. Ә монда якин барырлык та түгел: горур, кырыс! Дөнъя үзгәрткән, күрәсез. Сезнең өчен бүгенгесе юк, гүя киләчәк кенә яши шикелле. Бәлки, ялгышамдыр.

Бүген мәктәптә эшләр беткәч, биек таудан чана шудык. Кемнәр белән диегез – бишенче классларым белән! Ат җигә торган олы чанага утырып. Монда үгез җигәләр. Мин, мөгаен, акылдан язганмындыр. Кәефем шәп: котырып биисем, җырлыйсым, өзлексез сөйләшәсем килә.

Иртәгә радиодан Кызыл мәйдан сулышын тыңларбыз, һәм Сезне бәйрәм колоннасында итеп күз алдыма китерәчәкмен.

Сажидә. 6.11.50.»

«Бу хат барып җиткәндә Сезнең Яңа елны каршы алган вакытларыгыз булып. Яңа ел белән котлыйм, Әдип! Бәхетле, көчле, шат күңелле булыгыз!

Беләсезме, Әдип, бер яктан, укытучы булу әйбәт. Ә икенче яктан – бик начар. Укучылар һәр адымыңны, хәрәкәтеңне күзәтеп йөриләр. Урамнан берәр егет белән узганыңны сизсәләр, алар аны җинаятькә саный. Узган шимбәдә беренче мәртәбә танцыга бардым. Кич бие бер яшь егет белән биедек. Һәм соңыннан мине озатып та куйды ул. Менә бүген кайда гына күренсәм дә, пышылдап сөйләшкәннәре ишетелә: «Ташбулат», «танцы» һәм башкалар. Ни дисез аларга? Укытучы неужели монашка яки «футлярдагы кеше» булырга тиеш?..» 25.12.50.»

«Мин сезне аңлыйм, Сажидә. Ә сезнең «роман», бәлки, тәмамланып ук киләдер. Шулай да «аңа» булган тойгыларыгызны салкын баш белән тагын бер сынап карау артык булмас, минемчә. Йә, ни дип әйтим инде тагын? Ике мең километр ара һәм 12 ел вакыт аерып тора безне. Хәзер генә күрешеп сөйләшү мөмкинчелегебез юк. Әйе, бер-береңне күрми торып, уртак фикергә килү читенрәк. Сажидә! Әгәр Башкортстанның ерак бер почмагында сезнең язмышыгыз үзегез теләгәнчә матур хәл ителә икән, нигә куркып торырга! Ләкин, үз бәхетен эзләүче егет буларак, мин башкача да фикер йөртәргә хаклы: җәй көне күрешербез, аңлашырбыз, көтә аласыз икән – көтегез. Алдымда сезнең ике хатыгыз ята. Икенче хатыгыз ничектер теләр-теләмәс кенә язылган шикелле. Ә беренчесен кат-кат укып чыктым. Анда билгесез борчылу, ачынып кычкырасы килү... һәм... чын мәхәббәткә сусау... Минем дә хәлем шундыйрак бит. Әле хужерак та...»

Әдип. 19.01.51.»

«Әдип!

Минем сезгә бер хатны да теләр-теләмәс кенә язганым юк. Һәрвакыт якин кешегә язган тойгы белән һәм, артык нәрсә язып ташламагаем, дип сакланып барган язам. «Тәмамланып килә торган роман» турында сез берәз арттырып баргансыз. Чөнки мин ул «роман»га чын мәгънәсә белән башланып китәргә дә юл куймадым...

Сәлам белән, Сажидә. 02.02.51.»

«Исәнмесез, Сажидә! ...Бүген көне бие Мәскәү буйлап йөрдем. Ничектер эшкә кул бармый. Кызыл мәйдан бүген бигрәк тә җанлы. Кремльдә сессия бара, депутатларның кереп-чыгып йөргәне күренә. Күптән түгел генә Мәскәү янындагы Загорск шәһәренә экскурсиягә барып кайттык. Тарихи шәһәр... Мин анда Сезне уйлап йөрдем. «Менә тарих укытучысы өчен боларны күрү ничек кирәк булып иде», – дип... Беләсезме, сезнең белән көннән-көн ныграк очрашасы килә башлады. Тик бер нәрсәдән куркам, сезнең каршыда мин малай гына булып күренермен төсле, биредә бит москвичкалар бары да буйга озыннар, шуңа күнеккәч, сезне дә миннән озындыр дип шикләнә башладым (минем бие хәзер 163 см). Простите за такую наивность...

Иртәгә 8 Март. Котлыйм! 7.03.51.»

«Исәнмесез, Саҗидә! Мин хат язып утырганда, тышта кошлар сайраганы ишетелә, форточканы ачып куям. Бүлмәгә яз һавасы бәрәп керә. Минем белән бергә торучы Леонид исемле егет хат язудан бүлдерә дә, яза башлаган шигыреннән төрле вариантлар укып күрсәтә. Менә шундый юллар хәтердә кала: Загрустил я с вечера... / Ночь летит бескрылая. / Где же вы, желанная, / Отзовитесь, милая! Язгы көн. Күңел ашкына. Яшьләрнең гашыйк була торган чагы...

Хушыгыз. Әдип. 17.03.51.»

«Беләсезме, Әдип, минем сезгә рәхмәт әйтәсем килә. Ни өчен дип әйтимме соң инде? Сезнең хатларыгыз миңа таяныч булып тора. Морально... Әдип, «бер-беребезгә терәк булайк» дигән карарга килергә иртәрәк түгелме әле? Сез бит мине бөтенләй белмисез. Ә күрешкәч, башка тәэсир калыр, капма-каршы фикер туар. Беләсезме, минем характерым, мөгаен, бик чатаклыдыр. Ә Мәскәүдә очраша алсак, шулай да кызык булыр иде, әйе бит? Күз алдына китергез: башкалага бер авыл кызы килә дә, биек башняларга, небоскрёбларга карап, адым саен сөрлөгә, ә сез аны, адашып калмасын дип, кулыннан тотып йөртәсез. Аның театрларга да, музейларга да керәсе, көне буе шәһәр карыйсы да килә. Менә озак йөрүдән аяклары тубырлыи яки туфли үкчәсе сынып чыга. Әле кунарга урнаштырырга да кирәк үзен. Икенче күренеш: сез аның белән театрда бардыгыз, ди. Анда москвичкалар, солидный дамалар озын бальный күлмәктән күз явын алып йөриләр, ә бу «кычыткан чыпчыгы»ның юбкасы тез башыннан гына. Һәм сезгә һәр адымда мәскәүлеләрнең шелтәле, мыскыллы карашлары белән очрашырга туры килә. Ох, тиз туярсыз бу галәмәтләрдән, ник чакырганыгызга үкәнерсез. Шундый хәлләр булу ихтималына карамастан, бик барасым килә Мәскәүгә...

Саҗидә. 30 апрель, 1951 ел.»

«Исәнмесез, Әдип!

Китәсе иде күз күрмәгән, колак ишетмәгән якларга! Тизрәк сезнең белән күрешәсе иде! Чит-ят һәм беренче танышлар кебек кенә булмыйча, якын дусларча, туганнарча. Их теге вакытта Куеда станцасы ник күрештермәде икән безне?! Бу юлы инде без иң якын кешеләр булып очрашыр идек. Шушы минутта ни теләгәнәмне белсәгез иде: иң якын кешенең күкрәгенә башым куеп елыйсы иде бер. Ә ул дәмми генә чәчләремне сыйпасын иде.

Сау булыгыз! 11 май, 1951 ел.»

«Соңгы хатыгызда язганча, андый халәт миндә дә була. Сөясе, сөеләсе килә... Әдип, мин сезнең янга барырга карар иттем, көтәрсезме? Юк-бар турында уйламагыз, зинһар, барысы да нормально булыр. Имтиханнарда әзерләнәгез. Поезддан төшеп, яныгызга килүгә, милиционер сыман: «Гражданин, документыгызны рөхсәт итегез!» – дип, зачёткагызга күз салырмын. 17 май, 1951 ел.»

«Әдип! Соңгы көннәрдә күбрәк сезнең турыда уйлыйм. Тиздән күрешүбезгә хәтта ышанмыйм да. Ә кинәт очра-

ша алмасак? Килүемә сез китеп барган булсагыз? Нишләргән? Шул турыда уйлап кайгырам хәзер. Уйларымда сезгә бик күнеккәнмен, ахры. Белмим, белмим – ни белән бетәр моның ахыры. Ә сез... «Бер минутка да чыдый алмам», – дип, алдан ук кисәтеп куясыз. Әле күрешмәс, яхшылап танышмас борын... Әдип, әгәр көтелмәгән сәбәпләр аркасында тоткарлана калсам, мине көтәрсезме, ә?» 28.05.51.»

«Әдип, хәтерегездәме, «Истребитель» фильмында Серёжа профессорга сорау бирә: «Ә телеграммада «сөөклем» дип язарга ярыймы?» – ди. Моңы искә төшерүемнең сәбәбе сезгә ни өчендер шулай дип сүз кушарга теләгәннән булса кирәк... Тизрәк очрашасы килә. Нигә шулай микән?

Саҗидә. 29.05.51.»

«Саҗидә! Мин дә бит шундый кичерешләр, хыяллар белән янып яшим. Тормышта да, минемчә, без тиз арада урта тел таба алыр идек... Кичә М. Горькийга һәйкәл ачылды. Татарстаннан безнең лауреатлар Кави Нәжми, Гомәр Бәширов катнашты. Һәйкәл бик матур урында – Белорус вокзалы каршында. Мәскәүгә килгәч, үзегә күрсәтермен әле. Саҗидә, поездга билет алгач, вагон номерын күрсәтеп телеграмма бирергә онытма. Без тебә Москва скучает. Приезжай скорее! Хәерле юл, Саҗидә! Әдип. 11.06.51.»

Эльмира ЗАКИРОВА әзерләде.


■ Яшьләрнең жылы хисләрен түкми-чәчми тапшырып торган бу хатлар – Саҗидә белән Әдипнең бөреләнеп килгән мәхәббәтләренең шаһиты. Хатлар аша жаннар инде бер-берсен табышкан, аңлашкан, язмышка буйсынасы гына калган... Аларны Мәскәү кавыштыра, көтелгән очрашу 1951 елның июль ахырында була.



ШИГЪРИЯТ

Мөдәррис Әгъләмов... Аны «замана Тукае» дип йөртәләр... Шагыйрь Ркаил Зәйдулла исә «...ул – үзе шигырь» ди. «Шигырьләре тоташ янудан яратылган шикелле», – дип язып калдыра Сәжидә Сөләйманова. «Яшермим, кайбер шигырьләреңне укыганда аягүрә басасым килде», – дип бәя бирә Наҗар Нәҗми...

Мөдәррис Әгъләмов шигырьләрен укып, без дә шундый хисләр кичерәбез. Нечкә лирика, тирән фәлсәфә, уйлар ташкыны... Ул шигырьләр тансык безгә, тансык! Шагыйрьнең тууына 75 ел тулуны билгеләп үткәндә, кайта-кайта укыйк шуларны...



Мөдәррис ӘГЪЛӘМ

ДӘВАМ БЕЗДӘН ТОРА

Көзге авазлар

Көз килгәндә яфракларын сибеп,
Кара болытларны өстерәп,
Әнкәсеннән калган колын сыман
Чишмә аваз бирә челтерәп.

Сөргән җирдә башын сузып калган
Көзгә курай – камыл сызгыра.
Кыр казлары сыман канат җилпеп,
Билчәннәре мамык туздыра.

Сабуллашу төсә киңлекләрдә,
Соңгы сәламме ул кошларга?
...Яз сурәте төшкән конверт алып,
Сәлам хаты салдым дусларга.

Ай яктыра, йолдызлар яна...

Сагышлы төн. Өстә – зәңгәр күктә
Ай яктыра, йолдызлар яна...
Һәм китәсе килә чиксезлеккә –
Иң ахыргы йолдызларга таба...

Сагышлы төн. Зәңгәр күктә – төптә
Ай яктыра, йолдызлар яна...
Сикерәсе килә мәңгелеккә –
Иң ахыргы йолдызга таба...

Без

Гафу итәбез без җиңелгәнне,
Ачы хыянәтне кичерәбез...
Алданабыз... Шуннан бабайларның
Ялгышларын искә төшерәбез.

Кайгылыны күрсәк – юатабыз,
Кеше бәхетенә куанабыз...
Алданабыз... Шуннан әниләрнең
Чыдамлыгын уйлап юанабыз.

Була вакыт: актарылып, яшһәп,
Болыт сыман шашып бушанабыз.
Алдансак та, мәхшәр кичерсәк тә,

Илгә,
Киләчәккә
Ышанабыз!

Кил син миңа

Җиңел чагымда да кил син миңа,
Кил син миңа авыр чагымда да...
Бик бай чагымда да кил син миңа,
Кил син миңа ярлы чагымда да.
Кил син миңа буп-буш табынга да,
Кил син миңа төрле чагымда да.

Җиңел чагыңда да кил син миңа,
Кил син миңа авыр чагыңда да...
Бик бай чагыңда да кил син миңа,
Кил син миңа ярлы чагыңда да –
Кием сайлап азаплана күрмә,
Төрле кием киеп кил син миңа,
Бары янып-сөеп кил син миңа –
Гомерлеккә диеп кил син миңа.

Әгәр китәм дисәң, тотмам сине:
Сиңа начар булсам, кит син миннән,
Артык ярлы торсам, кит син миннән;

Йә хыянәт итсәм, кит син миннән, –
Тотмам сине китсәң, бары куркам
Синең соңгы юлга китүеңнән.

Аздан тора

Яздан тора дәвам,
Яздан тора,
Илгә кайтып безнең табигатьтә
Яши алыр киек каздан тора –
Дәвам яздан тора.

Көчтән тора дәвам,
Көчтән тора,
Үткән белән бүген җитәкләшеп
Бара торган үзгәрештән тора –
Дәвам эштән тора.

Сүздән тора дәвам,
Сүздән тора,
Кеше заты синең сүзең белән
Китеп бәхет тапкан эздән тора –
Дәвам бездән тора.

Хистән тора дәвам,
Хистән тора –
Туган телең дигән Ана йортка
Җыелып килә алыр күчтән тора.

...Ә чын язмыш
Үзең язган гына...
Аздан тора дәвам,
Аздан тора...

Үзе шагыйрь (мәхәббәт лирикасын гына укып карагыз!), үзе профессор (ветеринария хирургы, фән докторы ул!), үзе спортчы (штанга күтәрү буенча Татарстан чемпионы булсын да!), үзе чәчәкләр үстерүче (бакчасында әле дә розалар, кашкарылар, хризантемалар ямь биреп утыра!)... Һади Такташ, Шәйхи Маннур исемендәге әдәби премияләр лауреаты, Татарстан Язучылар берлеге рәисе урынбасары Рифат Җамал турында сүзебез. Бу көннәрдә күркәм юбилеен билгеләп үтүче шагыйрьне гомер бәйрәме белән котлыйбыз! Игътибарыгызга сөю, ярату тулы шигырьләрен тәкъдим итәбез.



Рифат ЖАМАЛ

СИН ГЕНӘ КҮНҖЕЛДӘ

* * *

Бу тормышның, бәлки, минем өчен
Хатын-кызлар – иң зур бизәге!
Бер көн күрми торсам мин аларны,
Бу дөньядан бик тиз бизәмен.
Алар юкта – күкне болыт каплай,
Көн сүрелә. Кояш тотыла.
Һични уйлый алмый газиз башым,
Салкын котып җиле йортымда...
Болыннарда чәчәкләр дә шиңә,
Тулы Ай да күзгә күренми.
...Сез булганда, бары сез булганда
Күзләремнең нуры сүрелми!

Син генә күнҗелдә

Син генә, син генә күнҗелдә,
Йөрәгем гөлләргә күмелә.
Яратсаң, күтәр син күкләргә
Бу бәхет тимәгән күпләргә.

Юк икән, сал мине утларга,
Үлсәм дә килешмәм юк-барга.
Син генә, мин генә дөньяда –
Мәхәббәт көн яна, төн яна.

Ул сүнсә, бу гомер ник кирәк,
Сусыз бит үсидер гөл-тирәк.
Кемнәрдер әйткәннәр бик зирәк –
Миңа – син, сиңа мин тик кирәк.

* * *

Мин килермен иртән кояш булып,
Мин килермен кичен ай булып.

Мин килермен өзелеп сагынганда
Йөрәгеңә синәң май булып.
Мин килермен сиңа яңгыр булып,
Керфегеңнән яшен юармын.
Җилләр булып исеп, кайгыларың
Ярсып таратырмын, куармын.
Мин килермен күктә йолдыз булып,
Серләреңне аңа сөйләрсен.
Мин килермен сиңа җырым булып,
Син җырымда мине сөярсен.
Мин китәмен.

* * *

Бу поездлар ничә тапкыр китте
Сине алып, мине калдырып.
Ничә тапкыр карап калдым инде,
Күзләремне алмый талдырып.
Ничә тапкыр каршыладым сине,
Түзә алмыйча килеп җиткәнең.
Үбәр өчен синәң иреннәрең,
Бөрлегәнең синәң, җиләгең.
Бүтән килмәс инде синәң поезд,
Ул юлларга төшәр ак томан.
Перроннарда кемнәр очрашырлар.
Син булмасың анда, мин булмам.

* * *

Син теләмә миңа ак бәхетләр.
Бәхет булмый аклы-каралы.
Ап-ак карлар күмеп китте инде
Сукмакларны – безнең араны.
Син теләмә миңа ак бәхетләр.
Ниндие бар, шунысы минеке.

Таудай ишелгәндер сиңа бәхет –
Минсез бәхет, бары синеке.
Син теләмә миңа ак бәхетләр.
Бәхет – бәхет түгел ул синсез.
Сөюне дә үзең белән алдың,
Дисәләр дә, сөю үлемсез.

* * *

Син киткәндә шундый горур идең,
Әйтерсен лә сиңа мин тездән.
Шуңадырмы, җаның тоймады күк
Сагынасыңны мине бик тиздән.
Сагынырсың әле якты көндә
Минем чәчәкләреңнең исләрен.
Кара төндә сине җылытырлар
Сиңа булган кайнар хисләрем.
Сагынырсың минем кочагымны,
Җаның эргән татлы назымны.
Сагынырсың минем белән булган
Һәр көнеңне, көзең, языңны.
Сагынырсың. Мин беләмен синәң
Кайтасыңны киткән юлыңнан.
Кире кайтып мине эзләрсен дә,
Сагынырсың, җаным.
Мин булмам!

* * *

Көн буга кулда – кул йөредек...
Уяндым. Караңгы төн икән.
Шулай да син минем җанымда.
Булсаң да, булмасаң янымда,
Барыбер син минем өн икән.



Нәбирә
ГЫЙМАТДИНОВА

Аның әсәрләрен бик яраталар. Геройларын да, телен дә, кузгаткан темаларын да... Китап кибетләрендә повесть, романнары шундук юкка чыга. «Сихерче», «Үзем генә беләм», «Сөйлим, тыңла...», «Бер тамчы ярату», «Болын патшасы», «Уйламаган көнем юк», «Синдә минем хакым бар»... Бер генә китабының исемен әйтү дә җитә – сүз Нәбирә Гыйматдиновага күчә. Туфан Миңнуллинның: «Нәбирә – талантлы язучы. Кеше ышанмастай нәрсәләргә дә ышандырып яза ул», – дигән сүzlәргә язучы иҗатына зур бәя булып яңгырый. «Бал корты чәчәктән чәчәккә кунып бал җыйган кебек, «язмышлар» җыям. Күбрәк кешегә тыңлыйм. Әсәр язганчы геройларым бөтен булмышы белән күз алдымда басып тора», – ди ул үзе. Бүген сезне Нәбирә Гыйматдинованың яңа геройлары белән очрашу көтә. «Фәрештәләр» әсәреннән өзек тәкъдим итәбез.

ГӨЛ АПА

(Әсәрдән өзек)

...Күптән, бик күптән фәрештәләр тавышын ишетәм. Беренче тапкыр тыңлаганда, акылдан яздым, ахры дип, авылга йөгәргән идем. Анам ишегалдында сыер сава иде, мин, аякларымны туктата алмыйча, тыпыр-тыпыр аның янында биеп:

– Анда... анда... – дип, басудагы хикмәтле хәлләргә әйтә башлагач, ул:

– И Ходайның җәзасы, – диде һәм атама кычкырды: – Акмал, дим, Акмал! Нишләп кенә бетәрбез икән?! Бу баланың чире азган саен аза ла! Әнә, фәрештәләр дип саташа инде. Кешеләрдән хурлык, валлаһи!

Атам үз чиратында элеккеге кебек авыр көрсенмәде.

– Безгә авылдан ни-нәрсә яшерергә, Ләбибә? Исәр дигән исеме белән байтактан бирле авыз чайкыйлар, – диде.

– Әллә соң, дим, психлар брачына күрсәтикме, Акмал? Дару-фәлән язлар иде, ичмасам.

Анам һаман сусыз гына тегермән ташын әйләндерә иде. Болар шулай бәхәсләшә торгач уртак фикергә килделәр дә мине Казанга ияртеп киттеләр. Зәңгәр коймалы бакча эчендәге бина өч катлы иде. Санамадым, җидеме, тугызмы тимер ишекләр аша үттек без. Ишекләр шап итеп артыбыздан ябылып кала. Әйтерсең төрмә, әйтерсең без тоткыннар!

Ак сакаллы карт кына табиб миңа бер генә күз ташлады да:

– Кысыр хәсрәт белән йөрмәгез! Әгәр алар (ягъни минем ишеләр) дөньяда күбрәк, ә без азрак булсак, алар безне, сез жүләрләр дип, урамда аулап, «сары йорт»ка ябарлар иде, – диде. – Тимәгез, иректә үзенчә яшәсен, – диде.

Газиз кешеләрем шушы сәяхәттән соң язмышларына күнде шикелле. Шөкер, атам белән анамның юанычка өч акыллы баласы бар иде. Кем дә түгел, миңа анам кызганыч иде. Мин бит аның бәгыреннән өзелгән җан идем! Шуңа күрә аны: «Көймә-янма, мин камил акыллы

бала», – дип ышандырасым килә, ләкин аның күзләрендә өмет уты сүнгәнән күреп, үзалдымда тотлыга башлый идем. Хәер, анамны ышандыруы бик-бик авыр булыр, һәм, ни кызганыч, мин «савытым тулы» икәнлеген һич кенә дә дәлилли алмыйм, чөнки көн саен нәрсәдер уйлап табып туганнарымның кәефен кыра идем. Соңгысы – фәрештәләр – моңа мисал иде.

Анам минем кимчелегемдә үзен гаепле санап та өзгәләнә иде. Ә ул ялгыша иде. Әйе, мин карында чакта бичара явыз уй кора. Ләкин Аллаһы Тәгалә өнәмәгән ният, ничек кенә теләсәң дә, тормышка ашмый. Бөөк Илаһтан башка яфрак та селкенми. Илле яшендә Ләбибә дигән хатын балага уза... Бу хакта ни кайнанагына, ни иренә белгертми, качып кына өч чакрымдагы күрше авыл табибына көмәнән алдырырга китә. Алда – урман. Моңарчы хәвеф-хәтәрсез генә йөрелгән сукмак очында күзләрен ялтыратып өч бүре утырганын күреп, анам жан-фәрманга кире Фумасына элдерә. Иртәгәсен, куркуы басылгач, ул яңадан тәвәккәлли. Тик бу юлысы да уңмый, тип-тигез урында жир убылып, юлы киселә. Өченче тапкыр анамның аягына яшен сугып, көчкә өенә кайтып егыла... Инде син кара уй-ниятеңнән тыйлык, күкләр тарафыннан сиңа өч тапкыр кисәтү ясалды! Юк, хатын бу хәлләрдән сабак алмый, авыл халкы, шул исәптән, атам да сизмәсен дип, корсагын буып бәйләп куя. Янәсе, сулышка буылып, көмәнә үзалдына төшә. Мин, билгеле, агачта эленеп калган сары яфрак, өз генә жил какса да, куагымнан өзелергә эзер торам. Бер төнне алар атам белән хужалык печәнәнә бара. Эржәсенә төяп, кузгалабыз дигәндә генә, машина ватыла. «Вәлижанны йокысыннан уятып, сөйрәтергә тракторын сорыйм, – ди атам. – Син кабинада гына утыр. Бүреләр өркетмәсен».

Сәнәк белән печән ыргыта-ыргыта көч килгәндер, күрәсәң, кисәк кенә бичараның эче авыртырга тотына. Басылмасмы дип ул болын янәшәсендәге арыш басуына табан үрмәли. И айның тум-тулы чагы! Баш түбәсеннән дүрт бармак югарылыгында гына ябалаклар оча... Аларның ай нурына манчылып кызарган канатлары шом тарата... Шунда жиде кат йозак белән бикләнгән сер капкасы шартлап ачыла: вакытлы-вакытсыз анамның тулгагы башлана, һәм жиһанга мин туам! Кычкырмыйм, бары тик өзек-өзек кенә ыңгырашам...

Атам, билгеле, альяпкычка төрелгән нәни генә төргәкне күреп, аркан ава. Аннары шашып:

– Жән баласы бу, каян тапсаң, шунда ыргыт! – дип акыра.

Ярым сукур Фатыйма әби мине сиртмәле бишәктә тирбәткәндә бармаклары белән капшый да:

– Бәй, сабий житлекмәгән кана! Акмалетдиннең шикләре рас: жән кавеменнәндер бу, киленнеке түгелдер, – ди.

Авылда хәбәр тиз «аяклана». Халык: «Ләбибә кырда ниндидер әкәмәткә юлыккан», – дигән сүзләрен бер

авыздан икенче авызга ташый. Ни хикмәт, мин еламыйм. Әзрәк исәйгәч, исем куштырырга мулла чакырталар. Ул озак ялындыра. Имеш, кырдан табылган ниндидер жан иясенә дога укып гөнаһка батса, кыямәт көнендә тәмуғ утында яндыралар ди моны. Хуп, бәби туена күрше-күлән, туган-тумача жыела. Исем сайланган: Гашурә. Йодрык хәтле генә нарасыйны урындыктагы мөндәргә салалар. Шунда барысын да шаккатырган хәл була: мулла абзый колагыма исемне пышылдап дога кылганда, мин дә учымны йөземә каратып, кунаклар белән бергә ике кулымны өскә күтәрәм...

...Бүген дә фәрештәләр арыш басуына төштеләр. Тирә-юнь тып-тын. Тулышкан башаклар гына берберсенә бәрелешеп зең-зең итә. Мәнә жил көчәер дә, алтын бөртекләр шыбыр-шыбыр жиргә коелыр төсле. Жәйме, язмы, кышмы – мин шушы урынга киләм. Кар яуса – карга бата-чума, яңгыр сибәләсә, пычрак-ка буяла-буяла йөрәм. Ник дигәндә, фәрештәләр бу уентыкка гына туктап ял ала. Ундүрт ел (туган көнемнән исәплим) мин аларны бер тапкыр да күрмәдем, нибарысы ефәк кебек йомшак, май жиле төсле ягымлы тавышларын гына тыңлый идем. Суларга да куркып. Кайчакта миндә фәрештәләргә кушылып сөйләшү теләге уяна, әмма иреннәрем, жилем сылагандай, бергеп ябыша иде. Аннан шикләндерә: әгәр тел тибрәтсәм, ачуланырлар кебек. Эр-битәрдән болай да гарык мин. Өйдә һәрберсе «ярамый» дип кисәтә. Шулай, миңа кагылганда берни ярамый. Ә мин үпкәләмим. Олылар белән бәхәсләшү файдасыз, аларның үз туксаны – туксан.

Фәрештәләрен кыяфәтен мин хыялымда үземчә сурәтли идем. Ап-ак болытларда, керфекләренә кояш нуры сеңдергән көнбагарларда, чык тамчылары эчеп сусылланган жиләкләрдә, тажларын ачкан чәчәкләрдә, ямь-яшел үләннәрдә аларның төсмере бардыр сыман миңа. Чишмә челтерәвендә, кошлар сайравында да шәйләнәләр кебек... Шуңа мин гажәеп гүзәл табигатькә биһуш булам. Аяк астындагы кырмыскаларга хәтле Аллаһы Тәгалә яраткан икәнлегенә инанган кеше бер мин генә түгелдер, мөгаен. Ләкин андыйлар берән-сәрән генә. Казандагы сакаллы табиб әйтмешли, безнең кебекләр ишәйсә, эш харап! Әмма шунысы бар: миндәйләр, ягъни дөнъяны үз төсендә килеш кабул итүчеләр, ягъни ясалма кануннарда буйсынмаучылар очрашса, бер-берсен аңламаячаклар. Чөнки бездә «акыллы гавам»нан аермалы буларак, уртаклык юк, һәркайсыбыз үзгә зат. Бервакыт дуслаштыру нияте белән мине үз ишем – «сайсавыт» Зәйтүнәләргә илтте анам. Ул Галия әбинең каладагы оныгы иде. Жәй айларында авылга кайтаралар моны. Зәйтүнә тикто-малдан тамак төбен гырылдатып көлө, ә мин житди, мин моңсу. Аның чәчендә, әтәч койрыгы кебек, аллыгөлле тасма-каптыргычлар, өстендә ялтыравык күлмәк. Ә минем озын жиңле сарафаным киндер тукумадан, капчыкны кисеп үзем тектем. Чәчләрем дә толымнарда үрәп, яулык белән капланган. Нәтижәсе



шул: без килешмәдек, без бер-беребезне яратмадык! Ахырдан кыз миңа: «Син жүләр!» – диде, ә мин ләм-мим. Холкым шундый: нәрсә булса да ошамаса яки гайрәтемне чигерсә, сусыз гына йотам, дәшмим.

...Фәрештәләрнең тыныч, салмак тавышына изрәп йокыга талганмын икән, аска бөгелгән арыш башагы битемне чәнчеп уятты. Йә сансыз! Гөлмәрьям апа мине булышырга чакырган иде ләбаса! Ә мин көпә-көндөз йокы бүсәм. Бак, кояш ничек кыздыра. Ник алай ялгыша ул, йә? Гөлмәрьям апа дим, ник үз куллары белән хата чүмәләсә өя?! Безнең Фума авылындагы мегафермага кайлардандыр Шакир исемле житәкчене билгеләделәр. Чиста-пөхтә хужабикә дип, аны Гөл апага фатирга урнаштырдылар. «Төнлә шикләндерә», – дип, ялгыз йокларга курыккан хатын гел мине кунарга китерә иде. Баласырмаган, иптәш санагандыр инде. Шакирга ул өйнең алгы бүлмәсен бирде, ә без икенче якта – эре чәчәкле чаршау артында йоклый идек. Ә беркөнне Гөлмәрьям апа минем «хезмәт»тән баш тартты.

– Хәзер мине жен-пәриләр өркетми, матурым. Өендә генә кун инде, яме? – диде. Ә үзенә күзләре оялган төсле аска карый иде. Ул, билгеле, алдаша иде. Өркә анысы, бик өркә!

Хужалыгындагы вак-төяк йомышларын Гөл апа миннән эшләттерә иде. Карлыган өлгергәч беренче булышчы кем? Мин! Шүлай хужабикә белән икәү бакчада карлыган чүплибез. Шакир кайтты. Ул искиткеч чибәр иде. Каш-керфек, калын иреннәр кат-кат сызып ясалган төсле. Камиллекнең чиге юк, имеш. Ничек кенә бар! Моннан да матуррак итеп ир-атны тудырып булмастыр ул. Тик егет салкын чибәр, аңа карагач күз өши иде. Өстәвенә, ул һавалы адәм иде.

Шакир кимсетепме, көлепме, миңа:

– Дегеткә буялган убыр мәллә син? – диде.

– Әй Шакир, син инде бигрәк тагын! Кояшта каралган безнең Гашурә. Иеме, матурым? – диде Гөл апа. Каты итеп, бастырып сөйләшкән хатынның бу юлы тавышы ясалма, нәзек иде. – Ай! – Кинәт кенә ул кулыннан савытын төшереп жибәрде.

Шунда Шакир:

– Нишләдең, бәгырем? – дип, аның беләгеннән сыйпады.

Гөл апаның йөзе көл кебек агарды. «Бәгырем...» Бу сүзне мин ишетмәмешкә салыштым. Тик инде ул балык сыман кармак очына эләккән, акыл аны эшкәртеп маташа иде. Бәгырем, димәк... Жен-пәридән ышык жылкә – төн сакчысы Шакир, димәк. Бәхет телим дияр идем, теләмим, чөнки бу бәхет түгел, бу – фажигә. Мәхәббәтеннән исергән хатынның айныйсылары алда әле...

Шакир ашап-эчкәч фермага китте. Карлыган жыя-жыя әлсерәп куак төбенә аугач, Гөлмәрьям апа:

– Яртысы синеке, әниң кайнатма ясар, – диде.

– Үзебездә дә күп.

– Кешенеке тәмлерәк.

– Син беләсеңдер, Гөл апа.

– Жә инде, матурым, төрттермә. Һай, синең түбәң

тишек шу-ул. Сиздең син, ә? Авызыңа су кап, зинһар, Гашурә!

– Йотам бит инде мин аны барыбер...

– Әй усал да инде үзең!

Гөл апаның юкка гына йөрәге тырнала, мин ни, мин мондый очракларда телсез һәм чукрак идем. Шакир белән икесенең гыйшык-мыйшыкларын жил урлап авыл урамнарына чәчмәсен менә!

Көлеп-шаярган «кәләш» көннәрдән бер көнне боекты. Күз төпләренә кара ягылып, йөзе суырылды. Иртәкич мин аларга сугыла идем, бүген көтү куганда апам нигәдер сыерын капкадан чыгармады. Өенә кердем. Шакир төн кунмаган, ахрысы, Гөл апаның күмер самавыры гөжләми. Ул аны, чәе тәмле дип, иртән үк кияү егете өчен кайната иде. Алгы бүлмә ишегеннән башымны тыксам – шаккаттым: хужа хатын тезләнгән дә, идәнгә маңгаен ора-ора:

– Синең каршыңа барып басасылар бар бит, – дип тәкрарлый иде. Мине күргәч, ул, акланып: – Син, Гөл, ычкынган, ахрысы, димә берүк! Мин Аллага ялварам, – диде. – И-и, гөнаһлы инде без, матурым! Шакир белән никахсыз яшибез бит. Ничекләр Алла каршына барып басып торырмын кыямәт көннәрендә?! Никах укытыйк дисәм, чәчләре тырпая. Без – мулалар нәселе, әти белән әни, мәрхүмнәрем, бу хурлыктан каберләрендә әйләнеп ятадыр. Казандагы балаларымнан да оят!

Ничек шөрәпләрен боргалагандыр, берзаман чибәр егет Гөл апаның үгетләренә күнә. Әмма никах икесе арасында гына калырга тиеш сер дигән шарт куя. «Мулласы да минем танышым булыр», – ди.

...Мин авылга очам, аякларым жиргә әллә тия, әллә юк. Гөлмәрьям апа өен юган-жыйган, тәрәзә пәрделәрен алмаштырган.

– Карале, матурым, – диде ул, минем мышнавыма игътибар да итмичә. – Кулларыңны чайка да караваттагы мендәрләргә кабат. Бисмиллаңны укып, яме? Самат абыең үлгәннән бирле шкаф башында басылып яталар, инде мамыклары укмашкандыр.

– Ул сине яратмый, Гөл апа.

– Абау, кемне әйтәсең син?!

– Шакирыңны. Азгын бәндә ул. Сезнең яшь аермагыз да зур...

Гөлмәрьям апа яулыгын кашларына табан шудырды. Күзләрен яшерә!

– Әй, йөрәгемә кан саудыртмасана! Яратмый дип... Тәрәзә уеп күңеленә бактың мәллә? Син пычагым беләсеңме? Синең акыл житәрлек эш түгел ул. Мендәрләр белән озак кайнашма, кил, бөлешкә дөгә чистарт!

Дөрте ташыган хужабикә йөгерә-чаба табын әзерләде.

– Быел бакчада һәммә нәрсә егылып уңды, иеме, Гашурә? Карлыган дисеңме, чиясеме... Нәкыя апаң кайткандыр, шәт?

– Юк әле.

– Бәй, нәкъ жимеш вакыты ла! Нишләп тора икән түзеп!

– Аңа дигәннәре соңрак өлгерә.
– Хи-хи, Нәкыягә аерым чәчәләрмени, исәр!
Сибгате көтәдер инде, зар-интизардыр. Тегесенәң калада ире, монысының авылда хатыны... Ике Сак белән Сок!

– Бәләшәңнең төбә көйгән, – дидем мин усалгына. Туганымның гайбәтен сатарга кем соң син, Гөл?!

– Бәй, әле мичкә дә тыкмаган бәләш ничек көяр икән?! Алдан ук каркылдамасана, матурым.

Каркылдаган идем инде: чынлап та бәләшәң асты каралып, табасына каткан иде.

– Кулың камырда, телең гайбәттә иде. Үзең гаепле, – дидем.

Никах мәжлесе күңелсез узды. Мулла без танымаган ят бабай иде.

– Мәһәргә бүләккә ни бирәсең, улым? – диде ул яшь кияүгә.

Шакир кунакчадагы әтәч кебек түрдә кукраеп утыра иде, аптырап Гөл апага карады. Нинди бүләк, янәсе. Тәҗрибәле «кәләш» эшне аңлап алды да, шкаф тартмасыннан алтын чылбыр тартып чыгарды:

– Менә, хәзрәт абзый, менә кияүнең бүләге!
Уф, чеп-чи ялган! Гөл апа әлеге чылбырны биш былтыр ук муенына тага иде. Искереп, каптырмасы ашалган иде бит аның!

Шакир канәгать елмайды.

Күкләрдә кабул кылынды микән бу никах – зур сорау билгесе... Ул кичне мин арыш кырына бүтән бармадым. Башым сызлады. Иртән Гөл апаларга килсәм, мин тырыша-тырыша кабарткан мендәрләр шиңмәгән, урын-жир жәелгән килеш. «Яшь бикәч» исә елый-елый кызарган күз кабакларын чәйгә чылаткан мамык белән сөртә иде. Почтасына эшкә барасы ла.

– Жизнәң төнлә янымда кунмады, матурым. Йөз пешереп тә бәләшемнең төбә каралмас иде. Хәерлегә булмаган икән.

Гөл апаның «минем акыл җитмәслек эше» тоташ ялгышлардан гыйбарәт иде. «Сез – елганың ике яры, син шуны аңла!» – дисәм, кызган ташка сугына сибәр идем. Мескенкәемнең болай да ярасыннан кан саркый иде. Күз яшьләренең әүвәлгесе-актыккысы тамса икән әле!



Рәсем: Наталья Васильева

Кадерле
«Соембика»
редакциясе!

СССРда туган балаларның күпчелеге жәйләрне авылда әби-бабалары янында үткәрә иде. Дөрес, бабай янында жәй үткәрү бәхете бөтенесенә дә тәтемәде дә әле: сугыштан соңгы елларда күп әбиләр тол калган иде.

Мин ул яктан бик бәхетле булдым. Әбиләрем, бабам, аларның сеңелләре өчен бик кадерле бала идем бит. Жәйгә авылга кайту – ул әле ирек, үзенә күрә әти-әнинен артык «кайгыртуыннан» котылып тору да. Монда сине яраталар, иркәлиләр. Өйдә булышу, кош-корт карау, бакчада эшләп керүне эшкә дә чутламыйсың. Ул эшләр, киресенчә, җаваплылык өсти.

Энем белән без жәй саен бер-ике айга Сабага кайта идек. Әни ягыннан бөтен туганнар Татарстанның Саба районында яши безнең. Бабай белән әби гомер буге колхозда эшләде. Алты баласының 14 оныгы гел бергә җыелып ята идек. Җыеныбыз бер тирә, җитмәсә. Бөтен эшне күмәкләшеп башкарабыз. Чишмәдән су да алып кайтабыз, чүп тә утыйбыз, бабай белән утын да кисәбез.

Әбинен Тимершыкта яшәүче апасы Мөшәррәф тәтәне без гел Тимершык тәтә дип йөртә идек. Кайчакларда аңа кунакка барып, мичтә пешкән каз коймагы белән дә сыйланып кайтабыз. Тимершык тәтә Бөек Ватан сугышы вакытында тол калган. Хәдичә әби белән Шәфигулла бабайның өч кызының иң өлкәне, ул сеңелләренә бөтенләй охшамаган: озын буйлы, какча гәүдәле, эре сөякле, сипкелле битле... Хәтеремдә ул шулай калган. Сеңелләре Мөкәrrәмә белән Мөгаллимә, әнә, кара кашлы, алсу йөзле чибәрләр. Көlgәндә битләре чокырланып китә... Тимершык тәтәнең ике кечкенә кызы да шуларга охшаган.

Сугыш вакытында ук тол калгач (ирен сугышка озатканда өченче баласына авырлы була, 1943 елда жининен Прага тирәсендә һәлак булу хәбәрен ала), Тимершык тәтә бөтен эшне үзе җигелеп тарта, беркемнән ярдәм көтми. Әнисе Хәдичә әбинен дә булышыр җае булмаган: өй тулы берсеннән-берсе кечкенә балалар, урын өстендә ятучы авыру кайнана... Хезмәт көне өчен колхозда эшлөргә кирәк... Тимершык тәтәнең өч кызы

да үзе кебек: алны-ялны белми эшлиләр иде. Аларга кунакка баргач, хәлдән тайганчы эшлөләрен күреп, шаккатып кайта идем. Сыер, сарыклар, тавык-казлар, бакча, бәрәңге, шәл бәйләү, печән чабу – ел әйләнәтик торганнары юк аларның. Урманда чикләвек җыеп та саталар, шәлләр бәйләп тә саталар, йомырка, ит, сөт, каймак сатып та акча эшлиләр... Тәтә сату эшлөрөнә һәвәс иде: һәрнәрсәдән акча ясый белә.

Әбигә ияреп, Тимершык тәтәгә кунакка барырга ярата идек. Бер баруда тәтәләрдә матур кечкенә көянтәләр күреп хәйран калдым. Ул аларны оныкларына дип алган икән. Шундый жайлы үзләре: йөгәрә-йөгәрә су ташымалы. «Миңа да шундый көянтә кирәк!» – дип, өйгә кайткач бабайны тинтерәтә башладым. Кызганыч, андый көянтәләр сатуда юк икән... «Сез мине яратмыйсыз!» – дип, үпкәләп еладым да әле. Шундый матур, уңайлы көянтә асып, чишмәдән су ташый алмыйм дип кайгырдым.

Без – бала-чаганың әти-әниләре дә Тимершыкка барырга ярата торган булган. Ә тәтә һәркайсына эшен дә табып торган. Бервакыт уртанчы абый Мөхәммәтнур Тимершык тәтәгә кунакка барасы килүен әйткән. Аңа ул чакта 10–12 яшьләр тирәсе икән. Тәтә чәй эчергән дә, кунакны сыер көтүен көтәргә җибәргән, көтү чираты килеп җиткән чакка туры килгән бит Мөхәммәтнур. Гөнаһ шомлыгына каршы, икенче көнне сарык көтүе чираты ди. Тәтә тагын Мөхәммәтнурны эшкә җиккән. Малайның бик тә су буена төшеп балык тотып утырасы килгән дә соң... Нишләмәк кирәк! Ә тәтәнең эше һич бетә торган түгел икән: кайтуына, хәйләкәр елмаеп, каз көтүенә чыгарга жайлый башлаган. Мөхәммәтнурның бик ачуы килгән, сикереп торган да әйберләрен җыя башлаган. «Карга көтүегез дә юкмы тагын?!» – дип үпкәләп, җәяүләп өйләренә кайтырга чыккан. Безнең гаиләдә «карга көтүе» турындагы кыйсаны көлә-көлә еш искә төшерәләр.

Балачакта туганнарда кунакка барулар матур хатирәләр булып күңелдә яңара...

Рәмзия КАШАПОВА.
Казан шәһәре.



Мин 1956 елда туган авылымның җидееллык мәктәбен бик яхшы билгеләр белән тәмамладым. Белем алуымны дәвам итәсем килә, каядыр китеп уку мөмкин түгел, минем физик мөмкинлекләрем чикле...

Ул елларда урта мәктәптә укулар түләүле иде. Хәсрәтле башны кая куярга белмәгән бер мәлдә, туганым Фәния апа сөенечле хәбәр китерде. «Хафаланма, сеңлем, бу уку елында мәктәпне урта мәктәп итеп үзгәртәчәкләр», – дип, күңелне күтәреп китте. «Яңа укытучылар киләчәк, араларында минем белән кайчандыр Кояново педагогика училищесында бергә укыган кыз да бар», – дип тә өстәп куйды.

1958 елның 1 сентябре – көтеп алган көнем. Хәзер мин Фәния апаның танышын көтәм. Кыңгырау шалтырый. Сыйныфташларымның күзләре – ишектә. Сораулы караш: кем керер икән? Бик сөйкемле кыз белән завуч кереп, таныштырып куйды. Исеме моңарчы ишетелмәгән яңа исем икән. «Миңа Рева Хановна дип эндәшерсез», – диде үзе.

Матур кыздан күзләренә алалмыйбыз, зифа буена ятып торган затлы зәңгәр күлмәге кызың зәңгәр күзләренә зәңгәрлеген тагын да көчәйтеп күрсәтә, ә чәчләре килешле итеп баш түбәсенә өеп куелган, тавышы да жылы һәм ягымлы, укытучы түгел, нәкъ фәрештәнең үзе инде. Барлык укучы кызлар читтә булган буйдак абыйларына хатлар язалар: «Абый, тиз генә кайт! Матурдан-матур укытучы кызлар килде мәктәпкә».

Язылган хатларның нәтижәсе булды. Егетләр авылга кайттылар. Араларыннан берсенең чәче Рева апаның чәчләре белән бәйләнгән булып чыкты. Ул егет Кунгур шәһәрендә укып, һөнәр мәктәбе биргән юллама белән Красноярск шәһәренең бер заводында хезмәт юлын башлап җибәрә. Танышлык дуслыкка әверелә. Альберт абый Гәбделбәров шул ук мәктәпкә эшкә килә, бер-берсенә арка терәге булып эшләп китәләр. Альберт абый читтән торып Пермь педагогика институтының физкультура бүлеген тәмамлап, туган мәктәбендә 44 ел укытты. Алар икесе дә «Мәгариф отличнигы» һәм «Методист-укытучы» исемнәренә лаек булдылар. Ихлас хезмәт итеп, Чайкадагына түгел, район, өлкә күләмендә абруй казандылар. Рева апабыз, укытудан тыш, авылның мәдәниятен үстерүгә дә күп көч куйды. Кирәк икән – рус биюләрен башкарды, гармунда, баянда уйнады. Рева апаның сәхнәдәгә чыгышлары һәрчак алкышларга күмелә иде.

Альберт абый үзен физкультура һәм спортка фидакарьларча багышлады. 44 ел укытты дип әйтүе генә ансат ул, ә сөйләсәң... Мәктәп иске, кечкенә һәм тар иде, уңайлыklar юк, спортзал турында хыялланырга гына кала иде. Кышларын физкультура дәресләре ак карда уза. Остазның тәҗрибәсен район күләмендә тарату өчен мәгариф җитәкчеләре ачык дәресләренә, чаңгы ярышларын, эстафеталарны, кроссларны Чайка мәктәбе базасында үткәрә. «Пионерская правда» газетасы призына уздырылган район ярышларында Чайка мәктәбе спортчылары 18 ел рәттән беренчелекне беркемгә дә бирмәде. Остаз укытучы: «Өлкә күләмендә узган авыл мәктәпләре ярышларында без йөзү буенча Усть-Качка мәктәбе укучыларынан гына калыша идек, чөнки алар кыш көннәрендә дә Пермь бассейннарында йөзү күнегүләрен камилләштерәләр иде. Ә безнең авыл балалары жәй көннәрендә генә йөздәләр, ә спортның башка төрләре буенча алдынгылыкны беркемгә дә бирмәде», – диде.

Альберт Гафият улы хәзер лаеклы ялда булса да, формасын югалтмый:

төз, таза һәм көләч, яхшы кәефтә. Хужалыктагы эшләрен теләп башкара, ул сугыш чоры баласы, балачагынан эшләп үскән әтисе дә укытучы булган. Һәрвакыт хәрәкәттә булганга, үз гомерендә бер дару төймәсен капмаган, бер укол кадамаган һәм бер генә көнгә дә авырым дип авыру кәгазе алмаган.

Рева апабызның да гомер юлы шома гына узмый. Гаиләләренә фажига килгәндә 3 яшен генә тутырган була ул. «Халык дошманы» баласы дигән сүзләренә күп мәртәбәләр ишетеп нәфрәтләнгәннен үзе генә беләдер. Әтисе Нәжемхан абыйны кулга алгач, әнисе Зәкия апага билән җиде кат буып, бөтен егәрә туплап, балаларын һөнәрле, белемле, намуслы чын кешеләр итеп үстерүгә юнәлтергә туры килә. Укытучы Нәжемхан абый белән Зәкия апа Нәбиевларның балалары да укытучы һөнәрен сайлап, данлыклы әби-бабайларының эшләренә, идеалларына тугры калып хезмәт итәләр.

Укытучыларым тугызынчы дистәләрен ваклап барсалар да, аларга үз яшьләрен биреп булмый, икесе дә һаман хәрәкәттә. Альберт абый хужалыгын да тәртиптә тотта, һәр җирдә пөхтәлек, хәтта аларның бәрәңге бакчалары да гөлләр түтәле белән чолгап алынган. Рева апаның аш бүлмәсеннән һәрчак тәмле бәләш исләре килеп тора. Килең кайнана туфрагынан ярала диюләре дә дөрестер ахры. Альберт абыйның әнисе Бибиханә апаның туй бәләшләрен пешерү остасы дигән даны таралган иде, урыны жәннәттә булсын. Бу гаилә яшәешнең кай ягынан карасаң да шаккатмалы. Үзара мөнәсәбәтләрен генә алыгыз: һәр сүзләреннән бер-берсенә карата жылылык, хөрмәт, наз бөркелә.

Шундый тәрбияле авылдашларыма сокланам, алар белән горурланам, үрнәк гаилә булып авылга ямь өстәп бик олак яшәүләрен теләп калам.

Алия НӘҖИПОВА.

Пермь крае.

Хөрмәтле укыучыларыбыз!
Сездән хатлар көтеп калабыз.
Безнең адрес: Казан,
Декабристлар урамы, 2.
e-mail: ssuut@yandex.ru

ФИДАКАРЬЛЕК

Әфганстан – аның язмышында аерым тарих. Анда сугыш барганда: «Кан коюны туктатыгыз! Аналар теләге бу!» дип хатлар, петицияләр язды. Чечнядагы хәлләргә протест белдерүче дә татар журналисты, хатын-кыз Әлмира апа булды түгелме?! Үткен каләме, жылы сүзе, киңәше белән яралы йөрәкләргә шифа булырлык күп гамәлләр кылды. Хәтер көннәрендә ялкынлы чыгышлар ясап, ак яулыклы ханым милләт байрагын күтәреп йөрер иде. Милләт язмышы өчен борчылып янды-көйде ул.

Күптәнге хакыйкат: үз илендә пәйгамбәр булмый. Ләкин үзен мөэмин-мөселман дип санаган адәм өчен пәйгамбәрбез кушканнарны үтәү фарыз.

Әлмира апа Әдиатуллина «Азат хатын» журналында йөгере каләмле язучы-журналистлар Диләрә Зөбәерова, Кояш Тимбикова, Мәдинә Маликова ут уйнаткан чорда, алар белән бергә эшли башлаган иде. Ул техник редактор вазыйфасында, булачак журналны калыплау – версткалау, бастыру эшләре өчен җаваплы. Интернет, компьютерлар заманына ерак әле. Ачык йөзле, җиңел сөякле, теләсә кем белән урта тел табарга сәләтле Әлмира апаның типография белән редакция арасын бер итеп, йөгереп йөрүе табигый тоела. Әмма тормышта, бигрәк тә журналистикада, үз сукмагыңны, үзең эшкәртсә кишәрлегенә табу җиңел түгел. Әлмира апа да табачак иде үз темасын. Тапты да. Ни аяныч, югалтулар аша. Сулышы-тыны белән тартып алырдай булып, өзелеп көткән улы – Мараты Сахалин кыяларын кичеп, солдат хезмәтен тутырып кайтты. Ә Газраил аны Казанда – туган җирендә көтеп торган. Газизенәң фажигале үлеме Ананы аяктан егарлык иде. Шашардай булып йөргәндә дингә, Ходай Тәгаләгә якынаюу саклап калды аны, дисәм...

Баш мөхәррир Роза Туфитуллова «Азат хатын»га (соңрак «Сөембикә») язылучыларга бүләк – журналга кушымта рәвешендә «Иртәнге намаз» дигән китапчык әзерләргә ният итте. Заманы өчен зирәклек һәм кыюлык сорый торган бу эшне оештыруны ул җаваплы сәркатип Әлмира апага тапшырды. Халык дин гыйлеменә сусаган, намаз-ниязга тартыла. Әлмира апа үзенә хас җитезлек, хәтта ки дуамаллык белән эшкә алынды. Рәшидә абыстайга сабакка йөрүе, соңрак «Мөхәммәдия» мәдрәсәсенә укырга керүе дә шул нисбәттән булгандыр, шәт? Нәни генә китапчык, ә мәгънәсе нинди олы! Шул кулланма-китапны иптәш, юлдаш итеп ничә мең милләттәш намазга баскандыр! Ярты миллион тираж белән таралган басмага кушымта икәннен истә тотсак! Савабы насып булсын. Читада, Казакъстанда, үзбәк, кыргыз якларында яшәүче милләттәшләребездән рәхмәт хатлары яуды. Ә берничә елдан «Намаз – җәннәт ачкычы» дигән нәни китапның икенчесе дә дөнья




күрде. Әйлә намазын уку тәртибе белән таныштырган ул басма янә зур сөөнечкә әйләнде. «Кулыма тоткан «Азат хатын» миңа Әфганстан чиген үтеп чыгарга пропуск булды. Беләләр иде безне, журналның ответсекретаре, ягъни җаваплы сәркатибе идем бит», – дип сөйли иде ул.

Утыз елга якын «Сөембикә»дә эшләп лаеклы ялга чыккач, гомеренәң дәвамын Аллаһ фарыз иткән юлдан тайпылмый барырга ният итүе дә хак иде. Үзе оештырып, 20 ел бие «Мөслимә» газетасын нәшер итте. Күп вакыт – үз акчасына. Соңрак «Ярдәм» мәчете, аның җитәкчеләре Илдар хәзрәт Баязитов, Мәликә ханым Гыйльметдиновалар «Мөслимә»не үзләренә сыендырдылар – Әлмира апага хәерхәллы булдылар.

Бер генә эштән дә курыкмый торган, көчле, чыдам, эшсөяр авыл баласы иде Әлмира апа. Милли мәнфәгатьләренә кайгыртып, ул башлап йөргән эшләр өчен саллы кәнәфидә утырган берәү дә бер тиен акча бирергә җыенмый. «Милләтнең киләчәге – иманлы, тәрбияле, динле яшъ буын кулында. Әдәп-әхлаклы алмаш тәрбиялик. Сабый чактан салына аның оеткысы бала күңеленә», – дип ничә

Исемен «Планетаның иң яхшы 100 хатын-кызы» арасында күрергә теләделәр.

■ Совет гаскәрләре Афганстаннан чыгар көн жиктәч, канлы бәрелешләрдә катнашкан хәрбиләрне чик буенда каршы алды. Термезга кадәр барып житте.



денты Бушка хат язуы, изге Рамазан аенда хәмер сатуны чикләргә чакырып ил житәкчеләренә мөрәжәгать итүе... аңа гына килешә торган эш-гамәлләр үжәтлек кенәме, жан халәте, күңел кушуы иде...

Россия Ислам мирасы оешмасы 2005 елда Планетаның тынычлык өчен көрәшүче хатын-кызлары исемлегендә аны Нобель премиясенә тәкъдим итте. Әлбәттә, югары исем-бүләкләргә дә бик лаек иде ул. Ләкин...

Хәер, «Сөембикә» журналында эшләгәндә лаек булган Татарстанның атказанган мәдәният хезмәткәре, журналистика ветераны, Мөхлисә Бубый исемендәге бүләк иясе дигән исемнәре белән горурлана иде. Үзе өчен нәрсәдер даулап, соранып йөрү... башына да килмәгәндер. Кош оясы кебек тыгыз-нәни фатирында гомер итте. Аның да яхшы ягын күрә – «Ярдәм» мәчете якин булуына сөенә. Хезмәттәшләренең хәл белешеп торуына да риза-бәхил. Ә журналның «Сөембикә» беләзеген аңа да төгәенләүләренә ифрат куанганы истә. Без аның белән әле журнал «Азат хатын» булып чыккан чактан, өч-дүрт еллап бергә эшләгән каләмдәшләр идек. Мөхлисә Бубый якташы булуыма, Иж-Бубый мәктәбендә белем алуыма үзенчә олы мәгънә сала, «син – бәхетле», дия иде ул миңа. 20 еллап дәвам иткән «Сөембикә сеңелләре һәм энеләре» бәйге-ярышларына чакыра, хата-кимчеләкләре хакында фикер белдерүемне көтә. «Булдырасыз, афәрин!» дигәнгә балалардан ким шатланмый.

Гомерләр аккан су кебек сиздермичә, салмак кына агып ятканда уйланам: аның сыман карусыз, эшкә зарур, тынгысыз, кайчакта бик тә йомшак күңелле, вакыт-вакыт кискен, үткен телле милләтпәрвәр Әлмира апалар белән бер сафта атлау, милли мәгърифәткә көчтән килгәнчә өлеш кертәргә омтылып, янып-ялкынланып йөрүләребезне бәхетле чак дими ни дисең?!

Әлмира апа юк инде. Урыны жәннәттә булсын.

Роза КАМАЛЕТДИНОВА

кабатласаң да, жиң сызганып үзең тотынмасаң, урыныннан кузгалмый йөк, ягъни изге ният. 60 елга сузылган динсезлектән, жаһилияттән соң уянып килә бит татар. «Әгәр мин янмасам...» дип, Әлмира апа башлаган бәйге-конкурслар... Мәчетләрдә дин сабаклары алган, дәрәс итеп Коръән уку серләренә төшенергә омтылган балалар – тәүге шытымнарны барлау, аралаштыру теләге ярыш дәртен кузгатып жибәрдеме, Татарстан мөселман хатын-кызларының «Мөслимә» ижтимагый оешмасы рәисе, «Мөслимә» газетасы мөхәррире Лотфулла кызы Әлмира апа «Сөембикә сеңелләре» дип аталган бәйгегә егерме ел элек үк сукмак салды. Бәйге бүләксез булмый. Ул бәләкәй кул арбасы тартып, кибет саен кереп, арзанрак хакка юньләрәк бүләк жыеп йөрдә. Ә сәмәнән... «Хәер акчасы бу. Ашка баргач, таратканнар иде. Савабы булсын!» – дип, үзе ише әби-абыстайлар жыешты аңа бүләкләрне. Бүләк алган балаларның куануын... моны бизмәннәргә салып кем үлчи ала.

Киләчәк буыннар аны Татарстан, Россия мөселманнарының хокуклары өчен жан атып йөргән көрәшче итеп хәтерләп. Элгәрләребез башына яулык, шәл бөркәнми кеше арасына чыгуны белмәгән. Дәһрилек чәчәк аткан чорда гореф-гадәт онытылды, халыкның яшәү рәвеше сансызланды. Мөселман хатын-кызларының паспорттагы рәсемнә баш киеме белән төшүен яклап, яулыкны законлаштыру хокукы өчен көрәшнең башында торучыларның берсе булды Әлмира ханым. Түбән Кама мөслимәләре белән бергә ул да суд юлларын күп таптады. Башта Түбән Кама, аннан Казанның Вахитов районы, аннары Татарстанның Югары судында каралган бу мәсьәлә, чынлыкта, ил буенча калкып чыккан була. Безнең кызлар, апалар мөхкәмәгә мөрәжәгать итеп, башкалардан өлгеррәк булып чыга. Эмма судлар татар хатыннарының таләбенә каршы карар чыгара. Оттыралар... Әлмира апа – журналист бит, оештыру эшләрен үз кулына ала. Матбугатта язмалар басыла. Мәскәүгә Югары судка барыр алдыннан баш казый Габделхак Саматовтан, Россия мөфтиләр шурасы рәисе Равил Гайнетдиннән нигә мөслимәләр яулыксыз фотога төшә алмый дигән аңлатма да яздырып ала. Мәскәүдә үткән ике утырыш та уңай җавап бирми. Адвокат Фәрит Заһидуллин Страсбургтагы Европа кеше хокуклары судына Россия мөселманнарының көрәше хакында хат юллый. Гаҗәп хәл – ул каралган. Хәтта утырыш та булган. Әгәр Әлмира Әдиатуллина татар-мөселман хатын-кызы паспортка яулык ябып төшәргә хокуклы булуын яклап сизгез судта чыгыш ясамаса... бәлки безнең кызларыбыз борынгыларның гореф-гадәте, яшәү рәвешенең бер атрибуты булган йоланы санга да сукмаслар иде.

Теләктәшләр табып, «Колшәриф» мәчете каршындагы «Кысла» сыраханәсен алдырды, «Сотворение мира» дигән күңел ачу чарасын: «Дөнья яратылышына бер катнашы да юк, шайтан туге бит бу! Изге көрәштә һәлак булган бабаларыбызның сөякләре яткан жирне мыскыллау, яшьләренә аздыру», – дип тавыш куптарды. Судларга йөри-йөри, хаклыгын расларга туры килде. Барыбер теләгенә иреште. Көрәшче рухы, үжәтлек, тәвәккәллек аның канында, жанында иде, күрәсең. «Гыйракта сугышны булдырмыйк!» дип, АКШның ул чактагы прези-



«БУ – МӘХӘББӘТТЕР...»

Гөлнур
САФИУЛЛИНА

«Сау булсаң, ирең сөяр»,
ди халык мәкале.
Ә булмасаң? Көннәрнең бер
көнөндә кинәт авырып
китсәң... Урынга ук калсаң...
Тормышның нинди генә
сынавы юк лабаса. Берәү дә
чирне сорап алмый – ул үзе
килә. Һәм кайвакыт,
кызганыч, китмәскә дип килә.
Хатын кешегә килгән чир
һәрвакыт ике өлешкә
бүленәдер: аның үзенә һәм
иренә. Язмыш аларның
кайсын күбрәк сыный –
билгесез: хаста булып, кеше
күзенә карап яту да жиңел
түгел, авыру карау да...
Күреп-ишетеп торабыз: чирле
хатынын ташлап, өйдән
чыгып киткәннәр бар. «Бер
генә тапкыр яшим, бәхетле
булырга, сау-сәламәт хатын
белән яшәргә хакым бар», –
дип аңлата андый ирләр бу
адымнарын. Әмма ирләрнең
икенчеләре дә бар.
Татарстанның атказанган
артисты НУРЗАДӘнең әнисе
Рәмзия ханымга язмыш бик
авыр сынау җибәрә. Әмма
сынаудан алда инде бәхетен
дә юллаган була. Ирен –
Фирдинантын.
Ачыктан-ачык сөйләшәбез.



– Атагыз! Ул гына исән булсын! Аңардан алданрак китсәм генә ярар иде...

Бу сүзләрне әни соңгы елларда ничәмә-ничә тапкырлар кабатлады икән?! Ә теләге чынга ашты аның – ихлас булгандыр.

Әнинен ничә ел авырганын төгәл генә әйтә дә алмам – бер көн эчендә генә урынга калмады ул. Егерме еллар элек сызлый башлады аның сөякләре. «Ревматоидный полиартрит», диделәр. Ул чакта бик сирәк очрый иде әле бу чир. Бер табибтан икенчесенә бик күп йөрде, сөякләренә ниндидер уколларга кадәр ясатып карады – файда тапмады. «Балачакта яки үсмерчакта салкын тидергәнмендер, мөгаен», – дия иде үзе. Тик бөтен авыртулар да – нервлардан, диләр бит. Әнигә дә тормышта стрессларны байтак кичерергә туры килгән. Берсе бик истә. Безнең Яңа Кенәр авылында Мәдәният йорты директоры иде әни. Белеме буенча режиссер ул – Казан мәдәният һәм сәнгать институтын тәмамлаган. Халит абый Кумысниковта укыган. Халит аганы хәтерлим әле – әни белән укырга икәү барган чаклар да күп булды: мәктәпкә кергәнче үк институт тәмамлаган кеше мин. Эше өчен янып-көеп йөри иде әни. Халык театры оештырырга хыялланды. Спектакльләр белән өчәр көнгә Казанга гастрольләргә барган чаклары булды. Мәдәният йортыбыз зур иде безнең: дүрт йөз кешелек залы, Мәскәүләргә кадәр барып чыгыш ясаган инструменталь ансамбле, үз хореографы... Янәшәдә үк китапханәсе. Әни ниндидер эш белән Казанга киткәч, төн уртасында Мәдәният йортыбыз янды. Костюмнарның берсен дә алып чыга алмадылар. Китапханәдән берәз китапларны чыгарырга гына өлгерделәр. Кара янган кисәүләр өеменә генә кайтып керде әни. Кайтты да егылды: директор буларак, бу аның өчен зур хәсрәт иде... Ә аннан ул яңа Мәдәният йорты салдыру артыннан йөри башлады. Татарстан мәдәният министрлыгын ул чакта Илдус Тарханов җитәкли иде. «Министрлык ишек төбенә

Арыган чаклары әтинең дә булгандыр, әмма ялгыш бер тапкыр ул «уф» димәде.

аның үзеннән дә иртәрәк барып басам», – дип көлеп сөйли иде әни... Шулай йөри торгач, ике катлы Мәдәният йортын төзетеп бетерде. Хатын-кыз өчен җиңел эш булмагандыр бу... Лаеклы ялга әни китапханәдән китте. Авырлык белән йөрсә дә, сызланса да, соңгы көнгә кадәр эш урынында булды.

Әти белән капма-каршы иде алар: әни, сәхнә кешеләренә хас булганча, янып-балкып тора, ә әти иҗат дөньясыннан бик ерак – ул җырламый да, биими дә, бик аз сүзле. Әмма әти безнең гаиләдә иң төп кеше иде – әни шулай куя белде. Әти колхозда бухгалтер булып эшләде: ул эштән кайтмыйча табын янына утырганыбызны белмим. Ипине бездә әти кисә иде – бу да аны бер олылау, хөрмәтләү билгесе булгандыр. Ә клубка чыгыйм дисәң, өйдә тамаша башлана! «Бүген дискотекага барыйм әле!» – дим әнигә. Ә ул, әтинең безнең үтенечләргә беркайчан каршы килмәгәннен бик яхшы белеп торса да, аның янына җибәрә: «Бар, атаңнан сора, ул рөхсәт итсә, чыгарсың!» Хәзерге акылым белән аңлыйм: әни тормышта үзе лидер булса да, әтинең дәрәжәсен шулай безнең алда күтәргән – аның сүзен һәрвакыт соңгы итеп калдырган.

Кинәт искә төште әле менә. Берсендә әнинен яшь чакта үзе тегеп кигән күлмәген табып алдым. Кыска гына шундый матур күлмәк! Әни – бик оста тегүче иде, кечкенә чакта миңа да киbet күлмәге беркайчан кидермәде. Бик оста бөйли дә иде... Теге күлмәкне кидем дә, дискотекага җыенам. Әни пыр туза: «Шундый кыска күлмәктән барасыңмы?» – ди. Әти шунда тыныч кына әйтеп куйды: «Үз күлмәгәң түгелме соң? Сиңа яраган нигә аңа ярамасын ди?!» Тормыш бит – төрле хәлләр була. Кайчак шулай нәрсәгәдер сүзгә киләләр икәү: әни

хатын-кызларча чәпчи, ә әти дәшми. Аннан: «Ярар, булды инде, җитте, аңладым», – дип куя. Һәм өйдә тынычлык урнаша...

Мин авылдан киткәндә, әни үз аякларында йөри иде әле. Әмма мәкерле чир астыртын эшен эшли торды: әнинен куллары деформацияләнәп, ул инде әйберләренә тота алмый башлады. Әти аның кулларына әйләнде.

Бөтен эшне икәү эшлиләр иде алар. Камырга кадәр куялар, бөлешләр пешерәләр. Эшлиләр дип... Әни: «Менә хәзер монысын саласың, аннары болай итәсең», – дип өйрәтеп тора, ә әти жиренә җиткереп үти.

Ә аннары әнигә инфаркт булды, һәм ул инде коляскага калды. Әмма дүрт стена эчендә генә яшәмәде – иҗат кешесе өчен диварлар арасында калу һавасыз калу белән бер булып иде. Әти моны, әлбәттә, белә иде. Шуңа да ул әнинен аякларына әйләнде.

Берсендә санаторийга киттеләр шулай. Мин һәрвакыттагыча шалтыратып, гел хәлләрен белешеп торам. Беркөнне әни кич белән телефонны алмый. Эчәдә ут: әни телефонга җавап бирмәсә, димәк, аңа нәрсәдер булган дигән уй безнең инде аңа сеңгән... Соң гына, ниһаять, үзе шалтыратты. «Без атаң белән дискотекага барган идек», – ди. «Нинди дискотека, әни?! – дим. – Нишләдегез инде сез анда?» «Утырып тордык», – диде ул берни булмагандай. Әтинең гомердә уртага чыгып биемәчәген беләм – әнинен күңелен күреп йөрүе...

Һәр көнне иртән уянып күзгә ачуга, беренче эш итеп өйгә шалтырата идем. Хәер, хәзер дә шулай... Бер көнне иртән сөйләшеп хәлләр белештек әни белән. Берничә сәгәттән кабат җыям: әни «недоступен», әти алмый. Нәрсә уйларга да белмим... «Кызым, эзләгәнсең

Әнинең коляскага каласын белгәч тә, нишләрләр дигән паника булмады – әти өйдәге бөтен эшне эшли иде.



икән... Атаң телефонын өйдә онытып калдырган, ә минеке тотмады. Без гөмбәгә бардык!» – ди әни шат тавыш белән. Коляскада утырган кешенең гөмбәгә баруын күз алдына китерәсезме? Мин юк... «Ничек итеп жыйдыгыз инде гөмбәне?» – дим аптырап. «Атаң бит гөмбә танымый: ул жыеп китереп торды, мин – сайладым...»

«Кызым, югалтма, мин бүген клубта юрида булам. Без киттек...»

«Атаң белән Вятские Поляныга барып кайтабыз әле...»

«Эзләмә, безне бүген кунакка чакырдылар...»

Колясканы машинага салалар да, утырып чыгып китәләр: әле страус фермасына, әле райондагы нинди дә булса берәр музейга – кеше арасында борчулар да, авыртулар да онытылып тора бит. Әни, гомумән, оптимист кеше иде ул: «Тереләм! Бар да әйбәт була!» – дип яшәде. «Мин чирле» дип иркәленеп ятмады. Кәефен төшөрмәде: коляскада утырганда да иннек сөртмичә, пудра ягынмыйча, хушбуй сөртенмичә урамга чыкмады.

Ялларда мин дә, энем дә гел авылга кайтырга тырыша идек – әтине аз булса да ял иттерәсе, булышасы килә. Ә әнинең телендә әти генә: «Фирдинант, әйдә, болай итәбез!», «Фирдинант, моны эшләмәдек бит әле!» «Нигә һаман әтине чакырасың, без бит монда – үзебез эшлибез», – дибез. «Юк, юк, атагыз аны яхшырак белә! – дип шунда ук каршы төшә әни. – Без ияләнгән инде. Ә син әнә башка эшкә тотын».

Әни урында ятмаска тырыша иде – әти аны торгыза, коляскага күтәрәп утырта. Календула белән әнинең авызын чайката, комган, ләгән алып килеп, битен юдырта... Бертуктамый әнинең исенә төшәреп тора: «Син әле бу даруыңны эчтеңме? Ә тегесен?» Нинди китап укырга тели – янына шуларны китереп куя. Сценарий язарга утырса – ә әнигә мондый үтенеч белән еш мөрәжәгать итәләр иде – алдына кәгазен китереп сала... Киендерә, чишендерә, кулы күтәрелмәгәндә чәчләрен тарый. Без бакчага эшләргә чыксаң, аны да безнең янга алып чыгып утырта, аннан алып керә. Рәмзиягә күңелсез булмасын дип, чәйгә кадәр аның янында эчә. Әни төнлә борылып ятса да уяна иде ул: «Су кирәк түгелме? Торгызмыйммы?» Кайвакыт төнлә әнигә начар булганын белми дә калабыз – әти аны безгә иртән генә әйтә. Әйе, әнине бик карады ул. Бик! Югыйсә үзе дә яшь түгел иде инде.

Икенче инфаркт булгач, әнине Казанда, Республика клиник хастаханәсендә саклап ятам. Ул чакта өйдә терлекләр дә бар әле: әти аларны күршеләргә калдырып, өч көнгә бер мине ял иттерергә килеп китә. Әни телендә гел ул: «Син мине атаң кебек торгыза белмисең...», «Атаң миңа чәйне башкача ясый...», «Син аркамны авырт-

тырып уасың, атаң алай итми...» Әти бер көн калмыйча (!) әнинең кулларын, аркаларын, аякларын уа иде! Андый ир-атлар тагын бармы икән?! Мунчага да әнине гел үзе кертте ул. «Сине үзем юындырыйм әле?» – дисәм дә, әни беркайчан ризалашмады: «Атаң мине ничек юарга икәннен яхшырак белә!» Көчем житмәс дип куркуы да булгандыр инде: ничә еллар буге гормоннар кабул иткәч, әнинең гәүдә авырлыгы да арткан иде. Даруларны азрак киметергә тырышып та карады, әмма «отек Квинке» булып, көчкә исән калды... Әнине юындырырга жайлырак булсын дип, әти өйгә терәп яңа мунча салды. Гомумән, бөтен нәрсәне әнигә жайлаштырды: веранда ишекләрен, бусагаларны – коляска белән кереп-чыгып йөрү көйләнгән булганга күрә дә алар өйдә генә утырмадылар.

Ә аннан әнигә тагын бер инфаркт булды... Ул икенчесеннән соң ук: «Больницага башка барып йөрмим», – дип кайткан иде. Сүзендә каты торды: «Кузгатмагыз, китсәм – өйдән китәрмен». Алданрак операция ясарга да тәкъдим иткәннәр иде аңа, ризалашмады: «Атаң белән инде сөйләштек... Наркозны күтәрә алмаячакмын», – диде.

Табиблар бу юлы безне баштан ук кисәттеләр: «Үндүрт көн эчендә барысы да хәл ителәчәк: йә кала, йә юк... Мондый очракта йөрәкнең инде өченче өлеше үлә». Ун көн система алганнан соң, әни рәтләнеп китте! «Маркиз ун көн буге йөрәк ягымнан кочаклап ятты, бүген менә ул да янымнан чыкты. Димәк, иң авыры инде артта – тереләм!» – дип куанды әни. Маркиз – минем песи, жәйгә авылга кайтарып куйган идем. Әни аны бик яратты: «Алып китмә, яше бар – ул да инде картлар рәтендә, өч пенсионер монда рәхәтләнеп яшәрбез», – диде.

Минем Казан дәүләт филармониясендә узачак концертыма әзерләнеп йөргән көннәр иде бу. «Туйга чакыра Нурзадә» дигән бу тамашага сценарийны әни үзе язды. Хәле азрак көйләнүгә, телебездә шул кон-

церт кына булды: сөйлөшөбөз, киңөшлөшөбөз, үзгөрөшлөр кертөбөз.... «Ике-өч көн кала, авылда куярсың, ул сиңа репетиция кебек булыр», – ди эни. Мэдэният йорты директоры белән инде көнөн дә билгеләргә өлгөргән. Үзе дә концертка барырга жыена. Эти аптырый: «Ничек инде?» – ди. «Миңа ул концертка барыбер барырга кирәк! Нәрсә житешми – әйтергә!» – ди эни, кире какмаслык итеп.

Энинен хәле бер авыраеп, аннары жиңеләеп киткән чаклар алдан да күп булды. Бу юлы да шулай булыр дип уйладык – авылдан тыныч күңел белән киттем. Туй алып барырга тиеш идек, юлда аңа шалтыраттым. «Ярар, кызым, исән-сау эшлөп кайт!» – диде ул. Бу – аның миңа әйткән соңгы сүзләре...

Икенче көнне иртән уяндым. Нигәдер күңел урын тапмый... Телефонны эти алды. Беләм: эни урынына ул җавап бирә икән, димәк, энинен хәле әйбәт түгел... «Кызым, кайта алсаң, кайт әле син», – ди. «Хәзер эшләремне жайлыым да, эти», – дим. Берәздән кабат шалтырата: «Нәрсә уйладың, кызым, юлга чыгасыңмы?» – ди. Ишекне ябып ята идек инде. Энем белән сөйлөшөп алдык – аның Ханты-Мансига эшкә киткән чагы иде. Эти аңа да: «Эштән сора да, кайтырга тырыш әле – анаңның хәле авырайды», – дигән. Начар уйларны куарга тырышып, юлга кузгалдым. Э эч поша... Дөбъязларны узгач, нигәдер энинен абыйсына шалтыратып алырга уйладым. «Син юлдамы? – диде ул исәнлөшүгә. – Без иртәгә генә кузгалырбыз инде – жирләргә генә кайтабыз». Башта бернәрсә дә аңламадым. «Эниң үлдә», – диюче юк бит әле миңа. Артта барган машина кычкырта башлагач, юл читенә чыгып туктадым... Эти үзе шалтыратканда ук эни өзөлгән булган икән инде, ә ул мине кызганган, әйтмәгән. «Йөз чакрым кайтасың бар иде бит әле, кызым», – диде соңыннан...

Ул көннәр томан эчендәге кебек... Энине юарга үзем булышуларым, «Соңгы тапкыр күрөп кал», – дип,

халык арасыннан энемне табып, житәкләп диярлек эни янына алып килүем. Ленар – миннән дә нечкә күңелле, энинен мәете янына бөтенләй керә алмады...

Энине озаткач, әтигә: «Миңа нишләргә икән хәзер?» – дим. Концерт ноябрь башына билгеләнгән иде – нибары ун көн калып бара. «Куярга кирәк. Шулкадәр эзерләнгәннән соң баш тартсаң, анаң риза булмас иде», – диде ул...

Миңа әле күлмәк тегүчем шалтырата – аның янына барырга кирәк, әле биючеләр белән репетиция ясарга, әле... «Кирәк»нең очы-кырые юк! Э миндә җырлыйсы түгел, елыйсыгына килгән халәт...

Азат Зарипов – тамашаның режиссеры иде. Ул – энинен укучысы, аны яхшы белә. Концерт башланыр алдыннан пәрдә артында басып торабыз. «Рәмзия апа хакына эшлөп чыгарга тиеш син бу концертыңны, Нурзадә!» – дип, ул мине аркамнан этеп, сәхнәгә чыгарып жибәрде.

Эти концертка килде. Аның кайда утырганын белә идек – ул якка карамаска тырыштым. Филармониядә алдагы алты рәттә тамашачы бик әйбәт күренә, туганнан туганнарыма да әйтеп куйдым: «Мин чыккач еламагыз, югыйсә концертны өзүем бар». Залга килгән халык та яңагына нинди хәсрәт кичергәнемне белә иде... Иң ахырда әтигә рәхмәт сүзләре әйткәндә күз яшьләремне инде тыя алмадым. «Эгәр дөньяда бөтен ир-атлар да безнең эти кебек булса, хатын-кызларга яшәргә күпкә жиңелрәк булыр иде», – дидем. Ул концертның язмасын әле дә карый алганым юк – йөрәгем җитми...

Энинен китүен эти бик авыр кичерде. Хәер, аңа әле хәзер дә – биш ел узгач та жиңел түгел... Шалтыраткан саен: «Мин хәзер нишләргә, нәрсә белән шөгыльләнәргә белмим», – диде. Ничә еллар бугә бөтен тормышы эни тирәсендә әйләнде бит... «Китап та укыйсым килми, телевизор карарга да теләмим. Бакчада да эш бетте – чыгам да әйләнәп керәм», – ди... Энине жирләгәч, энем: «Апа,

Маркизны эти янында калдырып тор әле, ул аңа иптәш булыр», – дигән иде. Дөрөс киңөш бирде. «Без Маркиз белән шуны эшләдек, моны эшләдек, – дип сөйли башлады эти. – Икәү утырып чәй эчтек әле менә...»

Теге вакыт, бер минут китмичә ун көн бугә эни янында ятканнан соң, торып чыкты да, соңгы ике көндә Маркиз ул бүлмәгә якын да килмәде. Эни моны үзенен тере-лүенә юраган иде.. Эни вафат булгач исә мәете янына менеп, янә аны кочаклап ятты – куып карасак та төшмәде. Аптырагач, мунчага илтеп ябып куйдым. Э иң гажәбе соңрак булды: эниләрнең йокы бүлмәсенә ярты ел бугә аяк басмады ул. Бусагага кадәр килә дә, мияулап, әтине чакырып тик тора иде...

Эти янына еш кайтып йөрим. Башкалар кебек ялгыз калган этиләренә булышыр өчен түгел, күрешергә, хәл белергә, утырып бер сөйләшергә – энине сагынып елап алырга... Безнең әтинең өен җыясы юк аның – бар жирендә тәртип: тузаннары сөртелгән, тәрәз төбөндә гөлләре чәчәк ата. Гөлләр дигәннән. Энинен вафатыннан соң ике-өч ай узгач, берсендә эти шалтырата: «Гөлләр үлеп бетә инде, нәрсә эшлөп карарга да белмим», – ди. «Әллә суны күбрәк сибәсеңме икән?» – дим. Аннан исемә төштә – эни бит гөлләре белән бертуктаусыз сөйлөшә иде. Эй эчендә култык таяклары белән акрынгына йөри алганда бер тәрәздән икенчесенә бара – яраннарына гел нидер пышылдый иде... Әтинең дә гөлләре гөрлөп утыра хәзер.

...Узган ел җәй коронавирус белән авырдым. Янымда беркем юк. Күңелгә курку үрмәли – күзләремне йомсам да, беркем белмәячәк бит... Үзәгемне өзеп эти турында уйлыым – ул да бит үзе генә. «Эти, бәлки сиңа кемнәдер димләргәдер? Үзең генә кыен бит инде», – дим шалтыратып. «Эниеңне беркем дә алыштыра алмый», – диде ул миңа шунда.

Бу мәхәббәттер инде. Фотолар: җырчының шәхси архивыннан.

КҮҢЕЛЕБЕЗГӘ АК НУР СИПКӘНСЕЗ...

**Иң гүзәл
кеше икәнсез**

*Килгән чакта башка авырлык,
Житми калса көч йә сабырлык,
Сиздермичә ярдам иткәнсез –
Сез иң күркәм кеше икәнсез.*

*Балаларның теле — кыңгырау,
Гел чыңгылдый, ява мең сорау.
Барысына да җавап биргәнсез –
Сез иң галим кеше икәнсез.*

*Укып чыгып, дөнья тануны,
Бәхетебезне эзләп табуны
Зур ышаныч белән көткәнсез –
Сез иң сабыр кеше икәнсез.*

*Мактагансыз тиеш урында,
Яклагансыз тиеш урында.
Күңелебезгә ак нур сипкәнсез –
Сез иң гүзәл кеше икәнсез!*

Алсу
ШАКИРОВА

Мәктәптә укыган еллар искә төшә... Октябрь аеның беренче якшәмбесе. Укытучылар көне! Бу көнгә алдан хәстәрләнә идек без. Һәр сыйныфның иң оста шигыр сөйләүчеләре, жырлаучылары, биючеләре бәйрәм программасы төзеп, укытучыларны котларга эзерләнә... Иртән директорыбыз «киңәшмә» дигән сәбәп белән укытучылар коллективын җыя. Ул арада барлык укучылар спорт залына җыелып, сюрприз эзерли. Менә «киңәшмә» тәмам, балалар эзер... Укытучылар кабинеты ишеген ачып, абый-апаларны коридор буйлап бәйрәм буласы бүлмәгә озатабыз. Анда килеп керүгә ике йөз бала берьюлы «Ко-о-от-лы-ы-ый-бы-ы-ыз!» дип шау итә, укытучыларны алкышларга күмәләр. Йөзләрендә елмаю балкыган тыйнак укытучыларыбыз урындыкларга барып утыралар. Жыр башлана. Укытучыларга дан җырлана... Сез – иң гүзәл кеше икәнсез... Сез иң күркәм, иң галим, иң сабыр, иң гадел кеше икәнсез... Жырны башкарган егет-кызларның тавышлары калтырап куя. Һәммәсе үзенең яраткан укытучысына багышлый жырны. Күңелләр тула...



Халкыбыз яратып жырлый торган жырлар исемлегенэ «Иң гүзэл кеше икәнсез» жырын күптән язып куйган идек. Аның тарихын да барлар көн жите. Укытучылар көне – халыкчан бәйрәм. Жир йөзөндөгө һәр кеше билгеләп үтәргә хаклы аны. Һәммәбезнең котлар кешесе, рәхмәт сүзләре житкерер остазы бар тормышта... «Иң гүзэл кеше икәнсез» жырын иң беренче булып башкарган жырчы-мөгаллим янына барганны белсә, укытучы әнием дә куаныр дип уйлап, Татарстанның халык артисты Миңгол Галиев яшәгән йортка ашыгам. Һәр кешене мәктәп елларына алып кайтырга, хатирәләргә яңартырга этәрүче бу жырны ничек дәрәжә жырларга кирәклеген фәкать Миңгол абыйгына беләдер... Нәрсәсә бар, барыбыз да жырлап үстек ул жырны, димәгез... Уильям Шекспир трагедиясе буенча куелган «Ромео һәм Джульетта» операсы аһәңе кәргән бу жырға!

Ләкин иң беренче чиратта сүзгә жырның авторыннан башларга кирәктер. Хәрби хезмәттән жәрәхәт алып кайткан Фәнис Яруллин укуын Казанның 18 нче номерлы кичкә мәктәбендә дәвам итә. Гомерлеккә йөри алмас хәлдә калган егетне укытучылар өенә килеп укыта. Наилә Гарифулла кызы Гатауллина, Гөлчәчәк Кәрим кызы Галиева, Виктория Михайловна, шагыйрьнең яраткан укытучысы Вәли Хаҗи улы... «Кайберләренә фамилияләре онытылса да, исемнәре Фәнис Яруллинның хәтеренә мәңгегә уелып калды», – ди шагыйрьнең хатыны Нурсия ханым. Урын өстенә калган Фәнис өчен белем илен киңәйткән, яңа офыклар ачкан, иңнәренә канат куйган, яшәү көчен, тормыш төмен табарга ярдәм иткән остазларга шагыйрьнең бөтен хөрмәте шигырь юллары булып кәгазьгә төшә:

*Килгән чакта башка авырлык,
Житми калса көч йә сабырлык...*

Бу сүзләргә, әлбәттә, лаек булырга кирәк. Моңы дәлилләп, мөхтәрәм укытучылар – Наилә ханым, Гөлчәчәк ханым лаеклы ялга чык-

каннан соң да Фәнис Яруллин янына барып йөрүләреннән туктамыйлар. Игътибар күрсәтеп, ел саен туган көне белән котларга да килә алар шагыйрь янына... Гади укытучы дип кенә әйтеп буламы соң мондый кешеләргә?!

...Ә Миңгол Галиевнең консерваториядә укуын тәмамлап йөргән чагы. Укытучыларга багышлап язылган жырны беренче тапкыр газета битендә күрә ул.

– Авторлары да кем бит әле! Гажәп язмышлы шагыйрь Фәнис Яруллин, ачык күңелле, юмор хисле, талантлы, атаклы композитор Әхмәт абый Хәйретдинов! Жырны иң беренче булып мин башкардым. Аңа кадәр шагыйрь Зөлфәт сүзләренә Фәрит Хатипов иҗат иткән искиткеч «Һаман яратам» жырын башкарып, халыкка танылган идем. «Иң гүзэл кеше икәнсез» жырын башкара башлагач, «Бу теге «Һаман яратам» егет бит!» дип таний торганнар иде. Берничә елдан соң жырны укытучылар көне уңаеннан 1978 елда радиога яздырдык. Баянда Фәнис Гыйльметдинов уйнады. Фәнис аны шулкадәр матур уйный иде, гүя жырның беренче аккордларыннан ук укытучыларга хөрмәт яңгырый... – дип искә ала Миңгол абый.

Укытучылар турында – укытучы... Бәлки, үзе дә остазлык юлыннан атлап барганга, бу жырны бер күрүдә ошаткандыр Миңгол Галиев. Үзен дә бу һөнәргә этәрүче укытучысын да, аңа әйткән һәр сүзен дә ачык хәтерли:

– 10 нчы сыйныфта укыган вакытта тәнәфестә чабып йөргән жирымнан укытучым туктатып: «Миңгол, кем булырга уйлыйсың?» – дип сорады. Уйлап та тормыйча: «Укытучы!» – дип җавап бирдем. «И-и-и, ну түлкә әйтмәде дип әйтмә аннары», – дигән иде. Еллар узгач кына бу сүзләрдә никадәр мәгънә барын аңладым...

Уильям Шекспир трагедиясенә катнашы бар бу жырға, дисемме? «Ромео һәм Джульетта» операсын тыңлаган Миңгол Галиев Монтеки һәм Капулетти гаиләләре арасындагы низаг аркасында һаләк булган ике яшь йөрәк трагедиясен күңелә

аша үткәрә. Ике гашыйкның тормыш белән сабуллашкан мизгелендә яңгыраган йөрәк өзгеч бормалы ноталарны Миңгол Галиев «Иң гүзэл кеше икәнсез» жырына кушып җибәрә. Әйе! «Күңелебезгә ак нур сипкәнсе-е-е-ез» дип жырлаган вакытта Италия авазлары кушылып, гүя үзәк өзгеч тирән мәхәббәт хисләре чыгарга тиеш! Жырның бу өлешенә әнә шулай Миңгол абый үзенә укытучыларына карата тирән хөрмәтен салып башкара... Диләрә Юнысовнаны, Сания апаны, Шәмсенур апаны күз алдына китерә ул жырның шушы урынында...

Һәр авазга әһәмият сала Миңгол Галиев. Калын, ачу тоташ көр тавыш белән жырлаучыларны ишетсә: «Нигә укытучыңа ачуланган кебек жырлыйсың?» – дип шелтәли. Ә үзгөмере буге яшьлек авазы белән башкара ул жырны. Фәнис Яруллин да авыр хәләтендә йөрәгеннән чыккан рәхмәтен салган бит бу сүзләргә! Укытучыларга багышланган жырны фәкать шулай башкарырга кирәк!

Укытучыларга мәдхия булып яңгыраган бу жырда Миңгол абыйның методикасын бөтен дөньяга таныткан аваз барлыкка килүе аерым игътибарга лаек. «Италия һәм рус вокал мәктәбенең камилләшкән юлы буларак, авызны зур ачмыйгына иң яраткан кешең белән сөйләшкән хистә жырлау», – дип атый аны Миңгол Галиев үзе. Төрле илләрдә чыгыш ясаган вакытта аның бу осталыгына таң калалар. Бу – «Иң гүзэл кеше икәнсез» жырыннан башланган тәҗрибәнең дәвамы була.

– Укытучылар конференцияләрендә дә еш булырга туры килә. Каягына барсам да, «Иң гүзэл кеше икәнсез» жырын башкарыгыз әле, дип үтенәләр. Укытучыларга әйтәм, без иң бәхетле кешеләр бит, дим. Алар моңсугына елмаялар... Гөмеребезне балалар тәрбияләүгә багышлап, күпме вакытыбызны, күңел жылыбызны, игътибарыбызны аларга бирәбез. Укып чыгып, кеше булгач та укучыларыбыз безне һәрвакыт рәхмәт белән искә ала. Без шуның белән бәхетле!



УРАЛ ТАУ УРТАСЫНДА



Лилия
ФЭТТАХОВА

Бу сәфәргә очраклы гына чыгып киттем мин. Хәер, бу тормышта бер генә очраклылык та очраклы түгел, диләр анысы... Узган ел Урал таулары башланган якларда йөрөп кайткан идем, быел Урта Урал–Көңгер маршрутын тәкъдим итүче турны күреп алдым. Икенче көнне инде биштәрне тутыру эшенә дә керештем. Кыска вакытлы сәяхәт бит: жомга көн кич китәсе – дүшәмбе иртән кайтасы. Хәзер андый «ял көннәре турлары» дип аталган турлар күп икән. Түләү, поход өчен кирәкле әйберләрне арендага алып тору – шулай ук биш минутта хәл ителде. Рәхмәт, интернет! Шунда ук сәяхәткә жыенучы ватсап төркемгә керттеләр: Чаллыдан баручы юлдашлар белән танышырга да өлгердек.

Шул рәвешле 36 кешелек зур гына төркем белән Пермь якларына юнәлдем. Дөресең әйтим, ялның «актив туризм» дигән форматын беренче тапкыр сайлавым иде. Безне – Чаллы, Алабуга, Түбән Камадан баручыларны – Казаннан килүче автобус кичтән юл уңае алып китте. Иртән инде Көңгер шәһәрендә идек.

Туристларны дөньяның төрле якларыннан үзенә жәлеп иткән бозлы мөгарә – без күрергә теләгән төп табигый һәйкәл иде. Дөньяның дим, чөнки Виктория Руффо кебек танылган шәхесләр дә булган биредә. Ә кайчандыр маршал Жуковның килүе мөгарәне утлы иткән. Чын мәгънәсендә. Сөргенеп егыла язгач: «Сугышта жиндек, ә үзебезнең хәрчелекне һаман жиңә алмыйбыз», – дип әйткән, имеш.

Көңгер мөгарәсенә керер алдынан гына «Ермак авылы» дигән юл күрсәткечне күреп аптырап калдым. Баксаң, Себер ханлыгын яулаучы данын алган Ермак, легендалар буенча, биредә кышлаган. Сылва белән Чусовая елгаларын бутаган, имеш. Бер мөгарәдә табылган ике зур ядрәне шул заманнан калган, диләр.

Ә мөгарә бик үзенчәлекле. Аны дөньяга танытырга тырышкан Александр Хлебниковның да язмышы кызыклы гына. Яшьтән сәяхәтләр турында хыялланган егет Япония, Америкаларга барып житкән. Америкадагы Мамонтлар мөгарәсен күргәннән соң, үз ягының Көңгер мөгарәсен дә кешеләр өчен ачасы килгән. 1914 елда аны уникаль елга арендага алгач, бөтен гомерен шуңа багышлаган: юллар салдырган, тау куышларын чистарттырган, кайвакыт үзе үк юл күрсәтүче булып та йөргән. 70 яшендә үзеннән 45 яшькә яшьрәк кызга өйләнеп, өч бала атасы булгач та, мөгарәне таныту эшен тормышының төп миссиясе дип санып ул. Без яктыртылган тау куышлары аша үттек. Кайчандыр утлы кисәүләр, шәмнәр яктырткан бу юлны. Кайвакыт Хлебников шаярткалап та алырга яраткан: утларны сүндергән. Безгә дә бер генә минутка дөм караңгыда калырга туры килде. Дөм караңгының нинди икәнлеген

Пандемиядән соң мондый сәяхәтләргә гаилә белән йөрүчеләр күбәйгән икән.

әлегәчә белмәгәнмен икән... Яктылык нурының әсәре дә булмаган жирдә озаграк торсаң, вакыт төшенчәсе юкка чыга, ди гыдыбыз. Аеруча тәвәккәл кешеләр өчен махсус «Караңгылык белән сынау» дип аталган экскурсия дә бар икән биредә. Караңгылык, тынлык һәм син! Кеше үз-үзен ишетә башлый, хәтта комплексларыннан да котыла икән. Онытылмаслык кичерешләрдер, мөгаен.

Данте тау куышы, Романтиклар тау куышы, Жәһәннәм уты тау куышы... Биредә 48 тау куышы бар. Аларның кайберләренә шундый сәер исемнәрне Хлебников үзе биргән.

Куышлар төрле. Өч төрле климат шартлары булган сирәк мөгарәләренң берсе икән Көңгернең боз мөгарәсе. Кышкы бәсле иртә кебек челтәр-челтәр кар бөртекләре белән капланган өлеше дә, тып-тып тамчы тамып торган куышлары да, хәтта тереклек булган өлеше дә бар аның.

Ярыклардан агып кергән су мөгарә эчендә нечкә генә боз сөңгесе булып та, зур-зур колонналар рәвешендә дә катып калган. Сталагмитлар, сталактит, сталагнатлар – биредә сезонлы күренешләр.

Быел гына Абхазиядәге Яңа Афон мөгарәсен күрергә туры килгәнә, аерма бик тиз күзгә ташланды: анда алар минераллардан ясалган – кальцитлар, биредә исә барлык сыннар да катып калган судан хасил булган.

Һәр тау куышы турында диярлек риваять-легендалар бар.

Хәрабәләр тау куышы уңаеннан да шундый тарих бар. Имеш, жир астында күз күрмәгән жанвар яши. Мамонт! Ул үткән юлларда өем-өем булып ташлар, чокырлар кала. Халык телендә йөргән бу сүзләргә ишетеп алган тарихчы Василий Татищев (Пермь, Екатеринбург шәһәрләренә нигез салучы да, диде гыдыбыз) бирегә килә һәм бу табышмакның жавабын әйтә. Тау токымнарының суда эрүеннән барлыкка килгән алар:

карст дип атала бу күренеш. Унике мең еллар элек Сылва елгасының сулары тау эченә үк үтеп кергән һәм мондагы гипсны эреткән – тау куышларын барлыкка китергән. Хәзер дә ел саен язгы агымсулар 600–800 куб. метр эрегән гипсны агызып китә, шуңа күрә мөгарәләр һаман да әле кыяфәтләрен үзгәртеп тора икән.

Тереклек дигәннән, Хлебников крангониксы дигән сирәк жан иясе дә яши биредәге күлләрдә. Бәп-бөләкәй, 20–25 миллиграммлы, үтә күрәнмәле диярлек кыскачлык икән ул. Пермь өлкәсенең «Кызыл китаб»ына кертелгән бу реликт бары тотрыклы салкын мөгарәләрдә, минералларга бай жир асты күлләрендә генә яши ала. Әлбәттә, без аны күрә алмадык.

Шулай ук биредәге житмеш күлне дә күрмәдек. Туристлар өчен мөгарәнең өчтән береннән дә азрак өлеше генә ачык. Болай да жир асты патшалыгы өчен һич кирәксез яктылык белән жылылыкны алып керәбез без.

Күлләрнең дә кызыклы гына атамалары бар. Иң истә калганы – «Кызлар күз яше» күле. Асылташлар бүләк итүгә генә кияүгә чыгачакмын дип сайланып утырган кызга нисбәтле ди бу исем. Ахырдә бер яшь кенә, чибәр генә сәүдәгәр егет килеп чыккан да, бүләккә күмгән кызны. Ә никахны жир астында укырга булганнар. Ләкин... Ләкин... Яшь егетебез мөгарә эчендә карт һәм ямьсез мөгарә рухына әйләнмәсенме?! Ә ул бүләк иткән асылташлар гап-гади ташларга әверелгән дә куйган. Шуннан бирле яшь коя икән якты дөньяны күрүдән мәхрүм калган бу комсыз кыз. Тын калып тыңлап торсаң, чынлап та тып-тып шул яшьләр тамган кебек анда. Жир астында әкият тыңлау рәхәт икән ул...

Мөгарә эчендә шактый салкын. Бу хакта алдан ук кат-кат кисәткәннәр иде. Тауларда һава торышы

Моннан 300 миллион еллар элек бу таш кыялар диңгез төбөндә булган.



■ Куркаклардан булмасам да, сукмак читендә үк – 120–150 метр түбәндә агып яткан елганы күргәч, аяклар бер мөлгә калтырап алды. Өстән караганда башлар әйләнеп китәрлек биеклек һәм... матурлык!

■ 70 метрлы Шайтан бармагы да шундый якында гына шикелле – мәгърур гына кыя-таштан аерылып басып тора.



үзгәрүчән, жылы киёмнәр, алмаш киёмнәр турында онытмагыз, дип искәртеп торганга, әллә ни өшемәсәк тә, сәгать ярым минус ике градус чамасы салкында йөргәч, эчкә суык үтә башлады үзе. Әле бит фотога да төшерәсе килә, кул кесәдә генә тормый.

Ә урамда 27 градус эссе! Чыккач, биш минуттан кызыл борыннар үз хәленә кайтты, куртка, башлыklar салынды. Бәхетебезгә, сәяхәт дәвамында кояшлы матур көннәр торды. Яңгырлар башланса, без үтәсе юлларның яртысы да үтелмәс иде, мөгаен.

Юллар дигәннән... Соңгы тапкыр кайчан бу кадәр күп йөрдем икән? Искә төшерә алмадым. Актив туризм шул бу! Ярый әле озаклап уйларга вакытым булмаган, тәвәккәлләгән булыр идемме икән?

Көңгөрдән соң юлыбыз Усьва бистәсә тирәсендәрәк тукталды. Биредә палаткалар кордык. Түбән Кама кызы Катя да, мин дә гомеребездә бер тапкыр палатка корып карамаган кешеләр булсак та, берәз як-якка карангалап торгач, ул эшнең дә жаена төшендек. Урнашып алгач, өй салуның ние бар, мүклисе дә чутлыйсы кебегрәк булды ул. Хәер, теләсә кайсы вакытта булышырга эзер сәфәрдәшләр кыен хәлдә калдырмас


иде анысы – моңа һич тә шигебез булмады. «Общак» әйберләрен ташыганда ук күренде инде ул.

Учакта, зур казанда пешкән тәмле пылауны сыпыртып куйгач, кашыктәлинкаләрне елгага төшөп юып менгәч (цивилизация шәһәрдә калды!), Усьва баганалары дигән жиргә жыена башладык. Бигрәк тә Шайтан бармагы дигән күрәсә килә иде.


Биш чакрымлап барасы һәм тауга күтәреләсе, диде инструкторларыбыз. Нәрсә инде ул биш чакрым, диештек без. Нәрсә икәнлеген соңрак аңладык үзе... Яр буеннан, тармакланып беткән тамырлар чыгып торган сукмактан атлыйсы икән ул биш километрны. Сул якта ярты метрда гына елга ага. Дөрәс, аның шаулавы гына ишетелә. Ул кайдадыр бик-бик түбәндә. Шуңа да шактый сак барырга кирәк. Аннары сукмак тигез яр буена алып төшә. Урыны-урыны белән чуерташлы, урыны-урыны белән тигез юлдан атлап барасың. Синең алда гажәеп пейзаж. Усьва баганалары, Шайтан бармагы!

«Время первых» кебек фильмның бер эпизоды ул, тагын шактый киноэпизодлар төшерелгән монда. Ә тау, үч иткәндәй, менгән саен биегәйгән кебек. Инде туктап-туктап ял итүчеләр дә күбәя бара. Мин юл башында ук «Колһуаллаһу»ны укый

башлаган идем, тауга үрмәләгән саен, аны ешрак кабатлата башлады. Шушында хәтле килгәч, кире борылып булмый бит инде. Әнә алтмышны тутырып килгән Светлана ханым да калышмый әле. Ире белән Венециягә һәм Көңгөргә барырга хыялланган булганнар. Ире яман чирдән китеп барган да ул берүзе генә уртак хыялларын чыңга ашырып йөри... Шул рәвешле бер-беребезне куәтли-куәтли, биштәрдәге сунны ешрак йота-йота күтәрелә торгач, тигезрәк мәйданчыкка менеп життек. Тик бу әле безнең юлның ахыры түгел икән. Берәздән кыяга терәлеп үк салынган сукмактан бара башладык. Менә монысы экстрим, ичмасам! Бу куркыныч аралыкны да исән-имин узгач, тагын бер мәйданчыкка күтәрелдек. Ах та ух килеп тирә-ягыбызны күзәттек, фотоларга төштөк. Ә Шайтан бармагына кадәр тагын ике чакрым бар икән әле! Ул арада эңгер-меңгер житте, күз бәйләнә башлады. Шайтан бармагына кадәр барып тормака булдык: куркыныч. Тауларда кояш баешын күзәттек. Шул ук юлдан ничек төшәсе булыр дип кот очып торганда, инструкторыбыз безне берәз әйләнечрәк, ләкин упкыннан ераграк, куркынычсызрак сукмак белән алып китте. Һәрберебезнең



■ Шайтан каласын хэзер күбрэк Таш кала (Каменный город), дилэр. Халык телендэ Ташбакалар дигэн атамасы да бар икэн. Таш калада узган өч сэгать – сизелми узган вакыт булды. Әллә нинди рәвешләрдә катып калган зур-зур ташлар арасыннан тар урамнар уза, тыкрыклар, хэтта шәһәр үзәге дә бар кебек.



маңгаенда фонарь. Светлана безне беренче мәйданчыкта каршы алды (ул тар сукмактан өскә үк менеп тормаган: һәркем үз мөмкинлекләрен чамалый монда).

Кайту юлында, шулай ук кыр казлары кебек тезелешеп, бер-беребездән калышмый атларга тырыштык. Шактый юлны тар сукмактан узасы бар бит әле! Мәскәүдән үк килеп кушылган Оля жырлар кушып жибәрде. Арып-талып, ниндидер зур эш башкаргандай, канәгать калып кайтып аудук лагерьга. Анда инде учак янында тәмле сый көтә, теләүчеләргә – мунча. Поход мунчасы! Ул яр буена ук куелган палатка эчендә. Чыгу белән елгага чумасың. Ә аннары учак тирәсендә гәпләшеп утыру, гитара, жырлар... Дәрес, монысына бөтен кешенең дә хәле калмаган иде инде.

Ә берничә сэгатьтән иң-иң түземнәр шул ук Усьва баганаларына, кичтән барып житә алмаган, ләкин кызыктырып торган Шайтан бармагына таң каршыларга кузгалды. Мактана алмыйм: мин алар арасында юк идем.

Бу сәфәргә чаклы трекингның нәрсә икәнлеген дә белмәгән кеше идем. Усьва аша асылмалы күпердә, «Бәхет монда» дигән язу торган тауларда жәяү йөрөп кайткач, көннең

икенче яртысында Шайтан каласына юл тоттык. Моннан 300 миллион еллар элек бу таш кыялар диңгез төбөндә булган. Ул кыялар Зур Ташбака, Канатлы Сакчы кебегрәк шагыйранә исемнәр белән аталган. Нәкъ шул кыяларга менеп фотога төшәсе килә туристларның. Куркыныч, әлбәттә, ләкин бик матур.

Һәм тагын бер риваять. Кайчандыр биредә гажәеп бер шәһәр булган. Ләкин бу матурлыкны идарәченең бердәнбер сукур кызы гына күрә алмаган, ди. Кызны терелтәм, дип ышандырган сихерче явыз булып чыккан. Кызның күзләре ачылуга, башка кешеләр һәм йортлар ташка әйләнгән, имеш. Берьялгызы шул мәһабәт һәм кырыс матурлык янында калган ул.

Биредә үзенә бер аура бар кебек. Монда таш кыялар өстендә үскән агачларны, аларның ташларны кочып шуышкан тамырларын күрөп шаккатасың. Шул кырыс матурлык әллә кай ягы белән үзенә тарта. Бигрәк тә август, сентябрь айларында килүчеләр күп икән.

«Иң ошаганы нәрсә булды?» – дигән сорауга безнекеләрнең 62 проценты нәкъ шул урынны атады. Безнекеләр, дим, чөнки шул берничә көндә дуслашып, тату командага әйләндек. «Мондый турларга әйбәт

кешеләр генә йөри», – дип көлә инструкторыбыз. Арада кемнәр генә юк: провизор, аудитор-программист, укытучы, акушер-гинеколог, инженер, редактор, эшмәкәр, студент...

Автобуста минем белән янәшә утырып барган Диана ханым – марафончы. Сәяхәт барышында гажәеп фотолар гына төшереп калмады, акварель карандашлар белән картиналар ясарга да өлгерде ул. Актив туризмны күптәннән яратып өлгергән кешеләр арасында Чаллы кызы Резеда да бар. Таганай, Зураткул... Ул инде Уралның төрле табигый һәйкәлләрен күрөп өлгергән. Шуңа күрә ял көннәре турларында булып, дүшәмбе иртән эшкә чыгу аның өчен дә яңа күренеш түгел икән. Казан асып, безне тәмле ризыклар белән сыйлаучы инструкторыбыз Диләрәнең дә банк хезмәткәре булуын белеп гажәпләндем. Менә бит, дөньяга офис тәрәзәсеннән генә карамыйча яшәүнең матур үрнәге! Гажәеп зур, чиксез матур дөнья бит ул! Күрөп, сокланып, башкаларны да шул матурлык белән таныштырып өлгерергә генә кирәк.

Р. С. Тагын шундый турларга барыр идемме? Әйе! Ару-талчыгу, куркулар узды, ә эмоцияләр – һаман да бихисап! Димәк, алда әле Төньяк Урал, Алтай, Байкал...

«МӨЛАЕМЛЫК – ХАТЫН-КЫЗНЫҢ ИҢ ЗУР ӨСТЕНЛЕГЕ»



Марсель ӘХМӘДУЛЛИН,
тамада;
гаилә стажы – 13 ел;
өч бала әтисе.

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыктар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Соңгы арада хатын-кыз өчен бик тә дефицит булган бер сыйфатка игътибар итә башладымы – ул да булса аның мөлаемлыгы. Хәзер хатын-кызлар аеруча да мөстәкыйльлеккә омтыла: ирләрдән дә уздырып, алардан да ашыгып дөнья көтә. Һәм шуңа күрә үзләренә табигать тарафыннан бирелгән йомшаклыкны, нәфислекне, табигый матурлыкны жуеп бара. Әмма ир-атны көч, гайрәт, лидерлык сыйфатлары белән гажәпләндереп тә, сокландырып та булмый. Безгә үзөбездә булмаган сыйфатлар кадерлерәк. Менә шуның өчен дә хатын-кызның мөлаемлыгына, тыйнаклығына, нәфислегенә моданы кайтарасы килә. Бу – аларның иң зур коралы.

2 Хатын-кызның кайсы сыйфатларын гафу итәргә була?

– Була гына түгел, аның үзенә генә хас бик күп үзенчәлекләрен гафу итәргә кирәк. Һәм шуларга күз йомган очракта гына уртак тел таба алабыз. Изге китапларда да язылган: хатын-кыз ир-атның кабыргасыннан яралган. Ә кабырганың кәкре булуын барыбыз да белә. Әгәр аны турайтырга теләсәң – сынганын да. Шуңа күрә ничек бар, шулай кабул итәргә тиешбез. Инде төгәлрәк тукталсам, хатын-кызның берәз нәрсәнедер уйламыйчарак әйтүен, ашыгыбрак сөйләвен, ашыгыбрак нәтижеләр чыгарып куюын, эмоцияләргә бирелеп, башта ярысып алуын... Шушыларга күз йомып сабыр итә алсаң, барысы да үз урынына басачак.

3 Ә нәрсә өчен сез бик якын хатын-кызны да гафу итмәс идегез?

– Сорауның бу рәвешле куелышы күңелемә ятып бетми... Чөнки кайчак «менә шулай беркайчан булмам, эшләмәм», дип әйткән очракта, киресенчә, тормыш нәкъ шундый ситуацияне каршыңа чыгарып куя. «Сүзеңдә торырсыңмы, тикшереп карыйк алайса», – дигән кебек... Шуңадыр бу сорауга җавап бирәсем килми. Аннан кем инде без шулкадәр бер-беребезне гафу итмәскә?! Берөбездә дә мондый хак-дәрәҗәләр бирелмәгән. Алай уйлау төкәбберлекне арттырадыр кебек тоела миңа.

4 Ир кеше өчен аның хатыны дус та була аламы?

– Никахта ир белән хатынның дус булуы, миңа калса, тандем өчен бик кирәкле бер шарт. Ир-ат өчен хатын-кыз кем ул дигән исемлек шактый озын: партнер да, хатын да, хужалык эшләрен алып барырга ярдәм итүче дә... Һәм, әлбәттә, дус та. Дус булмаса, баланска бер хилафлык килер – нәрсәдер җитмәгән кебек булыр иде. Хатыным белән безнең дә бер-беребездән яшерен серләр юк. Арабызда дуска хас булган бөтен сыйфатлар да бар.

5 Хатыныгызга ничек тәкъдим ясаганыгызны хәтерлисезме әле?

– Әнжә белән уртак танышыбыз таныштырды. Бу минем кызлар белән беренче чын-чынлап очрашуым, кыз белән егет булып беренче йөрүем иде... Әйе, тәкъдим ясаган көнемне хәтерлим. Туган көнем иде ул. Әллә нәрсә уйлап чыгармадым – мин андый романтик кеше түгел. Кремльнең Спас манарасы янына алып бардым да, бөтен Казан күренеп торган калкулыкта аңа роза чәчәгә бүләк иттем. Ә чәчәкнең таңына йөзек куйдым... Ул: «Мин риза!» – дип җавап бирде. Туган көнемә иң зур бүләк шушы булгандыр. Моннан да зур бүләк алганым юк иде әле. Хәер, аннан соң кызларыбыз, улыбыз туды, аларны да бүләк итеп кабул иттем. Әмма яхшы хатын барыбер зуррак бүләктер: балалар үсә дә тарала, ә гомернең уртасын да, көзен дә җәмәгәтең белән уздырасың.

Никахыбыз Колшәриф мәчетендә узды. Кыз сорарга барганчы, әтисе белән күрешеп сөйләшкән идем инде: кыз бала өчен ата кеше җаваплы икән белә идем. Ә тугебызны хәзер шаяртып: «Китапханәдә булды», – дим. «Казан» милли-мәдәният үзәгендә узган иде ул. Хәзер бит анда Милли китапханә. Зур залда, купшы итеп үткәрдек – яшь чакта күңел пафослык та тели. Хәмерсез узды – шул ягы белән ул чакта үзенчәлекле булды. Хәер, ун ел алдан апаларның туге да эчмәксез булган иде инде безнең. Туйны Данир Сабиров алып барды. Эштән «Татарстан-Яңа гасыр» телевидениесе җитәкчеләре, дуслар, туганнар килде. Матур хатирә булып әле дә күңелдә саклана ул. Туйлар алып баруга күчүмә дә

өлеш керткәндер. Өйгә кунак килгән саен, тугебызның видео-сын карый-карий Данирның текстын ятлап бетердем. Үзем алып бара башлагач, беренче мәлдә урыны-урыны белән аның шигырьләрен сөйли идем әле. Бүген булса, никахы-бызны да, тугебызны да бергә кушып кына уздырыр идем. Никахта мәгънәле, кирәк сүзләр күп әйтелә – аны күбрәк кешегә күрсәтер идем. Ә загска барып теркәлү – рәсмилек кенә, мин аны бәйрәм итүне әле дә бик аңлап бетермим.

6 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Дөнъя, чыннан да, шундыйга китте. Әмма хатынның күбрәк акча алып кайтуы, миңа калса, табигый күренеш түгел инде. Зурлап сөйләшә торган тема да түгелдер. Тик шулай килеп чыга икән, нишләтәсең. Хатын-кызның өйдәге зур миссиясенә каршы килмәгән очракта гына риза булыр идем мин моңа. Ул бит өйдә ниндидер зарядка, аккумулятор функциясен үти: бөтен кешегә жылылык тарата. Өйнең микроклиматы булып тора. Акча эшләү аркасында бу вазыйфасына хилафлык китерә икән, ул тапкан малның кирәге ташка үлчим генә.

7 Гашыйк булуын хатын-кыз башлап үзе белдерүгә ничек карыйсыз?

– Берәз сәеррәк хәл, күңелгә бик ятмый, әлбәттә... Әмма шулай кирәк дип тапкан икән, ул аны ачыктан-ачык белдермәскә тиеш инде. Турыдан ярып әйтсә, бөтен эшне бозачак кына. Хатын-кызлар безгә караганда күпкә ижадирак, аларда зирәклең, хәйлә дә җитәрлек, шуңа күрә бу очракта да читтән, ерактан урап килеп, үзләренә генә хас тактиканы куллансалар дөресрәк булыр. Кызыклы итеп, сиздермичә генә. Һәм шуннан соң ир-атның да аңа карата ниндидер хисләре уянып, ул беренче адымны ясарга мөмкин. Һәм күп вакыт: «Беренче адым минекә булды!» – дип уйлалар әле ул. Мин үзем күптән безне хатын-кызлар сайлый дигән фикердә. Ул бит үзенең ана булу вазыйфасын да күз алдында тотып сайлый. Үзе моны белмичә дә – аң төпкеле белән.

8 Хатын-кызларны ир-атларда иң беренче чиратта нәрсә җәлеп итә дип санысыз?

– Беренче чиратта төплелек, ышанычлы булу җәлеп итә торгандыр. Ир-атның саклаучы, терәк булуы кирәктер. Бездә этиләр ягымлылыгын, этиләр жылысын табуы да мөһимдер алар өчен. Ә йөз-кыяфәт икенче генә түгел, өченче, дүртенче урындадыр. Алда санаган шушы сыйфатлар теләсә кайсы хатын-кызны ир-ат артыннан барырлык һәм хәтта декабрист хатыны итәрлек сыйфатлардыр.

9 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Миңа калса, болар икесе ике төшенчә: артык чибәр – бер әйбер, артык көчле – икенче. Әлбәттә, болар бер үк хатын-кызда ук та булырга мөмкин. Артык чибәрлекне куркыта дип әйтмәс идем, әмма шүрләтә. Бу ир-ат өчен өстәмә йөктер. Артык кыйммәт машина кебек инде ул: сатып аласың икән, аны карарга, тотарга да әзер булырга кирәк. Ә хатын-кызның үзе өчен ул чибәрлек – бәхетле булырга бер киртә кайчак. Өстәмә сынау чыганагы. Иң мөһиме – күңел матурлыгы дип саным. Чибәрлеккә бит күз тиз ияләшә – күрми башлый. Ә күңел матурлыгы гел сине иркәләп тордыр шикелле. Андый кеше янында агач күләгәсендә торган

шикелле тыныч, рәхәт... Ә артык көчле хатын-кыз, юк, куркытмый. Әмма бу сыйфаты белән ул үзеннән ир-атларны этәрергә мөмкин.

10 Ир-ат белән хатын-кыз икесе ике Галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәнән үзегез аңламаган берәр очракны искә төшерегез әле.

– Нигә хатыным нәкъ менә мине сайлады икән дип уйлап куям еш кына. Нәрсәм белән җәлеп иттем икән аны? Кайчак сүзгә килгәндә карыйсың: без аның белән шул-кадәр төрле. Әйткәнемчә, ир-атны бит барыбер хатын-кыз сайлый: читтән караганда гына без сайлаган, без танышкан кебек.

11 Хаклы икәнегезне яхшы беләсез, әмма хатыныгызның үз туксаны-туксан, хаклык аның ягында дип саны.

– Коткыга бирелеп, үземнең хаклы икәнемне беркайчан расларга җыенмыйм: берәздән барыбер йә ул кем хаклы, ә кем хаксыз икән аңлаячак, йә – мин. Андый ситуациядә юл куясың икән, тормыш шулай китереп чыгара – монысында юл куйган өчен икенчесендә ул сине өстенрәк итә. Шуңа күрә ситуация патшасы булырга җыенмыйм, омтылмыйм, җиңеләм. Һәм моннан бер читем дә кителми.

12 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән...

– Хатын-кыз өчен көн саен ашарга әзерләүнең бик авыр мәсьәлә икән аңлыйм мин. Физик ягы гына түгел, интеллектуаль ягы да бар бит әле: көн туган саен: «Нәрсә әзерлим икән?» – дигән сорауга җавап эзли ул. Бик зур йөк бит бу! Без бу ягын уйлап бетермибез. Ә уйласаң, әллә нигә бер нәрсәгәдер заказ бирергә дә мөмкин. Җайлы бит! Үзгә дә төрлелек була. Һәрхәлдә, мондый ситуациядә үземнең ярып китеп, хакыйкәтне табарга теләп, кискен рәвештә ниндидер гамәлләр кылганым юк. Хатын-кызның ашарга пешерү миссиясе – аңа бирелгән өстәмә вазыйфа. Әгәр ул аны эшли икән, без аңа рәхмәт әйтәбез, юк икән, башка юлларны эзлибез. Ә үзем нәрсәдер әзерләргә? Авыррак сорау. Мин гомер буге хатын-кызлар янәшәсендә яшәдем. Эти гел эштә, өйдә әни, ике апа, әбиләрем бар иде. Мин аш-су тирәсенә якин җибәрмәделәр, шулай итеп, пешерергә өйрәнмичә калдым. Бик кирәк булса, башыңа төшсә, тотынасыңдыр, тик андый ихтыяҗ туганы юк әле. Инде ике кызым үсеп килә менә.

13 Сер түгел, берәр җиргә җыена башласак, без, хатын-кызлар, соңга калучан.

– Хатын-кыз дөнъяга чыга башласа, подиумга чыккан кебек җыена, әзерләнә, шуңа соңга кала бит ул. Америкалылар бу мәсьәләгә бик җиңел карый әнә: анда хатын-кызлар кроссовки, джинсы чалбардан, бизәнмичә дә үзен рәхәт хис итә. Ә бездә хатын-кызларга – өстәмә таләпләр, өстәмә йөк. Һәм мин моны дөрес дип санамыйм: урамга ауга чыккан кебек артык киенеп-ясанып, бизәнеп чыккан хатын-кызга башка ирләрнең дә күңеле, күзе төшәргә мөмкин. Өндә иске халаттан йөргән хатыны ир-атка икенче сорт булып күренүе, ә урамдагылар өчен матур булып тоелуы бу очракта гажәп түгел. Хатын-кыз беренче чиратта ире өчен чибәрләнәргә тиеш дип саным.





Көз житсә, без – ата-аналар «сезон башланды» дип уфтанучан. Кояшлы жәйдән соң салкын көзлөрдө вирус ешрак йөри башлый. Ә алар күп һәм төрлө инфекцион авыруларга сәбәпче. Шуларның берсе – моновуклеоз авыруы. Аны Эпштейн-Барр вирусы китереп чыгара. Беренче карашка ул салкын тиюгә охшаган. Шулай ук тән температурасы күтәрелә, тамак ялкынсына. Әмма моновуклеоз салкын тиюгә караганда мөкерлерәк. Әлеге авыру турында Республика балалар клиник хастаханәсенең изоляция-диагностика бүлегә мөдире, табиб-педиатр **Лилия ЗЫЯТДИНОВА** белән сөйләшәбез.

МӘКЕРЛЕ ВИРУС

Герпесвирустар киң таралган. Алар тын юллары аша организмга керә һәм гомерлеккә шунда кала. Гадәттә, лимфа, арка мие нерв төөннәрендә яшиләр. Ә лимфа системасы организмда төрлө җирдә бар: борын-йоткылык, муен, корсак куышлыгында. Мононуклеоз кискен инфекция авыруын теләсә кайда йоктырырга була. Вирус һава буенча күчә. Бала организмда авыруга каршы тору үзенчәлегә кимесә, ул «баш калкытырга» мөмкин. Әлеге авыру бизгәк тоту, лимфа төөннәренең зарарлануы, һәм кан составының үзгәрүе, тонзиллит, бавыр һәм талак зурауы белән характерлана. Вирус канда циркуляцияләнгүчә В-лимфоцитларны зарарлый һәм шул рәвешле күзәнәк һәм гумораль иммунитетны боза. Статистика буенча, малайлар, кызларга караганда, ике тапкыр күбрәк авырый. Инкубация чоры – 4 көннән 15 көнгә кадәр, хәтта бер айга сузылырга мөмкин. Бала кечерәк яшьтә авыруны җиңелрәк кичерә. Мононуклеоз белән гадәттә кышкы-язгы чорда авырыйлар, бу – әлеге чорда иммунитет кимү белән бәйле.

Беренче ярдам – тән температура-
сын төшерү, су күп эчертү, төрле
антисептиклар белән тамакны чай-
кау. Кичекмәстән табиб чакыртырга
кирәк. Төгәл диагнозны бары тик
белгеч кенә куя ала. Моның өчен
берничә диагностика алымы бар:
мононуклеарларны билгеләү өчен,
гомум кан анализы, ПЦР, ИФА тап-
шырырга кирәк. Табиб клиник бил-
геләрне дә караячак. Мононуклеоз
вирусы яман шеш авыруларын ките-
реп чыгара торган активлыкка ия.
Шуңа күрә тикшеренүләр вакытында
кан күрсәткечләренә үтә игътибарлы
булу зарур.

Онколог консультациясе кирәк булырга мөмкин. Бу авыруны дөвалаганда вируска, бактериягә каршы терапия кулланыла. Шулай ук табиб сулыш алуны җиңеләйтә торган препаратлар киңәш итәр. Авыру, нигездә, җиңел уза. Өзлегү бик сирәк очракта гына була. Кискен фаза ике атнага сузыла. Берничә атна хәлсезлек сакланырга мөмкин. Мононуклеоз белән авырған бала алты ай буена табиб күзәтүенә алына.

Профилактика

- Вируслы инфекция авырулары таралган вакытта жәмәгать урыннарында йөрүне кичектерергә.
- Кулны еш юарга.
- Битлек киеп йөрергә.
- Бүлмәне еш җилләтергә.
- Саф һавада йөрергә.
- Ашауны витаминнар белән баептырга.



МОНЫ БЕЛУ
МӨҢИМ

Жирдә яшәүчеләрнең 90 проценты 25 яшенә житкәндә Эпштейн-Барр вирусын йоктыра. Авыру үзен сиздертмәскә дә мөмкин.



Авыру билгеләре:

- температура күтөрөлү;
- тамак ялкынсыну;
- лимфа төөннөре зураюу;
- тын алганда гырылдау;
- сыман бизе зураюу;
- тэнгө тимгеллер чыгуу;
- эч авыртуу;
- кайбер чакта укшытуу.



Эч мускуллары диастазы диагнозы белән бик күп хатын-кызлар очраша, бигрәк тә авырлы вакытта. Ул корсак куышлыгындагы вертикаль мускулларының аерылуыннан гыйбарәт. Эстетик яктан ямьсез булудан битәр, бу сәламәтлек өчен дә зыянлы. Казан федераль университеты клиникасының хирургия бүлеге табиб-хирургы Илфат ГАЛИЕВ диастазга китергән сәбәпләр, профилактика турында сөйли.

МУСКУЛЛАР АЕРЫЛУ

Диастазның төп билгесе – эч чыгып тору. Ул кешенең мускул-бәйләү аппараты анатомиясендә үзгәрешләр булу белән бәйле. Алгы корсак стенасы мускул җепселләре бәйләменнән тора. Корсактагы пресс эңә шул инде ул. Кендекнең сул һәм уң якларыннан ике вертикаль мускул сузылган. Алар үзара сеңер ярдәмдә бәйләнгән. Аны корсакның ак линиясе дип йөртәләр. Ул җепселләр бик яхшы сузыла. Эмма билгеле бер факторлар аркасында алар бик нык нечкәрә һәм тартылу үзенчәлекләрен югалта. Авырлы хатыннарынның 60 проценты диастаздан җәфалана. Моңа хатын-кызның артык таза булуы, корсак мускулларының сәлперәюе, физик күнегүләр белән шөгыльләнмәве, яше, баланың зурлыгы, плацентада бала суы күп булуы сәбәпче. Корсакта туры мускуллар йөклелекнең 14 нче атнасында аерыла башлый һәм бала туганчыга кадәр дәвам итә. Гадәттә, бу үзгәрешләр физиологик дип санала һәм махсус дәвалау таләп итми. Статистика буенча, корсактагы ак линия бала тапканнан соң бер ел эчендә гадәти хәленә кире кайта. Әгәр дә инде диастаз һаман саклана икән, белгечкә мөрәҗғәгать итәргә кирәк. Табиб диагнозы корсакны кап-

шап һәм УЗИдан карап куя. Моңың өчен гади генә тест та бар. Каты өслеккә ятыгыз һәм аякларыгызны тездән бөкләгез. Бер кулны баш астына, икенчесен кендектән берәз гына өстәрәк – ак линиягә куярга кирәк. Корсак мускулларын киерелдерми генә күкрәк куышлыгын күтәрегез. Шул вакытта бармак очлары белән мускуллар арасындагы аерылган урынны табарга кирәк. Мускулларның аерылуы кендек белән түш сөяге очы арасында нык сизелә. Әгәр дә анда ике бармак сыярылык урын була икән, димәк, сездә диастаз. Вакытында дәваламасаң, бүсер чыгу, эч катып, эчәклек үткәrmәүчәнлеккә әйләнү, умыртка баганасы кәкрәю куркынычы бар. Әгәр дә мускуллар арасындагы аерылу 8 сантиметрдан артса, операция юлы белән генә дәваланырга мөмкин.

Диастазга китергән сәбәпләр

- йөклелек һәм бала табу;
- яшь үзгәрешләре;
- тазару;
- аз хәрәкәтләнү;
- һәрвакыт утырып эшләү;
- авыр атлетика белән мавыгу;
- корсакның эчке басымын арттырган хроник авырулар.

Клиник билгеләре

- прессны киергәндә кендек тирәсендә эч ярый түгәрәк булып калка;
- корсак куышлыгы авырта, бигрәк тә хәрәкәтләнгәннән соң;
- органнар урыныннан күчә;
- корсакның алгы стена тукумасы нечкәрә;
- укшыта, эч газлана. эч ката.

Диастазны коррекцияләү өчен махсус күнегүләр

1. «Дүрт аяклап» басабыз. Сулыш алганда арканы өскә таба түгәрәкләндерәбез, башны аска иябез. Сулышны чыгарганда – киресенчә.
2. Аркага ятабыз. Аяклар тездән бөгелгән. Оча сөяге тирәсен күтәрәбез һәм төшерәбез.
3. Шул ук күнегүгә аякларны да кушабыз. Оча сөяген күтәргәндә сул һәм уң аякларны да чиратлаштырып өскә таба күтәрәбез.
4. «Дүрт аяклап» баскан килеш чиратлаштырып аякларны күтәрәбез.



Профилактика

- авыр әйберләр күтәрмәгез һәм ташымагыз;
- урыныгыздан кузгалганда кулыгызга гына таянып торыгыз;
- утырганда һәм басып торганда нагруканы дәрәс бүлегез;
- корсакның ян мускулларын ныгыту өчен, күнегүләр комплексы эшләгез. Ә диастаз булганда мускуллар өчен физик күнегүләр ясау тыела;
- ортопедик пояслар йә тейп-лента кулланыгыз.

БАКЧАНЫ КЫШКА ӘЗЕРЛИБЕЗ

Бакчага йозак салганчы:

■ Коегыз булса, аның суын тикшерегез. Суның тәме бозылган очракта аңа дезинфекция кирәк булачак.

■ Бакча коралын – көрәк-сәнәкләрне, тырмаларны чистартып, кирәген майлап, сарайга жыеп куегыз.

■ Барлык савытлардан, торбалардан, шланглардан суны агызыгыз. Бозланып каткан су пластик савытларны гына түгел, тимерне дә ярырга мөмкин.

■ Өйнең, бакча йортының фундаментын тикшереп чыгыгыз. Ярылган жирләрне булса, аларны ямарга кирәк, бу – йортны кимерүчеләр керүдән саклар.

■ Янгын чыгуны кисәтер өчен, бакчаны яисә участокны яфраклардан, агач-ботак, утын калдыкларыннан чистартыгыз.

■ Подвалда яшелчә, жиләк-жимеш сакларга уйласагыз, аларны яхшылап карап, бозыла башлаганнарын алып ташлагыз.

Октябрь – бакчаларның бушап калган мәле. Кишер-чөгендерләр алынган, куаклар киселгән, алмалар жыелган. Шулай да эш бетте дияргә иртәрәк. Бакчаны кышка әзерләп куярга кирәк хәзер: жир эшкәртәргә, сарымсак утыртырга, виноград ботакларын кисәргә...

Жирне кышка әзерлибез

Яз көне бакчагызның яңа сезон ачып жибәрәсе бар. Кышын хәл жыеп, тукланып, дәрәс ял итсен дисәгез, жирне эшкәртеп калдырырга ашыгыгыз. Жирне 15–20 сантиметр тирәнлектә казып чыгыгыз. Бу эшне көздән башкару зыян салучы бөҗәкләрнең кыш чыгуларына комачаулай, чүп үләннәренәң тамырлары алына, орлыклары тирән күмелә. Казыган вакытта ашлама кертсәгез, тагын да яхшы булыр. Кыш буена ашлама жирдә тигез таралып, үсемлекләр өчен тагын да күбрәк файда китерәчәк.

Яз көне утыртасы үсемлекләрне төрле авырулардан саклар өчен, туфракны көздән үк эшкәртәргә кирәк. Жәй көне яшелчәләрегез зыян күрмәгән булса да, барыбер профилактика үткөрү зарур. Моңың өчен составына бакыр кергән препаратлар кулланылар – жир казыган вакытта сибеп калдыралар. Ашлама кебек, ул да кыш буена файдасын китерер, яңа бакча сезоннда әжерен күрерсез.



Сарымсак утыртабыз

Сарымсак утыртуның төгөл вакыты юк. Моңың өчен сентябрь ае да, октябрь дә кулай. Барысы да һава торышына бәйле. Температура 10 градус жылылык билгесендә тотрыклылануга, сарымсакны утыртырга кирәк.

Жир туңганчы ике-өч атна вакыт калырга тиешлеген дә исәпкә алыгыз. Шундый шартларда утыртылган сарымсак тамыр жибәрергә өлгерә, ләкин шытып чыга алмый кала.

Сарымсакны борчак, томат, татлы борыч, кыяр, кабак үскән түтәлләргә утырту яхшы. Алардан соң жир сарымсак өчен кирәкле матдәләргә, дымга бай булып кала. Ә менә суган, бәрәңге, кишер, чөгендер үскән жир сарымсак өчен бөтенләй туры килми.

Сарымсакны биегрәк жиргә утыртып калдырырга тырышыгыз. Чөнки яз көне кар эрегәннән соң су эчендә утырып калган түтәлдә сарымсак черергә мөмкин.

Жирне бер ай алдан әзерләп куегыз. Яңа казыган түтәлгә утырткан сарымсак, жир утыргач, тирәндә калачак. Тишелеп чыгу вакыты да сузылачак.



Виноградны көздән киссәгез...

Виноградның яшь ботакларын кисеп тормасагыз, куакның бөтен көче шуларга китәчәк.

Әлбәттә, уңыш бирүгә дә зыян килә. Виноград кыргыйланачак, жимешләре вак һәм ачы булып өлгерәчәк.

Виноград куагын яз көне дә, көз көне дә кисәләр. Көзен салкынайту сәбәпле, фйдалы матдәләр тамырдан яфракларга таба түгел, киресенчә, яфраклардан, ботак очыннан аска таба төшә. Шуңа күрә көздән ботакларны кисеп алу нәтижәсендә куак фйдалы матдәләр алырга өлгерми, дип саный кайбер белгечләр. Бу, үз чиратында, куакның кыш чыгуына йогынты ясарга, киләсе уңышка комачауларга мөмкин. Шушы сәбәпләрне исәпкә алып, куакны яздан кисүчеләр дә бар.

Виноград ботакларын көздән кисәргә уйласагыз, барлык нечкәлекләрен дә исәпкә алып эшләгез. Беренче чиратта, эшкә тотынганчы, виноград куагының барлык яфраклары коелып беткәннен көтегез. Сезнең төбәктә һава температурасы бер атна дәвамында 5 градустан күтәрелмәсә, виноградны кисәргә вакыт житкән дигән сүз. Әлегә эшне коры һава шартларында башкарыгыз. Киселгән ботаклар кибеп китәргә тиеш.



ГУАША МАССАЖЫ

Ташлар ярдәмендә массаж – борынгы кытай медицинасы методикасы. Ташларның табигый булуы мөһим, чөнки алар билгеле бер температураны озак саклай. Роллер белән массаж ясау биттәге шешенү билгеләрен бетерә. Шуңа күрә аны эш башлаганчы салкында тотып торырга кирәк. Ә мондый массажның файдасы бик күп. Беренчедән, кан һәм лимфа әйләнешен яхшырта. Икенчедән, пластик массаж булып та тора. Дәрәс ясаган очракта, әкреләп вак жыерчыклар языла. Өченчедән, ул – рефлекс терапиясе. Арганлык билгеләрен бетерә. Гуаша массажы техникасын матурлык буенча даими экспертыбыз, массажист Ләйсән САБИТОВА өйрәтә. Шунысын да онытмагыз, биттә бетчәләр йә зур миңнәр булса, аларга тияргә ярамый.

1

Массаж ясый башлаганчы умрау сөяге янындагы лимфа төеннәренә әкрелгенә басабыз. Шул рәвешле лимфа агымын кузгатып җибәрәбез.



2

Массажлауны күкрәк өслегеннән башлыйбыз. Шәрә тәндә уртадан читкә таба роллер йөртәбез. Ике якка да 10–15 тапкыр ясарга кирәк.



3

Муенга ясаганда, калкансыман биз тирәсен читләтеп узыгыз. Роллерны муен кырыйларыннан, артыннан өстән аска йөртәбез.



4

Ияктән колакка таба йөртәбез. Биткә роллер белән артык басмагыз, һәм хәрәкәт тә бер якка гына булырга тиеш.



5

Шешенү күз тирәләрендә генә түгел, борын-авыз тирәсендә дә була. Чираттагы техника: бит тиресе тигез булсын өчен, авыз белән «О» хәрәфе ясыйбыз да, роллерны борын тирәсеннән колакка таба йөртәбез.



6

Күз тирәсен массажлаганда исә каш астыннан – күзнең эчке почмагынан тышкы почмакка, күз астында киресенчә йөртәргә кирәк.



7

Каш арасын роллер белән астан өскә массажлайбыз. Шуннан маңгайга күчәбез. Анда да хәрәкәтләр: астан – өскә һәм маңгай уртасыннан чигәгә таба.



8

Массажны роллер белән маңгайдан, биттән башлап умрау сөягенә кадәр йөртеп чыгу белән тәмамлайбыз.



QR-код аша кереп, күнегүләргә видеодан да карап ясый аласыз. Фото һәм видео: Анна Арахамия.



Кабак кексы

Бу саныбызның аш-су рубрикасына нәрсә әзерләргә кирәген көз үзе әйтеп бирде. Кемнән сорасаң да, бар кешедә дә бер җавап: кабактан уңдык быел! Машина арбасына төяп тә, көпчәк янына куеп чагыштырып та, өстенә утырып, арасына күмелеп төшкән фотолар да еш очрый. Шуңа күрә психосоматика буенча белгеч, сәләтле кондитер Ландыш **МӨБАРӘКШИНА** белән кабаклы сый әзерләргә булдык. Белгечлеге буенча инженер булса да, декрет ялында иҗатка тартылып, пешерү белән кызыксынып киткән ул. Үз пекарнясын ачкан хәтта. Хәзер Ландыш үз гаиләсе өчен генә иҗат итә. Еллар дәвамында берсеннән-берсе тәмле тортлар пешергәндә туплаган тәҗрибәсен үзенең шәхси инстаграм битендә укучылары белән дә бүлешә. Кабакны ничек сакларга кирәклеген дә Ландыштан өйрәник әле. Аннары кабак кексы пешерербез!

Кабак пюресы

■ Кабакны кабыгыннан, эчендәге орлыкларыннан чистартып, шакмаклап турыйбыз.

■ Табага салып, өстен фольга белән капыйбыз да, 200 градуслы духовкага 50–60 минутка куюбыз.

■ Пешкән кабакны блендер белән изеп, әзер пюрены бәләкәй пакетларга салып туңдыргычта катырабыз. Соңыннан аны теләгәнчә кулланырга була.





Кирәк

Кремчиз өчен:

- 175 г каймаклы (сливочный) сыр;
- 1 йомырка;
- 30 г шикәр комы;
- 1/2 чэй кашыгы ваниль шикәре.

Камыр өчен:

- 175 г он;
- ярты чэй кашыгы сода;
- ярты чэй кашыгы камыр көпшәрткеч (разрыхлитель);
- 1/4 чэй кашыгы тоз;
- 1 чэй кашыгы дарчин (корица);
- 1/4 чэй кашыгы мөшкәт чикләвеге;
- 210 г кабак пюресы;
- 100 г көрән шикәр;
- 75 г шикәр комы;
- 120 г үсемлек мае;
- 2 йомырка;
- 1/2 чэй кашыгы ваниль шикәре.

Эш барышы

■ Кремчиз ясар өчен каймаклы сыры, шикәр комын (көрән шикәр кушагыз да була), ваниль шикәрен бергә болгатабыз. Шикәре эреп беткәч йомырка салып тугыйбыз. Эзер кремны пакетка салып куюбыз.

■ Йомырканы шикәр комы һәм көрән шикәр белән миксер ярдәмендә 3 минут тирәсе кую күбек барлыкка килгәнчә күпәртәбез. Калган ингредиентларны барысын да калак белән генә тугыйсы (бу мөһим!). Бисквит кабарып пешсен өчен шулай кирәк.

■ Ваниль шикәре кушабыз.

■ Кабак пюресы һәм үсемлек мае өстәп, барысын бергә калак белән болгатабыз.

■ Он, сода, камыр көпшәрткеч, тоз, дарчин, мөшкәт (мускат) чикләвеге

порошогын берләштереп, камырга кушабыз. Барлык массаны яхшылап калак белән болгатабыз.

■ Кексны формалаштыра башлыйбыз. Камырның яртысын формага салабыз.

■ Пакетка салып куйган кремны ирекле рәвештә камыр өстенә салабыз.

■ Камырның икенче яртысын салып, кремны тулысынча каплайбыз.

■ Кексны 170 градуслы мичтә 60 минут пешерәбез (фотодагы форманың диаметры 18 см). Кремы акмасын өчен, табынга суынгач кына бирәбез.

Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия.





Жәйге яшелчәле салатлардан соң көз көне организмга аларның туклыклырак төрләрә кирәк була башлый. Алар организмны витаминнар, файдалы микроэлементлар белән баета, үзенә бер жылылык бирә. Дөрес туклану кагыйдәләренә битараф булмаганнар өчен гөмбәләр белән сыйланыр чак та бит әле ул көз. Соңарып өлгерә торган яшелчәләргә файдаланып, ит, балык кушып, күптөрле салатлар ясарга, күзгә төрлө төсләр белән сөендерергә була көз көне. Шуларны истә тотып, «Дөрес туклану» рубрикасында һәр кешенең күңеленә хуш килерлек берничә җиңел рецепт тәкъдим итәбез.

Салат белән... ЖЫЛЫНАБЫЗ

Салатларга һәр кеше үзе яраткан тәмләткечләрне кушып болгата ала. Күп кенә рецептларга йогырт, лимон суы, горчица кушып ясаган соус туры килә. Моңың өчен 4 аш кашыгы йогырт, 1 аш кашыгы горчица, 1 чәй кашыгы лимон суын болгатырга кирәк. Блендер ярдәмендә болгатсагыз, тагын да яхшырак булыр. Әлегә соус белән түбәндәге салатларны ясай аласыз:

- 1 банка консервланган кызыл фасоль;
- 1 банка консервланган кукуруз;
- 300 г пешкән тавык ите;
- 2 уртача кыяр;
- 100 г угычтан уылган сыр.

Кыяр белән тавык итен ирекле рәвештә турап, барлык ингредиентларны бергә соус белән болгатыгыз.

- 100 г «Айсберг» салаты;
- 100 г тавык ите;
- черри помидоры.

«Айсберг» салаты яфракларын өзгәләп, тавык итен эре итеп турап, черри помидорын урталай кисеп, соус белән болгатыгыз. Соус урынына зәйтүн мае куллансагыз да була.

- 1 консервланган тунец яки горбуша балыгы;
- 1 банка яшел борчак;
- ярты данә башлы суган;
- 1 йомырка;
- төменчә тоз, борыч.

Консервланган балыкны чәнечке белән ваклагыз, суганны ярымбोजралап нәзек итеп турагыз, йомырканы шулай ук шакмаклап турарга кирәк. Яшел борчак, төменчә тоз, борыч өстәп, салатны соус белән болгатыгыз.

Октябрьдә гөрөждә (грузди), ак гөмбә, өтәч гөмбәсе (лисички), нарат гөмбәсе (рыжик) үсә. Гөмбә җыярга яратучылар исемлегенә кәрмәсәгез дә, кишет киштәләрендә берничә төрлө гөмбә табарга була. Аксымга бай булу сәбәпле, гөмбә салатта итне дә алыштырырга мөмкин.

- 1 йомырка;
- 5 черри помидоры;
- 100 г пешкән гөмбә;
- салат яфрагы.

Барлык ингредиентларны турап болгатырга кирәк. Бу гади генә салатта йомырка сарысы барлык ингредиентлар арасында бүленеп, тәмләткеч булып хезмәт итәчәк.



- 200 г пешкән тавык ите;
- 70 г салат яфрагы;
- 300 г шампиньон;
- 300 г помидор;
- 100 г «Моцарелла» сыры;
- 1 лимон;
- 2 аш кашыгы зәйтүн мае;
- төменчә тоз.

Барлык ингредиентларны шакмаклап турап, гөмбәне табада берәз кыздырып, салатны зур яссы тәлинкәгә җыегыз. Астына ваклаган салат яфраклары салыгыз, аннары ирекле рәвештә помидор, сыр, тавык итен кушып, зәйтүн мае сибегез.

Фото: www.pixabay.com

Бизмән йолдызлыгы астында туган хатын-кызларны билгеләүче төп сыйфат – икеләнү. Теге яки бу фикергә килер өчен аларга еш кына кемнәндер ярдәмә кирәк була хәтта. Ләкин шул ук вакытта аналитик фикер йөртү, тирән мантийк хас бизмәнгә. Башкалар фикеренә колак сала беләләр, матурлык яраталар. Бизмән ирләргә карата һәрвакыт югары таләпләр куя. Ижәт кешеләре белән җиңел аралаша. Гаилә тормышын һәм карьерасын берьюлы уңышлы алып барырга тырыша һәм күп вакытта моңа ирешә дә.

Мөнәсәбәтләр. Бизмәнгә тыныч, акыллы, тормыш зирәклегенә ия булган ир-ат туры килә. Үзеннән берәз олырак булса, тагын да яхшырак. Бизмән гашыйк булса, үзенең хисләрен яшереп тормаячак. Тикшерер өчен, сынап карарга да мөмкин. Әгәр дә ир кеше бу сынауны үтсә, ышанычлы, яратучан, бар яклап игътибар күрсәтүче тормыш иптәше табар үзенә.

Мәхәббәт. Бу өлкәдә Бизмән һәрвакыт үзен сокландыргыч хатын-кыз буларак күрсәтер, ир-атка ярарга тырышыр. Жавап итеп, үзенең таләпләренә игътибар сорар. Бизмәнгә үз сүзендә тора белүче, сабыр, үзе кебек аралашучан ир кирәк. Алар яшәтән үк таләпчән була, шуңа күрә бер тапкыр сайлаган яры гомерлек булачак.

Гаилә. Бизмән идеаль гаилә төзүгә омтыла. Аның өчен ире – һәрвакыт беренче урында. Хәтта балалар да икенче планга күчеп торырга мөмкин. Ире өчен чын бизәк, ышанычлы, тугры тормыш иптәше ул. Бизмән тәртип ярата, гармониягә, матурлыкка омтыла. Аның өендә һәрвакыт ял итәрлек мохит була. Балаларына карата катгый да, назлы да ул.

Кучкар. Тормышыгызда яңа дулкын башлана. Бәлки, узган вакыйгаларны искә алып, ностальгиягә биреләсегез килеп китәр, ләкин моның белән мавыгырга кирәкми. Кайбер эшләрегез сез уйлаганча бармаса да, азагы барыбер сезнең файдага булыр.

Үзгезбозау. Аралашу, мәхәббәт, шәхси тормыш беренче планга чыгар. Нәрсә теләгәнегезне ачыкламыйча бер эшкә дә тотынмагыз. Элек хыялланырга да курыккан максатларыгызга ирешергә мөмкинлек туар. Үзегезгә игътибар күрсәтегез, прическагызны, имиджны алыштырыр өчен кулай вакыт.

Игезәкләр. Үзегезне иң яхшы яктан күрсәтергә әзер булыгыз. Вазгыятьне үз ягыгызга борыр өчен үткер сүзлелек сәләтегезне эшкә җигәргә туры килер. Ташып торган энергиягезгә үзегез дә гәҗәпләнерсез. Шуңа күрә теләсә кайсы эшне җитез башкарып, ял итәргә дә вакытыгыз күп калыр.

Кысла. Кыюлык, тәвәккәллек, лидерлык сыйфатларын күрсәтә алсагыз, һәр эшегез дә шома гына барыр. Иң мөһиме – кирәкмәгән артык әйберләр хакында уйлап, фикерләрегезне бутамагыз. Шул вакытта уңыш сезнең якта булыр. Үз хаталарыгызны кабул итә белегез.

Арыслан. Илһам чыганагын һәм тормыш энергиясен гаиләдә табарсыз. Якыннарыгызга бәйрәм ясау, күңелләрен күрү теләге туар. Һәм ул сезгә төрле күңелсез хәлләрне җиңеп чыгарга ярдәм итәр. Китап укып, яраткан фильмнарны карап кич уздыру файдага булыр.

Сәмбелә. Сезнең өчен уңай мөмкинлекләр туачак, игътибарлы булсагыз, аларны кулдан ычкындырмассыз. Ничек кенә булмасын, теләсә нинди ситуациядә тәвәккәл һәм кыю эш итегез, чөнки үз шикләрегез үк алга барырга комачауларга мөмкин.

Бизмән. Вөҗданыгыз белән уртак фикергә килергә кирәк булыр. Чөнки үз принципларыгызны гына кайгырткан вакытта башкалар фикеренә колак саласыгыз килмәс. Ноябрьдә эшләгән эшләрегез буенча үзегез өчен нәтиҗә ясарга тырышыгыз.


Чаян. Тискәре эмоцияләргә бирелүчәнлек күзәтелер. Ләззәтләнеп вакыт уздыру турында кайгыртыгыз, үзегезне вакыт-вакыт «селкетеп» алыгыз. Айның беренче яртысындагы вак мәшәкәтләргә чумып, югалып калырсыз, бәлки. Жыелган эмоцияләргә якиннарыгызга чыгармасы өчен, үзегезгә ял оештырыгыз.

Укчы. Эшегез күп, ә аларны хәл итәр өчен вакыт бик аз. Ләкин якыннарыгызның ярдәмә барлык мәшәкәтләргә дә җиңеп чыгарга булышыр. Акча белән бәйлә проектларга аеруча игътибар бирегез. Аларны башлау уңыш китерер.

Кәҗәмөгез. Үзегезне корбан итеп, бөтен кешегә юл куеп, керем китерә торган мөмкинлекләрдән колак кагуыгыз бар. Иң беренче чиратта үзегезне кайгыртыгыз. Бөтен кешегә дә ярап бетеп булмый, шуны истә тотыгыз. Яңа танышкан кешеләргә ачылып китмәгез, эчкә дөньягызны саклагыз.

Сукояр. Тормышыгызны тиз арада төрлөндермәсәгез, депрессиягә кереп китүегез дә бар. Гадәти тәртипкагыйдәләргә үзгәртегез, яңалык кертәгез. Төптән үзгәртү кирәкми, берәз төзәтмәләр кертү дә җитеп торыр. Тормыштан гел зарланучы дусларыгыз белән аралашуны чикләп торыгыз.

Балык. Ноябрь тәэсирләр, күңелле очрашулар һәм кечкенә шатлыklar ае булырга охшап тора. Мондый шартларда теләсә кайсы проблеманы бик тиз һәм җиңел хәл итеп була. Нәрсә дә булса эшләр алдыннан беренчел мәгълүмат туплагыз, үзегез һәм башкалар өчен тискәре нәтиҗәләргә дә истән чыгармагыз.




ЖӘҮҺӘРЛӘР

Даһи рәссам Николай Фешинның тууына быел – 140 ел. Бик кечкенә чагында менингит башланып, ике атна буюе комада ятучы баланы ничек исән калдырырга белмәгән ата-ана чиркәүдән көчле икона китертә – малай терелә. Рәсем ясый башлый. 1895 елда Казан сәнгать мәктәбенә укырга керә, аннары белемне Санкт-Петербургның Сәнгать академиясенә караган Югары сынлы сәнгать училищесында туплый. Иван Репин укыткан остаханәдә дә сыный үзен. 1910 елда уңышлы дипломы өчен лаек булган стипендиясен Вена, Берлин, Мюнхен, Верона, Венеция, Милан, Падуа, Флоренция, Рим, Неаполь, Парижны күрүгә сарыф итә. 1909–1922 елларда Казан сәнгать мәктәбендәге укыту дәрәжәсен бик югарыга күтәрә. Портретлар ижат итә. Әсәрләрен чит илләргә сата. 1913 елны Александра Бельковичка өйләнә. Рәссамның 1912 елны хәләл жефетен язган «Александра Иделдә» портреты – останың иң күркәм хезмәтләренең берсе! 1914 елны кызлары Ия туа. Рәссам бу чорда бер эскизын Россиянең Кызыл Хач оешмасына бүләк итеп, авыру, яралы сугышчыларга булыша. 1916 елны ук инде ул Император сынлы сәнгать академиясе академигы! Ләкин 1917 ел инкыйлабы ижатчыны уйга калдыра... 1923 елның 1 августында Фешин гаиләсе белән Нью-Йоркка килеп житә. Grand Central Galleries каршындагы Сәнгать академиясендә укыта, рәссамнар өчен осталык дәрәсләре бирә, портретлардагы экспрессия, үтә дә төгәллек һәм абстракцион фоннар берлеге күп сәнгать сөючеләрдә чиксез соклану хисе тудыра. «Гравер У. Дж. Уотт портреты» (1924) өчен аңа Томас Р. Проктор призы тапшырыла. 1925 елдан башлап АКШ арт-дилерлары мистер Фешинның һәрбер портретын сатып алырга әзер. Хатыны һәм кызы сурәтләнгән «Жәй» әсәре Филадельфиядә узган Халыкара күргәзмәнең зур көмеш медаленә лаек. Әмма 1925 елны рәссам туберкулез белән чирли башлый, һәм гаилә 1927 елны Таоска күченә. Биредә ул студиясе дә булган үзенчәлекле йорт төзи. Гади индеец-

ларны, мексиканнарны яратып сурәтли. 1931 елдан – Н. И. Фешин, ниһаять, АКШ гражданины. Әмма 1933 елда хатыны аның белән аерылыша. Александра язучы булып танылырга тели. Рәссам исә 19 яшьлек кызы Ия белән Нью-Йоркка китеп бара, әмма биредә картиналары тиз генә сатылмый. Нью-Йорктагы Н. Фешин – депрессиядә. Лос-Анджелеска күчкәч кенә, галерист Эрл Л. Стендальнең сынлы сәнгать классында укыта башлый. Аны бик тыйнак һәм шул ук вакытта борынгы һәм замана осталарының иң яхшы сыйфатларын үзәндә туплаган дөнья сәнгате лидеры дип табалар. 1936, 1938 елларда рәссам Мексика, Бали, Ява, Японияне күрә. Гомере буюе Александраны, Ияне сурәтли. Ия кияүгә чыккач, Санта-Моникага күчә. Шәхси дәрәсләр биреп, бөлгенлектә яши. Ижаты АКШның бар энциклопедияләренә кертелсә дә, даһи рәссам һәрвакыттагыча тыйнак. Аның күмер белән ясалган рәсемнәреннән торган беренче альбомы нибары 1946 елда гына Калифорниядә басылып чыга. Бүгенге көндә Фешинның АКШ әсәрләре шәхси тупланмаларда, 30 дан артык музейда саклана. Рәссам, яза башлаган пейзажын төмамлай алмыйча, 1955 елның 5 октябрендә вафат була. Н. Фешин әсәрләре – дөнъяның иң мәшһүр аукционнарында гаять кыйммәт йөрүче әсәрләр. Картиналары Казан һәм башка шәһәрләренә музей тупланмаларында да бар. Балерина, соңрак психиатр (арт-терапевт) булып киткән Ия Фешина-Брэнэм 1976 елны әтисе жәсәден Ватанга алып кайтып, Казанның Арча зиратында жирли. 1983 елны Таостагы йортны төзекләндереп, шәхси музей ача, йорт-музейны АКШның Милли тарихи һәйкәлләре исемлегенә дә кертә. Ия Фешинаның жәсәде 2011 елны әтисе кабере янәшәсендә үк жирләнә. Рәссам гомере буюе үз Ватанын, Казанны жирсеп яши. «Кешеләр үз илләреннән китәргә тиеш түгел», – ди ул. Тик шулай да планетадагы иң сәләтле рәссамнарның берсе булу дәрәжәсенә ирешү – иң яхшы язмыш.

Зилә НИГЪМӘТУЛЛИНА



НИКОЛАЙ ФЕШИН



Тәртип

Казан 93,1 FM
Яр Чаллы 90,2 FM

Тәртип — халык
югалимий!
Татар *тәртип*сез
була алимий!



🌐 tartip.tatar
📷 [@tartip.tatar](https://www.instagram.com/tartip.tatar)
📺 [tartip.tatar](https://vk.com/tartip.tatar)

